

اُردو کی آٹھویں کتاب

آٹھویں جماعت کے لیے



ناشر

معلم پبلشنگ کمپنی - اردو بازار - لاہور

برائے پنجاب ٹیکسٹ بک بورڈ، لاہور

کتاب بہترین ساتھی ہے
اس سے پیار کیجئے
اسے ضائع ہونے سے بچائیے

اپیل

پنجاب ٹیکسٹ بُک بورڈ ایک قومی ادارہ ہے جو پنجاب کے طلبہ کے لیے معیاری اور سستی نصابی کتب بروقت مہیا کرنے کے لیے کوشش کرتا ہے۔ مگر کچھ جعل ساز ناجائز منافع کے لیے بورڈ کی شائع کردہ کتب کے جعلی ایڈیشن گھٹیا کاغذ پر ناقص طباعت کے ساتھ مارکیٹ میں فروخت کرنے کی کوشش کرتے ہیں اور بورڈ کو مالی نقصان پہنچانے کے علاوہ اس کی بدنامی کا سبب بھی بنتے ہیں۔ طلبہ اور والدین سے توقع کی جاتی ہے کہ ایسی کتب کی اطلاع بورڈ کو دیں تاکہ ضروری سہ باب کیا جاسکے۔ بورڈ کی نصابی کتابوں کی نشاندہی بورڈ کے اس نشانِ خصوصی سے ہوتی ہے جو ہر کتاب کے سرورق پر چھپا ہوتا ہے۔

عبدالوحید

چئیرمین

پنجاب ٹیکسٹ بُک بورڈ

21-ای-2-گلبرگ-3-لاہور

اُردو کی آٹھویں کتاب

آٹھویں جماعت کے لیے



ناشر

مُعَلِّمِ پِشَنگِ کَمِیَنی۔ اُردو بازار۔ لاہور

برائے

پنجاب ٹیکسٹ بک بورڈ، لاہور

تعداد اشاعت
۱۰۵۰۰۰

طباعت
اول

اشاعت
اول

تاریخ اشاعت
مارچ ۱۹۸۶ء

جُملہ حقوق بحق پنجاب ٹیکسٹ بک بورڈ، محفوظ ہیں
تیار کردہ: پنجاب ٹیکسٹ بک بورڈ، لاہور
منظر کردہ: قومی ریویو کمیٹی، دفاتی وزارت تعلیم حکومت پاکستان

مُصنّفین :

ڈاکٹر اصغر علی شیخ
محمد اسحق جلال پوری
ایم۔ اسلم کبوه
بیگم قمر حبیب سید
ڈی۔ ایم شفیق عہدی پوری

نگران : راجا رشید محمود

خطاط : جمیل احمد قریشی تنویر رستم

ناشر: سید محمد علی زیدی
مُعتمِد پبلیشنگ کمپنی، اُردو بازار، لاہور

پرنٹر: سیون برادرز پبلیشنگ پریس، اردو بازار لاہور

فہرستِ اسباق

نمبر شمار	عنوان	صفحہ
۱	حمد	۱
۲	عیدِ میلادِ نبیؐ	۳
۳	فرموداتِ قائدِ اعظمؒ	۷
۴	سلام	۱۲
۵	گُزرا ہوا زمانہ	۱۴
۶	حضرت بلالؓ	۱۹
۷	محنت کی عظمت	۲۵
۸	حضرت عمر بن عبدُ العزیزؓ	۲۷
۹	پنجابی ادب	۳۲
۱۰	چاند اور تارے	۳۸
۱۱	رے ڈار	۴۰
۱۲	مولانا الطاف حسین حالیؒ	۴۴
۱۳	مقدس امانت	۵۲
۱۴	قراردادِ مقاصد	۵۴
۱۵	سر سید کے عادات و خصائل	۵۹
۱۶	شرافتِ حقیقی	۶۵
۱۷	کلیم اور ظاہر دار بیگ	۶۷
۱۸	نشانِ حیدر	۷۷
۱۹	مرے سر بکفِ مجاہد	۸۵
۲۰	آبادی کے مسائل	۸۷

صفحہ	عنوان	نمبر شمار
۹۳		۲۱ مچھڑ
۹۸	(نظم)	۲۲ آب سوچ مرے دوست!
۱۰۰		۲۳ شہید کربلاؑ
۱۰۷		۲۴ ٹیکس ہمارے مفاد میں
۱۱۴	(نظم)	۲۵ بہار
۱۱۶		۲۶ اسلامی سربراہی کا نفرنس
۱۲۱		۲۷ چچا چھکن نے تصویر ٹانگی
۱۲۶	(نظم)	۲۸ جوانمردی
۱۳۰		۲۹ علامہ شبیر احمد عثمانیؒ
۱۳۵		۳۰ چیونٹیوں کی فتح
۱۴۱	(نظم)	۳۱ پاکستان ہمارا ہے
۱۴۳		۳۲ بددیانتی کا انجام
۱۴۹		۳۳ دشمن ہوا باز
۱۵۶		۳۴ رُباعیات
۱۶۰		۳۵ خطوط
۱۶۷	(نظم)	۳۶ قائمِ اعظمؑ
۱۶۹		۳۷ لندن کی سیر
۱۷۵		۳۸ تحریک پاکستان میں خواتین کا حصہ
۱۸۳	(نظم)	۳۹ جوگی
۱۸۷		۴۰ وادی مہراں
۱۹۲		۴۱ حضرت بہاء الدین زکریا ملتانیؒ
۱۹۷	(نظم)	۴۲ اللہ پاکستان ہے
۱۹۸		۴۳ شہزادی برجیس کی کہانی
۲۰۳	(نظم)	۴۴ دُعا

بِسْمِ اللّٰهِ الرَّحْمٰنِ الرَّحِیْمِ

۱۔ حمد

قبضہ ہو دلوں پر کیا اور اس سے سوا تیرا
 اک بندہ نافرماں ہے، حمد سہرا تیرا
 گو سب سے مُقَدَّم ہے، حق تیرا ادا کرنا
 بندے سے مگر ہوگا، حق کیونکہ ادا تیرا
 محرم بھی ہے ایسا ہی، جیسا کہ ہے نامحرم
 کچھ کہ نہ سکا جس پر یاں بھید کھلا تیرا
 چچتا نہیں نظروں میں، یاں خلعتِ سلطانی
 کئی میں لگن اپنی، رہتا ہے گدا تیرا
 عظمت تری مانے بن، کچھ بن نہیں آتی یاں
 ہیں خیرہ و سرکش بھی، دم بھرتے سدا تیرا
 تو ہی نظر آتا ہے، ہر شے پہ مُحِیط اُن کو
 جو رنج و مصیبت میں، کرتے ہیں گلہ تیرا
 آفاق میں پھیلے گی، کب تک نہ مہک تیری
 گھر گھر لیے پھرتی ہے، پیغام صبا تیرا
 ہر بول ترا دل سے ٹکرا کے گزرتا ہے
 کچھ رنگِ بیاں حالی، ہے سب سے جدا تیرا
 (الطاف حسین حالی)

مَشَق

۱۔ مُنْدَرِجَہ ذیل سوالوں کے جواب دیجیے :-

- ا۔ حمد اور مدح میں کیا فرق ہے؟
 - ب۔ اس نظم میں شاعر نے کس کو مخاطب کیا ہے؟
 - ج۔ بندے پر خدا کا کیا حق ہے؟
 - د۔ خدا کا حق کس طرح ادا کیا جا سکتا ہے؟
 - ه۔ تیسرے شعر میں محرم اور نامحرم سے کیا مراد ہے؟
- ۲۔ ان لفظوں کے معنی لغات میں تلاش کر کے کاپی میں لکھیے :-
مُتَقَدِّم - خَلْعَت - خیرہ و سرکش - مُحِیط - آفاق -
- ۳۔ مُنْدَرِجَہ ذیل کو اپنے جملوں میں استعمال کیجیے :-
خُدَسرا - خَلْعَتِ سُلْطانی - خیرہ و سرکش - عظمت - مُحِیط -
- ۴۔ اس شعر کی تشریح کیجیے :-

تو ہی نظر آتا ہے ہر شے پہ مُحِیط اُن کو
جو رنج و مُصِیبت میں کرتے ہیں رگلہ تیرا

۵۔ پہلے اور آخری شعر کی نشر کیجیے -

۶۔ ”نافرمان“ پر غور کیجیے۔ اس میں ”فرمان“ سے پہلے ”نا“ لگایا گیا ہے۔ اسے ”سابقہ“ کہتے ہیں، جس سے ”فرمان“ کے معنی بدل گئے ہیں۔ اسی طرح کے پُخند اور الفاظ جمع کیجیے، جن کے ساتھ ”نا“ کا سابقہ لگایا گیا ہو۔ مثلاً نالائق، نااہل وغیرہ -

۲۔ عیدِ میلادِ النبی ﷺ

عیدِ میلادِ النبیؐ ہر سال بارہ ربیعُ الاول کو منائی جاتی ہے۔ یہ مبارک دن حضورِ نبی اکرم، ﷺ کی ولادتِ باسعادت کا دن ہے۔ یہی وہ دن ہے، جس کی آمد سے کفر و شرک کا آندھیرا دُنیا سے مٹ گیا۔ لوگوں کو ایک خدا کی معرفت حاصل ہوئی۔ ظلم و جور کا خاتمہ ہو گیا۔ غلام اور آقا کی تمیز ختم ہو گئی۔ رنگ، خون اور نسل کے امتیازات اٹھ گئے۔ عورت کو مرد کے برابر درجہ ملا۔ دختر کشی کا سدِ باب ہو گیا۔ وہ جو بکریوں کو پہلے پانی پلانے اور گھوڑا آگے بڑھانے پر ایک دوسرے کے جانی دشمن بن جاتے تھے، بھائی بھائی بن گئے۔ اُن کی صدیوں پرانی دشمنیاں ختم ہو گئیں۔ جہالت کے بادل چھٹ گئے اور روشنی کا ایک نیا دور شروع ہوا۔

عیدِ میلادِ النبیؐ کا دن ایسا ہے، جسے مسلمان کبھی بھول نہیں سکتے۔ یہ انسانیت کی آزادی اور نجات کا دن ہے۔ یہ یومِ رحمت ہے۔ یہ دینِ اسلام کی تکمیل کا پیغام لانے والے کا یومِ ولادت ہے اور دینِ حق کی بنیاد رکھنے جانے کا دن ہے۔ یہی وہ روز ہے، جب کسریٰ کے محل کے چودہ کنگرے گر گئے۔ آتشِ کدے بجھ گئے اور خانہٴ کعبہ میں رکھے ہوئے بُتِ منہ کے بل گر پڑے۔

ربیعُ الاول کا مہینا شروع ہوتے ہی مسلمان عیدِ میلادِ النبیؐ کی خوشی منانا شروع کر دیتے ہیں۔ گھر گھر میلاد کی محفلیں منعقد ہونا شروع ہوتی ہیں۔ مسجدوں میں میلادِ النبیؐ کے جلسے منعقد ہوتے ہیں، جن میں علما سیرتِ رسولؐ کے مختلف پہلوؤں پر روشنی ڈالتے ہیں، لیکن بارہ ربیعُ الاول کو مسلمانوں کی خوشی، انتہا کو پہنچ جاتی ہے۔ اُس دن عید کا سماں ہوتا ہے۔ درود و سلام کی صدائیں بلند ہوتی ہیں، مسلمان نوافل پڑھتے ہیں، خیرات کرتے ہیں اور کھانا پکا کر غریبوں میں تقسیم کرتے ہیں۔ بچے، جوان اور بوڑھے سبھی رسول اللہ کی محبت میں سرشار ہوتے ہیں۔

گلیوں اور بازاروں کو رنگارنگ جھنڈیوں اور برقی قمقموں سے سجایا جاتا ہے۔ رات کو چراغاں ہوتا ہے۔ مختلف انجمنیں اپنے اپنے گلی محلّوں اور علاقوں کو سجاتی ہیں اور ایک دوسرے سے بازی لے جانے کی کوشش کرتی ہیں۔ نعت خوانوں کی ٹولیاں نعتیں پڑھتی ہیں۔ میلاد کی محفلوں میں علما تقریریں کرتے ہیں، جن میں حضورؐ کی ولادت باسعادت کا ذکر ہوتا ہے اور دنیا میں آپؐ کی تشریف آوری سے دنیا والوں کو جو برکات حاصل ہوئیں، اُن کا تذکرہ ہوتا ہے۔ حضورؐ کے اخلاقِ حسنہ کے بیان سے مسلمانوں کے ایمان کو تازہ کیا جاتا ہے۔

پاکستان میں عیدِ میلاد کا دن سرکاری طور پر منایا جاتا ہے۔ اس روز پورے ملک میں عام تعطیل ہوتی ہے۔ مسجدوں میں سیرتِ پاک کی محفلیں منعقد ہوتی ہیں۔ ملک کے استحکام اور عالمِ اسلام کے اتحاد اور مسلمانوں کی آزادی و سربلندی کی دعائیں مانگی جاتی ہیں۔ اخبارات اور رسائل خصوصی نمبر شائع کرتے ہیں، جن میں حضورِ اکرمؐ کی حیاتِ طیبہ کے مختلف پہلوؤں پر مضامین شائع کیے جاتے ہیں۔ ریڈیو اور ٹیلی ویژن سے بھی خصوصی پروگرام نشر ہوتے ہیں، جن میں نعت خوانی، سیرتِ پاک پر تقریریں اور مذاکرے شامل ہیں۔

بڑے بڑے شہروں میں شاندار جلوس نکالے جاتے ہیں۔ ان جلوسوں میں ہر عمر کے لوگ شریک ہوتے ہیں۔ کوئی گھوڑے پر سوار ہے، کوئی اوٹ پر بیٹھا ہے۔ شہر کے قرب و جوار سے لوگ تانگوں، بیل گاڑیوں اور ٹرکوں پر چلے آتے ہیں۔ ان گاڑیوں پر لاؤڈ سپیکر لگے ہوتے ہیں، جن سے درود و سلام اور نعتِ رسولِ مقبولؐ کی صدائیں بلند ہوتی ہیں۔ جو لوگ جلوس میں پیدل شریک ہوتے ہیں، اُن کے ہاتھوں میں جھنڈے ہوتے ہیں۔ جلوس میں شامل ہونے والے رنگارنگ کے لباس پہنے ہوتے ہیں۔ بہت سے نوجوان عربی لباس زیب تن کیے دکھائی دیتے ہیں۔ جلوس کا تمام راستہ رنگارنگ جھنڈیوں اور مختلف رنگوں کے برقی قمقموں سے آراستہ ہوتا ہے۔ جگہ جگہ آرائشی دروازے اور محرابیں بنائی جاتی ہیں۔ ان دروازوں اور محرابوں پر خانہ کعبہ اور مسجدِ نبویؐ کی تصاویر آویزاں ہوتی ہیں۔ جلوس کے راستے میں جگہ جگہ پانی کی سیلیں لگائی جاتی ہیں۔ جلوس میں شرکت کرنے والوں کے علاوہ

ہزاروں کی تعداد میں لوگ جلوس کے راستے پر موجود ہوتے ہیں۔ جلوس کی ٹولیاں جگہ جگہ ٹرک کر نعت خوانی کا مقابلہ کرتی ہیں۔ جب جلوس ختم ہو جاتا ہے، تو منتظمین ان ٹولیوں میں انعامات تقسیم کرتے ہیں۔

حضورؐ کی ولادت کا دن انسانیت کی سربلندی کا دن ہے۔ یہ دن اہل عالم کو امن و سلامتی، احترام آدمیت اور خدا شناسی کا پیغام دیتا ہے۔ اس دن کو منانے کا صحیح طریقہ اور اصل مقصد یہ ہے کہ مسلمان حضورؐ کی سیرت و کردار کی یاد تازہ کریں اور اپنی زندگیوں کو آپؐ کی تعلیمات کے سانچے میں ڈھالیں، اپنے تمام معاملات، لین دین اور کاروبار میں ان طریقوں کو اپنائیں، جو حضورؐ نے اپنی امت کو سکھائے اور جن پر خود عمل کر کے ایک پاکیزہ اور بلند نمونہ قائم کیا۔ اس کے ساتھ ہی مسلمانوں پر یہ ذمہ داری بھی عائد ہوتی ہے کہ وہ دنیا بھر میں حضورؐ کی تعلیمات کو عملی صورت میں پھیلانیں اور ایک ایسا معاشرہ قائم کریں جو اسلام کی صداقت کا منظر ہو۔ عید میلاد کے موقع پر پاکیزگی، نفاست اور روشنی کا اہتمام محض نمائش نہیں بلکہ ایک مقدس عہد کی علامت ہے۔ ہر مسلمان عید میلاد مناکر دراصل اس عہد کی تجدید کرتا ہے کہ وہ خود اچھا انسان بنے گا اور دوسروں کو اچھا انسان بننے کی تلقین کرے گا۔ اس دن جس طرح وہ اپنے قریبی ماحول کو پاک اور روشن کرنے کی کوشش کر رہا ہے اسی طرح وہ پوری دنیا میں نیکی اور پاکیزگی کی روشنی پھیلانے کی کوشش کرے گا۔

عید میلاد کا دن تو سال میں ایک ہی بار آتا ہے، مگر اس کے تقاضے پوری زندگی پر پھیلے ہوئے ہیں، جو محض ایک دن کی خوشی منا لینے سے پورے نہیں ہوتے۔ ہم مسلمانوں کو حضورؐ کی تعلیم کا وارث بنایا گیا ہے۔ اب یہ ہمارا فریضہ ہے کہ حضورؐ کی مقدس ذات، آپؐ کی شفقت و رحمت اور آپؐ کی انسان نوازی سے اہل عالم کو متعارف کرائیں۔ حضورؐ نے انسانوں میں پستی و بلندی کے معیار بدل دیے تھے۔ آپؐ نے مصنوعی خد بندیوں کو دور کر کے انسانوں کو ایک اور صرف ایک ملت بنا دیا تھا اور واضح طور پر اعلان فرمایا تھا کہ کسی انسان کو کسی دوسرے انسان پر پرہیزگاری کے سوا کوئی امتیاز اور برتری حاصل نہیں ہے۔ یہی وہ بنیاد ہے، جس

پر نہ صرف عالمِ اسلام کے اتحاد بلکہ عالمگیر برادری کی عمارتِ استوار کی جاسکتی ہے۔
 ہم مسلمان اگر حضورؐ کے ارشاد کے مطابق اپنی زندگی بسر کریں اور اپنے گرد پیش
 کو حضورؐ کی سیرت کی روشنی سے منور کرنے کی سعی کریں، تو یقیناً انسانیت کو وہ
 تمام سربلندیاں حاصل ہو جائیں، جن کی تلاش میں وہ صدیوں سے سرگرداں ہے۔

مشق

- ۱۔ مندرجہ ذیل سوالوں کے جواب دیجیے:
 - ا۔ عیدِ میلاد کے موقع پر کس قسم کی تیاریاں کی جاتی ہیں؟
 - ب۔ حضورؐ کی ولادت کا دن منانے کا اصل مقصد کیا ہے؟
 - ج۔ عیدِ میلاد کا دن ہمیں کیا پیغام دیتا ہے؟
- ۲۔ مندرجہ ذیل الفاظ و تراکیب کو اپنے جملوں میں استعمال کیجیے:۔

ولادتِ باسعادت - معرفت - سد باب - سرشار ہونا - اخلاقِ حسنہ - مذاکرہ -
 لطف اندوز ہونا - احترامِ آدمیت - تجدید - فریضہ -
- ۳۔ کسی عید یا دیگر تقریب کا آنکھوں دیکھا حال دلچسپ طریقے سے بیان کیجیے۔
- ۴۔ آپ اپنے سکول میں عیدِ میلاد کے موقع پر جلسہ کرنا چاہتے ہیں۔ اس جلسے کا پروگرام
 بنائیے اور لوگوں کو اس میں بلانے کے لیے ایک دعوت نامہ مرتب کیجیے۔
- ۵۔ ”اتفاقا“ میں تنوین استعمال ہوئی ہے۔ ایسے پانچ الفاظ اور بنائیے۔
- ۶۔ درج ذیل مرکبات میں سے سابقے الگ کیجیے:۔

درپردہ - بے مروت - نادان - پردرد - باعزت -
- ۷۔ اس سبق میں سے چار مرکب توصیفی تلاش کیجیے۔

۳۔ فرمودات قائد اعظم

قیام پاکستان کے بعد قائد اعظم اگرچہ صرف ایک سال اور چند دن ہی زندہ رہے، جب تک جیسے، پاکستان کے لیے جیسے اور اپنی تقریروں، بیانات اور پیغامات کے لیے پاکستانیوں کے دلوں کو گرماتے رہے۔ آپ کے فرمودات ہمارے لیے آج مشکل راہ ہیں۔

قیام پاکستان کے اعلان کے ساتھ ہی ہندوؤں نے قتل و غارت کا بازار گرم دیا، مسلمانوں کے گھروں کو آگ لگا دی، جائیدادیں لوٹ لیں اور نہتے مسلمانوں سے خون سے ہولی کھیلی۔ جو لوگ اس قتل و غارت سے بچ گئے، وہ قافلہ در قافلہ ستان پہنچ رہے تھے۔ قائد اعظم نے ان حالات میں پاکستانیوں کو اُن کی اولوالعزمی مستقل مزاجی کی تاریخ کی یاد دلاتے ہوئے اکتوبر ۱۹۴۷ء میں اپنے ایک نشری بیان فرمایا :

”اگرچہ اُفت پر تاریکی کے بادل چھائے ہوئے ہیں، لیکن میں آپ سے اپیل کرتا ہوں اور قوم کے نام پیغام دیتا ہوں کہ اپنے دلوں میں جذبہ اور جوش و خروش پیدا کیجیے اور حوصلے اور اُمید کے ساتھ اپنا کام کرتے جائیے۔ ان شاء اللہ کامیابی ہماری ہے۔ کیا ہم مایوس ہو کر بیٹھ جائیں؟ ہرگز نہیں۔ اسلام کی تاریخ اولوالعزمی، عالی حوصلگی اور مستقل مزاجی کی مثالوں سے بھری پڑی ہے۔ پس مشکلوں، رکاوٹوں اور مصیبتوں کے باوجود آگے بڑھتے جائیے۔ مجھے یقین ہے کہ سات کروڑ کی ایسی متحدہ قوم، جو عظیم ارادے کی مالک ہو، عظیم تہذیب رکھتی ہو، عظیم تاریخ کی وارث ہو، اُسے کسی قسم کا خوف نہیں ہونا چاہیے۔ اب یہ آپ پر ہے کہ کام کریں۔ کام۔ کام۔ کام۔ کام۔ کامیابی ہمارا مُقدّر ہے اور اپنا یہ نعرہ کبھی نہ بھولیں۔“

اتحاد، ایمان، نظم۔“

پاکستان کا ابتدائی دور بڑا کٹھن دور تھا۔ تجارت اور صنعت کے میدان میں
آہری پھیلی ہوئی تھی۔ ان حالات سے فائدہ اٹھا کر ذخیرہ اندوزی، منافع خوری
اور چوربازاری کرنے والوں نے پاکستانی قوم کا خون چوسنا شروع کر دیا۔ قائد اعظم
نے ان معاشرتی بُرائیوں کا جائزہ لیا اور اُن میں ملوث لوگوں کو بروقت تنبیہ کی
کہ فوراً ان بُرائیوں کو ترک کر دیں۔ چنانچہ ستمبر ۱۹۴۷ء میں ولیکا ٹیکسٹائل ملز،
کراچی کا افتتاح کرتے ہوئے فرمایا :-

”میں اُن لوگوں سے مخاطب ہوں، جنہوں نے عوام کے مفاد
کو پس پشت ڈال کر ذخیرہ اندوزی اور منافع خوری سے ہاتھ رنگے ہیں۔
میں اُن سے مطالبہ کرتا ہوں کہ وہ اپنا غیر فطری رویہ فوراً ترک کر دیں۔
پاکستان میں ذخیرہ اندوزوں اور منافع خوروں کے لیے کوئی جگہ نہیں۔ وہ
قوم کے چشم کو مہلک مرض بن کر کھاتے چلے جا رہے ہیں۔ ان کو
نیست و نابود کر دیا جائے گا۔“

طالب علموں نے حصول پاکستان کی جدوجہد میں ہر اول دستے کا کام کیا تھا۔
قائد اعظم کو اپنی قوم کے طالب علم نوجوانوں پر فخر تھا۔ آپ چاہتے تھے کہ
طالب علموں نے پاکستان کے قیام کے لیے جس جذبے اور لگن سے کام کیا
تھا، اُسی جذبے اور لگن کے ساتھ اُس کی تعمیر و ترقی اور استحکام کے لیے
کوشش کریں۔ مارچ ۱۹۴۸ء میں طلبہ کے ایک عظیم اجتماع سے خطاب کرتے
ہوئے انہوں نے فرمایا :-

”آپ کی بھلائی، آپ کے والدین کی بھلائی، بلکہ ساری مملکت
کی بھلائی اس میں ہے کہ آپ کی توجہ صرف تحصیل علم کے لیے وقف
رہے۔ صرف اس طرح آپ خود کو زندگی کی جنگ کے لیے مسلح کر
سکتے ہیں۔ اُس زندگی کی جنگ کے لیے، جو آپ کو عنقریب پیش
آنے والی ہے۔ صرف اسی طریقے سے آپ اپنی مملکت کے لیے
طاقت اور فخر کا سرچشمہ بن سکتے ہیں اور اُن مسائل کے حل کرنے

میں مدد دے سکتے ہیں، جو اس مملکت کو معاشرتی اور معاشی میدان میں درپیش ہیں۔ صرف اسی صورت سے آپ اسے دُنیا کی ایک عظیم ترین، طاقت ور اور ترقی یافتہ قوم بنا کر منزل مقصود تک پہنچا سکتے ہیں۔“

پاکستان حاصل کرنے کے لیے پنجاب، سندھ، سرحد اور بلوچستان کے مسلمانوں نے متحد ہو کر کوشش کی تھی۔ یہی قومی اتحاد پاکستان کی بقا اور استحکام کی بنیاد ہے، لیکن پاکستان کے قائم ہوتے ہی اس کے دشمنوں نے اس اتحاد کو ختم کرنے اور ملک کو نقصان پہنچانے کے لیے چار قومیتوں، یعنی پنجابی، سندھی، بلوچی اور پٹھان کا نعرہ لگایا۔ قائد اعظم نے اس خطرے کو فوراً بھانپ لیا اور جون ۱۹۴۷ء میں کوئٹہ کے شہریوں سے خطاب کرتے ہوئے فرمایا :-

”اب ہم سب پاکستانی ہیں، نہ بلوچی نہ پٹھان، نہ سندھی نہ پنجابی۔ ہمیں پاکستانی اور صرف پاکستانی ہونے پر فخر ہونا چاہیے۔ ہم جو کچھ محسوس کریں، جو کچھ عمل کریں، جو قدم بھی اٹھائیں، پاکستانی اور صرف پاکستانی کی حیثیت میں۔ میں آپ سے کہتا ہوں کہ جب بھی آپ کوئی نیا اقدام کریں، تو پہلے رُک کر ذرا سوچ لیں کہ یہ آپ کی ذاتی یا مقامی پسند و ناپسند کے زیر اثر ہے یا پاکستان کی فلاح و بہبود کا خیال دوسری سب باتوں پر غالب ہے۔ اگر ہر شخص یوں اپنا محاسبہ کرے گا اور خود کو مجبور کر کے اپنے آپ پر اور دوسروں پر ایمان داری کا اصول لاگو کرنے کا عادی ہو جائے گا، تو میں دیکھ رہا ہوں کہ پاکستان کا مستقبل انتہائی روشن اور شاندار ہے۔“

آپ عالم اسلام کے اتحاد کے بھی علمبردار تھے۔ اُس زمانے میں فلسطین، انڈونیشیا اور کشمیر میں مسلمانوں کے خلاف جو ریشہ دوانیاں ہو رہی تھیں، آپ نے تمام مسلمانوں کو اُن سے آگاہ کیا اور متحد ہو کر اُن سے نمٹنے کی دعوت دی۔ فلسطین کی تقسیم کے بارے میں ایک انٹرویو کے دوران آپ

نے فرمایا :-

”فلسطین کے بارے میں ہمارے موقف کی وضاحت اقوام متحدہ میں پاکستانی وفد کے سربراہ نے کر دی ہے۔ مجھے اب بھی یہ اُمید ہے کہ تقسیم کا منصوبہ ترک کر دیا جائے گا۔ ورنہ ایک خوفناک ترین چپقلش کا شروع ہونا ناگزیر اور لازمی امر ہے..... پوری اسلامی دنیا اس فیصلے کے خلاف عملی طور پر بغاوت کرے گی، کیونکہ ایسے فیصلے کی حمایت نہ تاریخی اعتبار سے کی جاسکتی ہے نہ سیاسی اور اخلاقی طور پر۔ ایسی صورت میں پاکستان کے پاس اس کے سوا کوئی چارہ کار نہ ہوگا کہ عربوں کی مکمل اور غیر مشروط حمایت کرے اور خواہ مخواہ کے اشتعال اور دست درازیوں کو روکنے کے لیے جو کچھ اُس کے بس میں ہو، پورے جوش و خروش سے بروے کار لائے۔“

وطن کا دفاع ایک مقدس فریضہ ہے اور اس کی ذمہ داری ملک کی مسلمان افواج پر ہوتی ہے۔ قائد اعظم نے جہاں قوم کے دوسرے طبقوں کو اُن کے فرائض سے آگاہ کیا، وہاں وہ اپنے جذبات سے افواج پاکستان کے دلوں کو بھی گرماتے رہے۔ اس سلسلے میں آپ کا یہ بیان جذبہ حب وطن سے بھرپور ہے۔

”خدا کی قسم! جب تک ہمارے دشمن ہمیں اٹھا کر بحیرہ عرب میں نہ پھینک دیں، ہم ہار نہ مانیں گے۔ پاکستان کی حفاظت کے لیے میں تنہا لڑوں گا، اُس وقت تک لڑوں گا، جب تک میرے ہاتھوں میں سکت اور جہنم میں خون کا ایک قطرہ بھی موجود ہے۔ مجھے آپ سے یہ کہنا ہے کہ اگر کبھی ایسا وقت آ جائے کہ پاکستان کی حفاظت کے لیے جنگ لڑنی پڑے، تو کسی صورت میں ہتھیار نہ ڈالیں اور پہاڑوں میں، جنگلوں میں اور دریاؤں میں جنگ جاری رکھیں۔“

مشق

۱۔ ان سوالوں کے جواب دیجیے :-

- ا۔ قیام پاکستان کے موقع پر ہندوؤں نے مسلمانوں سے کیسا سلوک کیا ؟
- ب۔ قائد اعظم نے معاشرتی بُرائیوں کو ختم کرنے کے لیے کس طرح تنبیہ کی ؟
- ج۔ قائد اعظم نے طالب علموں کو کیا نصیحت فرمائی ؟
- د۔ صوبائی تعصب سے بچنے کے لیے قائد اعظم نے قوم کو کس بات پر عمل کرنے کی تلقین کی ؟

- ۲۔ قائد اعظم کے کم سے کم دو فرمودات زبانی یاد کر کے انھیں اپنی کاپی پر لکھیے۔
- ۳۔ الفاظ ذیل کو حروفِ تہجی کی ترتیب سے لکھیے اور ان کے معنی لغت میں تلاش کیجیے :-

منتشر - مشعلِ راہ - جرم - تیغ - اولوالعزمی - ذخیرہ اندوزی - غیر فطری -

- ۴۔ اجسام - اصول - مقاصد - طلبہ - اقوام - منازل کے واحد بتائیے۔
- ۵۔ جس طرح ”سابقہ“ کسی لفظ سے پہلے لگا کر نیا لفظ بنایا جاتا ہے اُسی طرح بعض لفظوں کے آخر میں کسی کلمے کا اضافہ کر کے نیا لفظ بنایا جاتا ہے، جیسے :
حیرت انگیز (حیرت + انگیز)، ذخیرہ اندوز (ذخیرہ + اندوز)، تجزیہ گاہ (تجزیہ + گاہ) وغیرہ۔ ایسے اضافے کو ”لاحقہ“ کہتے ہیں۔ ان مثالوں میں ”انگیز“، ”اندوز“ اور ”گاہ“ لاحقہ ہیں۔ آپ اس طرح کے پانچ الفاظ تلاش کر کے اپنی کاپی پر لکھیے۔

۳۔ سلام

سلام، اے آئینہ کے لال، اے محبوبِ سبحانی
 سلام، اے فخرِ موجودات، فخرِ نوری، انسانی
 سلام، اے ظلِ رحمانی، سلام اے نورِ یزدانی
 ترا نقشِ قدم ہے زندگی کی لوحِ پیشانی
 سلام، اے سرِ وحدت، اے سراجِ بزمِ ایمانی
 زہے یہ عزت افزائی، زہے تشریفِ ارزانی
 ترے آنے سے رونق آگئی گلزارِ ہستی میں
 شریکِ حالِ قسمت ہو گیا پھر فضلِ ربّانی
 تری صورت، تری سیرت، ترا نقشہ، ترا جلوہ
 تبسم، گفتگو، بندہ نوازی، خندہ پیشانی
 زمانہ منتظر ہے اب نئی شیرازہ بندی کا
 بہت کچھ ہو چکی اجزائے ہستی کی پریشانی
 زمیں کا گوشہ گوشہ نور سے معمور ہو جائے
 ترے پرتو سے مل جائے ہر اک ذرے کو تابانی
 حفیظِ بے نوا بھی ہے گدائے کوچہ اُلفت
 عقیدت کی جبین تیری مروت سے ہے نورانی
 ترا در ہو مرا سر ہو، مرا دل ہو ترا گھر ہو
 تمنا مختصر سی ہے، مگر تمہید طولانی
 سلام، اے آتشیں زنجیرِ باطل توڑنے والے
 سلام، اے خاک کے ٹوٹے ہوئے دل جوڑنے والے

مشق

- ۱۔ ان سوالوں کے جواب دیجیے :-
 - ا۔ ”آئینہ کے لال“ سے کون سی عظیم ہستی مراد ہے ؟
 - ب۔ ”محبوبِ سبحانی“ اور ”نورِ یزدانی“ کا مفہوم واضح کیجیے ۔
 - ج۔ اس کا کیا مطلب ہے کہ :-
 - (i) ترا نقش قدم ہے زندگی کی لوحِ پیشانی
 - (ii) ترے پر تو سے مل جائے ہر اک ذرے کو تابانی
 - د۔ شاعر نے آخری تین اشعار میں جن جذبات کا اظہار کیا ہے، اُسے اپنے لفظوں میں بیان کیجیے ۔
- ۲۔ ان تراکیب کو اپنے جملوں میں استعمال کیجیے :-

نقشِ قدم ۔ عزت افزائی ۔ گلزارِ ہستی ۔ گوشہ گوشہ ۔
- ۳۔ ”بے نوا“ میں ”بے“ سابقہ ہے ۔ ایسے پانچ الفاظ لکھیے، جن میں سابقہ استعمال ہوا ہو ۔
- ۴۔ چھٹے شعر کی نشر کیجیے ۔
- ۵۔ ”مذکر و مؤنث الگ الگ کر کے لکھیے :-

سلام ۔ نور ۔ قدم ۔ زندگی ۔ گلزار ۔ عزت ۔ جلوہ ۔ قسمت ۔ گفتگو ۔ زمانہ ۔
کوچہ ۔ جہیں ۔ گھر ۔ زنجیر ۔ خاک ۔ ہستی ۔
- ۶۔ آپ جانتے ہیں کہ ”اسم عام“ کو ”اسمِ نکرہ“ بھی کہتے ہیں مثلاً دریا ، اونٹ ، مسجد ، آسمان وغیرہ ۔ ”اسمِ نکرہ“ کی کئی قسمیں ہیں ۔ ان میں سے ایک کا نام ”اسمِ جنس“ ہے ، جو کسی خاص چیز کے لیے نہیں بلکہ جنس کے لیے آتا ہے ، مثلاً گائے ، بکری ، نازنگی وغیرہ ۔

۵۔ گزرا ہوا زمانہ

برس کی اخیر رات کو ایک بڈھا اپنے اندھیرے گھر میں اکیلا بیٹھا ہے۔ رات بھی ڈراؤنی اور اندھیری ہے۔ گھٹا چھا رہی ہے۔ بجلی ترپ ترپ کر کڑکتی ہے۔ آندھی بڑے زور سے چلتی ہے۔ دل کانپتا ہے اور گھبراتا ہے۔ بڈھا نہایت غمگین ہے، مگر اُس کا غم نہ اندھیرے گھر پر ہے، نہ اکیلے پن پر اور نہ اندھیری رات اور بجلی کی کڑک اور آندھی کی گونج پر اور نہ برس کی اخیر رات پر۔ وہ اپنے پچھلے زمانے کو یاد کرتا ہے اور جتنا یاد کرتا ہے، اتنا ہی غم بڑھتا ہے۔ ہاتھوں سے ڈھکے ہوئے منہ پر آنکھوں سے آنسو بھی بہ چلے جاتے ہیں۔ پچھلا زمانہ اُس کی آنکھوں کے سامنے پھرتا ہے۔ اپنا لڑکپن اُس کو یاد آتا ہے جبکہ اُس کو کسی چیز کا غم اور کسی بات کی فکر دل میں نہ تھی۔ روپے آشرافی کے بدلے ریوڑی اور مٹھائی اچھی لگتی تھی۔ سارا گھر ماں باپ، بہن بھائی اُس کو پیار کرتے تھے۔ پڑھنے کے لیے چھٹی کے وقت جلد آنے کی خوشی میں کتابیں بغل میں لیے مکتب چلا جاتا تھا۔ مکتب کا خیال آتے ہی اُس کو اپنے ہم مکتب یاد آتے تھے۔ وہ اور زیادہ غمگین ہوتا تھا اور بے اختیار چلا اٹھتا تھا، ”ہائے وقت! ہائے وقت! ہائے گزرے ہوئے زمانے! افسوس کہ میں نے تجھے بہت دیر میں یاد کیا.....“ پھر وہ اپنی جوانی کا زمانہ یاد کرتا تھا۔ اپنا سرخ سفید چہرہ، سڈول ڈیل، بھرا بھرا بدن، ریلی آنکھیں، موتی کی لڑی سے دانت، اُمنگ میں بھرا ہوا دل، جذباتِ انسانی کے جوشوں کی خوشی۔ اُسے یاد آتی تھی۔ اُس کی آنکھوں میں اندھیرا چھائے ہوئے زمانے میں، ماں باپ جو نصیحت کرتے تھے اور نیکی اور خدا پرستی کی بات بتاتے تھے اور یہ کہتا تھا کہ ”اوہ! ابھی بہت وقت ہے۔“ اور بڑھاپے کے آنے کا کبھی خیال بھی نہ کرتا تھا۔ اُس کو یاد آتا تھا اور افسوس کرتا تھا کہ کیا ہی اچھا ہوتا، اگر جب ہی میں اس وقت کا خیال کرتا اور خدا پرستی اور نیکی سے اپنے دل کو سنوارتا اور موت کے لیے تیار

رہتا ! آہ، وقت گزر گیا۔ اب پچھتائے کیا ہوتا ہے۔ افسوس، میں نے اپنے تئیں ہمیشہ یہ کہہ کر برباد کیا کہ ابھی وقت ہے ہی ! یہ کہہ کر وہ اپنی جگہ سے اٹھا اور ٹٹول ٹٹول کر کھڑکی تک آیا۔ کھڑکی کھولی۔ دیکھا کہ رات ویسی ہی ڈراؤنی ہے۔ اندھیری گھٹا چھا رہی ہے۔ بجلی کی کڑک سے دل پھٹا جاتا ہے، ہولناک آندھی چل رہی ہے، درختوں کے پتے اڑتے ہیں اور ٹھنڈے ٹوٹتے ہیں۔ تب وہ چلا کر بولتا ہائے ہائے، میری گزری ہوئی زندگی بھی ایسی ہی ڈراؤنی ہے، جیسی یہ رات۔ یہ کہہ کر پھر اپنی جگہ آ کر بیٹھا۔ اتنے میں اُس کو اپنے ماں باپ، بھائی بہن، دوست آشنا یاد آئے، جن کی ہڈیاں قبروں میں گل کر خاک ہو چکی تھیں۔ ماں گویا محبت سے اُس کو چھاتی سے لگائے آنکھوں میں آنسو بھرے کھڑی ہے۔ یہ کہتی ہوئی کہ ہائے بیٹا ! وقت گزر گیا۔ باپ کا ثورانی چہرہ اُس کے سامنے ہے اور اُس میں یہ آواز آتی ہے کہ کیوں بیٹا ! ہم تمہارے ہی بھلے کے لیے نہ کہتے تھے۔ بھائی بہن دانتوں میں انگلی دیے خاموش ہیں اور اُن کی آنکھوں سے آنسو کی لڑی جاری ہے۔ دوست آشنا سب غمگین کھڑے ہیں اور کہتے ہیں کہ ہم اب کیا کر سکتے ہیں۔ ایسی حالت میں اُس کو اپنی وہ باتیں یاد آتی تھیں، جو اُس نے نہایت بے پروائی اور بے مروتی اور کج خلقی سے اپنے ماں باپ، بہن بھائی، دوست آشنا کے ساتھ برتی تھیں۔ ماں کو رنجیدہ رکھنا، باپ کو ناراض کرنا، بھائی بہن سے بے مروت رہنا، دوست آشنا سے ہمدردی نہ کرنا یاد آتا تھا۔ اور اس پر اُن گلی ہڈیوں سے ایسی محبت کا دیکھنا اُس کے دل کو پاش پاش کرتا تھا۔ اُس کا دم چھاتی میں گھٹ جاتا تھا اور یہ کہہ کر چلا اٹھتا تھا کہ ہائے، وقت نکل گیا ! ہائے، وقت نکل گیا ! اب کیونکر اس کا بدلہ ہو۔ وہ گھبرا کر پھر کھڑکی کی طرف دوڑا اور ٹکراتا لڑکھڑاتا ہوا کھڑکی تک پہنچا۔ اُس کو کھولا اور دیکھا کہ ہوا کچھ ٹھہری ہے اور بجلی کی کڑک کچھ تھمی ہے، پھر رات ویسی ہی اندھیری ہے۔ اُس کی گھبراہٹ کچھ کم ہوئی اور پھر اپنی جگہ پر آ بیٹھا۔ اتنے میں اُس کو اپنا ادھیڑپن یاد آیا، جس میں نہ وہ جوانی رہی تھی نہ وہ جوانی کا جوبن، نہ وہ دل رہا تھا اور نہ دل کے ولولوں کا جوش۔ اُس نے اپنی اُس نیکی کے زمانے کو یاد کیا، جس میں وہ بہ نسبت بدی کے نیکی کی طرف

زیادہ مائل تھا۔ وہ اپنا روزہ رکھنا، نمازیں پڑھنی، حج کرنا، زکوٰۃ دینی، بھوکوں کو کھلانا، مسجدیں اور گنتوں بنوانا یاد کر کر اپنے دل کو تسلی دیتا تھا۔ فقیروں اور درویشوں کو جن کی خدمت کی تھی، اپنے پیروں کو، جن سے بیعت کی تھی، اپنی مدد کو پکارتا تھا، مگر دل کی بے قراری نہیں جاتی تھی۔ وہ دیکھتا تھا کہ اُس کے ذاتی اعمال کا اُسی تک خاتمہ ہے۔ بھوکے پھر ویسے ہی بھوکے ہیں۔ مسجدیں ٹوٹ کر یا تو کھنڈر ہیں اور یا پھر ویسے ہی جنگل ہیں، گنتوں اُتھ پڑے ہیں۔ نہ پیر اور نہ فقیر۔ کوئی اُس کی آواز نہ سُنتا اور نہ مدد کرتا ہے۔ اُس کا دل گھبراتا ہے اور سوچتا ہے کہ میں نے کیا کیا۔ اب کچھ بس نہیں چلتا اور پھر یہ کہ کر چلا اُٹھا، ہائے وقت! ہائے وقت! میں نے تجھ کو کیوں کھو دیا؟ وہ گھبرا کر پھر کھڑکی کی طرف دوڑا۔ اُس کے پیٹ کھولے، تو دیکھا کہ آسمان صاف ہے۔ آندھی تھم گئی ہے۔ گھٹا کھل گئی ہے۔ تارے نکل آئے ہیں۔ اُن کی چمک سے آندھیرا بھی کچھ کم ہو گیا ہے۔ وہ دل بہلانے کے لیے تاروں بھری رات کو دیکھ رہا تھا کہ یکایک اُس کو آسمان کے بیچ میں ایک روشنی دکھائی دی اور اُس میں ایک خوب صورت دلہن نظر آئی۔ اُس نے ٹٹکی باندھ کر اُسے دیکھنا شروع کیا۔ جوں جوں اُسے دیکھتا تھا، وہ قریب ہوتی جاتی تھی۔ یہاں تک کہ وہ اُس کے بہت پاس آ گئی۔ وہ اُس کے حُسن و جمال کو دیکھ کر حیران رہ گیا اور نہایت پاک دل اور محبت کے لہجے میں اُس سے پوچھا کہ تم کون ہو؟ وہ بولی کہ میں ہمیشہ زندہ رہنے والی نیکی ہوں۔ اُس نے پوچھا کہ تمھاری تسخیر کا بھی کوئی عمل ہے؟ وہ بولی، ہاں، ہے۔ نہایت آسان، پر بہت مشکل۔ جو کوئی خدا کے فرض ادا کر کر انسان کی بھلائی اور بہتری میں سعی کرے، اُس کی میں مسخر ہوتی ہوں۔ دُنیا میں کوئی چیز ہمیشہ رہنے والی نہیں ہے۔ انسان کی نیکی ہی ایسی چیز ہے، جو اخیر تک رہے گی۔ پس جو بھلائی کہ انسان کی بہتری کے لیے کی جاتی ہے، وہی نسل در نسل اخیر تک چلی آتی ہے۔ نماز، روزہ، حج، زکوٰۃ اُسی تک ختم ہو جاتا ہے۔ اُس کی موت، ان سب چیزوں کو ختم کر دیتی ہے۔ مادی چیزیں بھی چند روز میں فنا ہو جاتی ہیں، مگر انسان کی بھلائی اخیر تک جاری رہتی ہے۔ میں تمام انسانوں کی رُوح ہوں۔ جو مجھ کو تسخیر

کرنا چاہتے، انسان کی بھلائی میں کوشش کرے۔ کم سے کم اپنی قوم کی بھلائی میں دل و جان سے سعی ہو۔ یہ کہ کر وہ دُلہن غائب ہو گئی اور بڈھا پھر اپنی جگہ پر آکر بیٹھا۔ اب پھر اُس نے اپنا پچھلا زمانہ یاد کیا اور دیکھا کہ اُس نے اپنی پچھن برس کی عمر میں کوئی کام بھی انسان کی بھلائی اور کم سے کم اپنی قومی بھلائی کا نہیں کیا تھا۔ اس کے تمام کام ذاتی غرض پر مبنی تھے۔ نیک کام جو کیے تھے، ثواب کے لالچ اور گویا خدا کو رشوت دینے کی نظر سے کیے تھے۔ خاص قومی بھلائی کی خالص نیت سے کچھ بھی نہیں کیا تھا۔ اپنا حال سوچ کر وہ اس دل فریب دُلہن کے ملنے سے مایوس ہوا۔ اپنا اخیر زمانہ دیکھ کر آئندہ کرنے کی اُمید کچھ نہ پائی۔ تب تو مایوسی کی حالت میں بے قرار ہو کر چلا اٹھا ہائے وقت! ہائے وقت! کیا میں پھر تجھے ملا سکتا ہوں؟ ہائے! میں دس ہزار دینار دے دیتا، اگر وقت پھر آتا اور میں جوان ہو سکتا۔ یہ کہ کر اُس نے آہ سہو بھری اور بیہوش ہو گیا۔ تھوڑی دیر نہ گزری تھی کہ اُس کے کانوں میں میٹھی میٹھی باتوں کی آواز آنے لگی۔ اُس کی پیاری ماں اُس کے پاس آ کھڑی ہوئی۔ اُس کو پیار سے گلے لگا لیا۔ اُس کا باپ اُس کو دکھائی دیا۔ چھوٹے چھوٹے بہن بھائی اُس کے گرد آ کھڑے ہوئے۔ ماں نے کہا ”بیٹا! کیوں برس کے برس دن روتا ہے؟ کیوں تو بے قرار ہے؟ کس لیے تیری بچکی بندھ گئی ہے؟ اٹھ، منہ ہاتھ دھو، کپڑے پہن، نوروز کی خوشی منا۔ تیرے بہن بھائی تیرے مُنتظر کھڑے ہیں۔ تب وہ لڑکا جاگا اور سمجھا کہ میں نے خواب دیکھا اور خواب میں بڈھا ہو گیا تھا۔ اُس نے اپنا سارا خواب اپنی ماں سے کہا۔ اُس نے سُن کر اُس کو جواب دیا کہ بیٹا! بس تو ایسا مت کر، جیسا اُس پشیمان بڈھے نے کیا، بلکہ ایسا کر، جیسا تیری دُلہن نے تجھ سے کہا۔ یہ سُن کر لڑکا پلنگ پر سے کود پڑا اور نہایت خوشی سے پکارا کہ اوہو! یہی میری زندگی کا پہلا دن ہے۔ میں کبھی اس بڈھے کی طرح نہ پچھتاؤں گا اور ضرور اُس دُلہن کو بیاہوں گا، جس نے ایسا خوب صورت اپنا چہرہ مجھ کو دکھلایا اور ہمیشہ زندہ رہنے والی نیکی اپنا نام بتایا۔ او خدا! او خدا! تو میری مدد کر۔ آمین! پس اے میرے پیارے نوجوان ہموطنو! اور اے میری قوم کے بچو! اپنی قوم

کی بھلائی پر کوشش کرو تاکہ اخیر وقت میں اُس بڈھے کی طرح نہ پچھتاؤ۔
(سر سید احمد خان)

مشق

- ۱۔ ذیل میں دیے گئے سوالوں کے جواب دیجیے :-
 ا۔ بڈھا اپنے لڑکپن کو کیوں یاد کرتا تھا ؟
 ب۔ جوانی کے زمانے میں بڈھے کی طبیعت کن کاموں کی طرف مائل تھی ؟
 ج۔ بڈھے کو آسمان کی روشنی میں کیا نظر آیا ؟
 د۔ جب وہ خواب سے بیدار ہوا تو اُس کی ماں نے اُسے کیا کہا ؟
 ۵۔ انسان کا کون سا عمل ہمیشہ زندہ رہتا ہے ؟
- ۲۔ رات کو ڈراؤنا ظاہر کرنے کے لیے مصنف نے کون کون سے الفاظ لکھے ہیں ؟
- ۳۔ مندرجہ ذیل کی جمع بنائیے :-
 فکر - مکتب - خیال - وطن - قوم - ملک - مذہب -
 ۴۔ ذیل کے سابقوں سے تین تین لفظ بنائیے :-
 اُن - لا - خوش - ہم -
 ۵۔ مندرجہ ذیل کو تہجی کے لحاظ سے ترتیب دیجیے :-
 گونج - کڑک - ڈراؤنی - ہاتھ - دھن - ماں - باپ - بہن - بھائی -
- ۶۔ اس سبق میں سے دس اہم نکرہ چن کر لکھیے، جیسے آدمی - نیکی - بھائی وغیرہ -
- ۷۔ ”احمد نے کتاب پڑھی“ - ”اختر نے اکبر کو مارا“ - ان جملوں میں ”پڑھی“، ”مارا“ فعل ہیں اور وہ فعل ہیں، جن کا فاعل معلوم ہے۔ ایسے افعال کو ”فعل معروف“ کہتے ہیں۔ آپ اس سبق سے فعل معروف کی پانچ مثالیں دیجیے۔

۶۔ حضرت بلال، رَضِيَ اللہُ تَعَالٰی عَنْہُ

عَرَب کا صحرا تھا، گرمیوں کا موسم اور دوپہر کا وقت! گرمی اس قدر شدید کہ خدا کی پناہ! زمین بھٹی کی طرح تپ رہی تھی۔ ریت کے ذروں پر چنگاریوں کا گمان ہوتا تھا۔ تو کے جھونکے آگ کے لپکتے ہوئے شعلے نظر آتے تھے۔ انسان تو انسان، پرندے اور چوپائے بھی باہر نکلنے سے گھبراتے تھے۔ اس عالم میں شہر سے باہر ایک نوجوان، تنومند غلام زنجیروں میں جکڑا ہوا تھا۔ اُسے جلتی ہوئی گرم ریت پر چت لٹایا گیا تھا۔ اُس کے سینے پر دو بھاری پتھر رکھے ہوئے تھے۔ اُس کا ظالم آقا، کوڑا لیے، اُس کے سر پر کھڑا تھا۔ اُس مجبور و بے کس غلام کی تکلیف کا اندازہ لگانا آسان نہیں۔ جسم پتھروں کے بوجھ تلے دبا ہوا تھا۔ بدن کی کھال ریت کی گرمی سے جل رہی تھی۔ زنجیروں کی وجہ سے حرکت تک کرنا ممکن نہیں تھا۔ اس پر مزید یہ کہ تھوڑی تھوڑی دیر بعد جسم پر کوڑے بھی برسائے جاتے تھے۔ لیکن آفرین ہے اُس کے صبر و استقلال پر! وہ نہ آہ و بکا کر رہا تھا نہ گلہ و فریاد۔ اُس کی زبان پر ایک ہی کلمہ مسلسل جاری تھا: ”اَحَد، اَحَد“ یعنی خدا ایک ہے۔ خدا ایک ہے۔

اُس کے ظالم اور سنگ دل آقا کو اسی کلمے سے چڑھتی تھی۔ وہ بُتوں کا بیجاری تھا اور کئی خداؤں کو ماننے والا تھا۔ وہ کیوں کر برداشت کر سکتا تھا کہ اُس کا غلام سارے بُتوں کو چھوڑ کر صرف ایک خدا پر ایمان لے آئے، لیکن یہ باہمت غلام کفر و شرک سے بیزار ہو چکا تھا۔ اُس نے جب سے حضرت محمد ﷺ کا پیغام سنا تھا، اُن کی رسالت پر ایمان لے آیا تھا۔ وہ سچے دل سے خدا کے واحد کی عبادت کرتا تھا اور حضرت محمد ﷺ کا پیرو بن گیا تھا۔ اُس دلاور نوجوان نے اپنا عقیدہ چھپا کر نہیں رکھا تھا۔ اسی کا نتیجہ تھا کہ اُس کا مالک، جو مشرک تھا، اُس کی جان کا دشمن بن گیا تھا۔ وہ اُس پر

ظلم و ستم ڈھاتا تھا تاکہ تنگ آ کر وہ غلامِ دینِ حق سے مُنہ موڑ لے اور حضرت محمد، صَلَّی اللہُ عَلَیْہِ وَاٰلِہٖ وَسَلَّم، سے اپنا تعلق توڑ لے، لیکن یہ بات اس غلام کے لیے قابلِ قبول نہیں تھی۔ اُس کا ایمان تھا کہ دُنیا کی چند روزہ تکلیفیں کوئی حیثیت نہیں رکھتیں۔ اصل زندگی تو آخرت کی زندگی ہے۔

مومن غلام کے ساتھ یہ ظالمانہ سلوک کوئی ایک دو دن کی بات نہیں تھی۔ اُس نے جب سے اسلام قبول کیا تھا، اُس کے ساتھ یہی برتاؤ کیا جا رہا تھا۔ کبھی اُسے گلیوں میں گھسیٹا جاتا تھا اور کبھی بُری طرح مارا پیٹا جاتا تھا۔ کبھی پتی ریت پر تپایا جاتا تھا اور کبھی گرم کوئلوں پر لٹایا جاتا تھا، لیکن ان سارے مظالم کے مقابلے میں اُس کا ایک ہی جواب تھا: ”اَحَد، اَحَد“۔

یہی مشق ستم جاری تھی کہ حضرت محمد، صَلَّی اللہُ عَلَیْہِ وَاٰلِہٖ وَسَلَّم، کے ساتھی حضرت ابوبکر صدیق، رَضِیَ اللہُ عَنْہُ، ادھر سے گزرے۔ اُنھوں نے اس ستم رسیدہ غلام کی یہ حالت دیکھی، تو اُن کا دل بھر آیا۔ اُنھوں نے اس کافر سردار کو مُنہ مانگی رقم دے کر اُس غلام کو خرید لیا اور اُسے آزاد کر دیا۔

پہاڑ جیسا حوصلہ رکھنے والا یہ غلام کون تھا؟ بلال! حضرت بلال، رَضِیَ اللہُ تَعَالٰی عَنْہُ! آپ غلامی سے نجات پاتے ہی حضرت محمد، صَلَّی اللہُ عَلَیْہِ وَاٰلِہٖ وَسَلَّم، کی خدمت میں حاضر ہو گئے اور اپنی باقی زندگی اسلام کے لیے وقف کر دی۔

حضرت بلال حبشی نسل سے تعلق رکھتے تھے۔ آپ مکے کے قریب رہنے والے ایک قبیلے میں پیدا ہوئے۔ آپ پیدائشی غلام تھے۔ آپ کے آقا کا نام اُمیہ بن خلف تھا، جو حضرت محمد، صَلَّی اللہُ عَلَیْہِ وَاٰلِہٖ وَسَلَّم، اور اسلام کا بدترین دشمن تھا۔ حضرت بلال اُن لوگوں میں سے ہیں جنھوں نے اسلام کی دعوت قبول کرنے میں سبقت کی۔ بالغ مردوں میں حضرت ابوبکر رَضِیَ اللہُ عَنْہُ کے بعد آپ ہی ایمان لائے۔ یہ اسلام کا ابتدائی دور تھا۔ مکے میں مسلمانوں کی حالت بڑی کمزور تھی۔ کفار مکہ اسلام لانے والوں کو اپنے مظالم کا نشانہ بناتے تھے۔ خود نبی اکرم کو جسمانی آذیتیں پہنچانے سے بھی دریغ نہ کرتے تھے۔ اس دور

میں اسلام قبول کرنا مصائب کو دعوت دینے کے مترادف تھا۔ خاص طور پر کسی ایسے غلام کے لیے قبول اسلام کا اعلان بڑے دل گردے کا کام تھا، جس کا آقا متعصب، مشرک اور مسلمانوں کا دشمن ہو۔ اُس زمانے میں مالک کو غلام پر پورا اختیار حاصل ہوتا تھا۔ وہ جیسا چاہتا تھا، ویسا سلوک غلام کے ساتھ کر سکتا تھا۔ حضرت بلالؓ اس انجام سے ناواقف نہ تھے، لیکن اُن کے دل میں نبی کریمؐ کی محبت اور اسلام کی عظمت کا ایسا نقش بیٹھ چکا تھا کہ انھوں نے اس آزمائش کی ذرہ برابر پروا نہ کی۔ انھوں نے اپنے عقیدے پر قائم رہ کر استقامت اور پامردی کی بے نظیر مثال قائم کر دی۔

حضرت بلالؓ اسلام کے دائرے میں آئے اور حضورؐ کی خدمت میں حاضر ہوئے، تو آپؐ نے انھیں یہ عزت بخشی کہ انھیں ذاتی خادم اور معاون مقرر فرمایا۔ حضرت بلالؓ حضورؐ کی خدمت اور گھریلو کام کاج کے پورا کرنے کو عبادت و سعادت سمجھتے تھے۔ اعتماد کا یہ عالم تھا کہ حضرت بلالؓ نبی اکرمؐ کے خازن تھے۔ جب تک نبی اکرمؐ اس دنیا میں موجود رہے، حضرت بلالؓ آپؐ کی خدمت میں رہے۔ یہ عظیم سعادت ہے، جو قدرت نے حضرت بلالؓ حبشی کے لیے وقف کر رکھی تھی۔

ہجرت کے پہلے سال نبی کریمؐ نے نمازیوں کو جمع کرنے کے لیے اذان کا طریقہ مقرر فرمایا، تو اذان دینے کی خدمت حضرت بلالؓ ہی کے سپرد فرمائی۔ اسی لیے آپؐ کو ”مؤذن رسولؐ“ کے لقب سے پکارا جاتا ہے۔ آپؐ کسی وجہ سے ”ش“ کی آواز ادا نہ کر سکتے تھے اور ”اشہد“ کو ”اشہد“ کہتے تھے، لیکن اُن کے اخلاص و محبت اور دینی فداکاری کا جذبہ خدا کے رسولؐ کو اس قدر پسند تھا کہ اُن کا یہ انداز بھی سب کے لیے قابل قبول تھا۔

جب تک نبی کریمؐ دنیا میں زندہ رہے، مدینہ اور گرد و نواح کی فضاؤں میں بلالؓ کی آذانیں گونجتی رہیں۔ صرف یہی نہیں، جب مکہ فتح ہوا، تو حضورؐ کے حکم سے حضرت بلالؓ نے خانہ کعبہ کی چھت پر چڑھ کر پہلی اذان دی۔ یہ اذان اس امر کا اعلان تھا کہ آج سے اللہ کا یہ گھر صرف خداے واحد کی عبادت کے

یہ مخصوص ہو چکا ہے اور صرف مکہ ہی نہیں، بلکہ پورے جزیرہ عرب پر اسلام کا غلبہ ہو چکا ہے۔ اس عظیم اعلان کا یہ فخر و شرف بلالؓ کے سوا کسی کو نصیب نہ ہو سکا۔

اسلام نے انسانی مساوات کا جو تصور دیا ہے، اُسی کا ایک مظہر حضرت بلالؓ کی ذات بھی ہے۔ آپؐ حبشی نسل کے تھے اور پیدائشی غلام۔ اُس دور میں عرب کے سبھی قبائل بالخصوص قریش مکہ میں خاندانی عصبيت اور نسبی تفاخر کا جذبہ حد درجہ موجود تھا۔ غیر عرب قوموں اور غلاموں کو حقارت کی نظر سے دیکھا جاتا تھا، لیکن حضرت بلالؓ کو اسلامی برادری میں وہ بلند مقام ملا، جس پر اونچے خاندانوں کے بڑے بڑے سرداروں کو بھی رشک آتا تھا۔ حضرت بلالؓ کو غلام نہیں، بلکہ ”سیدنا بلالؓ“ کہہ کر پکارا جاتا تھا۔ اس لیے کہ اسلام میں عزت اور بزرگی کا معیار رنگ و نسب یا ملک و وطن نہیں، بلکہ تقویٰ اور پرہیزگاری ہے۔

حضرت بلالؓ سفر و حضر میں نبی اکرمؐ کے ساتھ رہے۔ تمام غزوات میں بھی حضورؐ کی معیت کا شرف حاصل کیا۔ جب حضورؐ دنیا سے رحلت فرما گئے، تو آپؐ پر غم و اندوہ کی شدید کیفیت طاری ہو گئی۔ آپؐ نے اذان دینی بھی ترک کر دی، کیونکہ حضورؐ کی جدائی کے احساس سے آپؐ کے قلب پر رقت طاری ہو جاتی تھی۔ کچھ مدت اسی دُرد و غم کی حالت میں گزارنے کے بعد آپؐ اسلامی فوجوں کے ساتھ ملک شام کی طرف چلے گئے اور جہاد میں حصہ لینے لگے۔

حضورؐ کی وفات کے بعد حضرت بلالؓ نے صرف دو بار اذان دی۔ ایک موقع وہ تھا جب حضرت عمرؓ اپنے زمانہ خلافت میں بیت المقدس کے سفر پر تشریف لے گئے۔ آپؓ نے حضرت بلالؓ سے اذان دینے کی فرمائش کی۔ پہلے حضرت بلالؓ نے عذر خواہی کی، لیکن جب اصرار حد سے بڑھ گیا، تو اذان کے لیے اٹھ کھڑے ہوئے۔

بلالؓ کی صدائے اذان سے فضا گونجنے لگی۔ دل کے جذبات نے اس آواز میں جاؤ بھر دیا تھا۔ آپؓ کے منہ سے اذان کے کلمات ادا ہوتے جا رہے

تھے اور سُنے والوں کے دل موم کی طرح پگھلتے جا رہے تھے۔ سارے لشکر پر برقت کا عالم طاری تھا۔ جن صحابہ کرامؓ نے نبی اکرمؐ کی مجلسوں کا نقشہ دیکھ رکھا تھا، اُن کے دلوں میں وہ شوِ شگوارِ یادیں تازہ ہو گئیں۔ نبی اکرمؐ کی جدائی کا احساس دوبارہ زندہ ہو گیا اور سب کی آنکھوں سے آنسوؤں کا سیلاب اُمڈ آیا۔ حضرت عمرؓ، جو بڑے حوصلے اور پکے دل والے آدمی تھے، وہ بھی غم کی تاب نہ لا سکے اور بے اختیار اشک بار ہو گئے۔

اسی طرح ایک بار حضرت بلالؓ روضہ رسولؐ کی زیارت کرنے شام سے مدینہ آئے۔ لوگوں نے اُن سے درخواست کی کہ مسجد نبویؐ میں اذان دیں۔ حضرت بلالؓ نے پہلوتی کی، کیونکہ انھیں جب بھی نبی اکرمؐ کا زمانہ حیات یاد آتا، تو اُن کا دل غم سے بھر جاتا تھا، لیکن جب حضرت حسنؓ اور حضرت حسینؓ نے فرمائش کی، تو وہ نبیؐ کے پیارے نواسوں کی بات ٹال نہ سکے اور اذان کے لیے کھڑے ہو گئے۔

مسجد نبویؐ سے بلالؓ کی صدائے تکبیر بلند ہوئی، تو مدینے کی فضاؤں میں دُرد و اَلَم کی ایک لہر دوڑ گئی۔ اس آواز میں ایسی کشش تھی کہ جس نے سنا، بے اختیار مسجد کی طرف کھینچا چلا آیا اور مدینے میں ایک بار پھر زمانہ نبوتؐ کا سماں پیدا ہو گیا۔

آپؐ کی زندگی وہ مبارک زندگی ہے، جس کا ایک ایک لمحہ خدا اور رسولؐ کی محبت و اطاعت اور دین اسلام کی خدمت میں صرف ہوا۔ اسی اخلاص اور فداکاری نے انھیں وہ بلند مقام عطا کیا، جو دُنیا کے کسی شہنشاہ کو بھی نصیب نہیں ہوا۔

مشق

۱۔ مندرجہ ذیل سوالوں کے جواب دیجیے :-

- ا۔ حضرت بلالؓ کا آقا انھیں کیوں سخت سزا دیتا تھا ؟
- ب۔ آپؐ کو کافر آقا سے کس نے آزاد کرایا ؟

ج۔ جب حضرت بلالؓ حضورؐ کی خدمت میں حاضر ہوئے، تو آپؐ نے انہیں کیا کام سونپا؟

د۔ حضرت بلالؓ کو ”مُؤَدِّنِ رَسُولٍ“ کا لقب کیوں دیا گیا؟

ہ۔ حضورؐ کی رحلت کے بعد حضرت بلالؓ نے اذان دینا کیوں بند کر دی؟

و۔ اسلام نے ہمیں انسانی مساوات کا سبق کس طرح سکھایا ہے؟

ز۔ جب حضرت بلالؓ نے بیت المقدس میں اذان دی، تو سُننے والوں کی کیا حالت تھی؟

۲۔ مُنَدَّرَجَةُ ذِیل کے معنی لغات میں سے تلاش کر کے لکھیے :-

تؤمند ، استیقال ، سنگ دل ، مُشرک ، مُشَقِّ سَتَم ، مُظالم ۔

۳۔ اَلْفَاظِ ذِیل کے مُتَضَاد لکھیے :-

انسان ، آقا ، فتح ، مُشرک ، دُشمن ، غلام ۔

۴۔ اسلام کے ابتدائی دور میں مسلمانوں نے جو مصیبتیں برداشت کیں ، اُن کا ذکر مضمون کی صورت میں کیجیے ۔

۵۔ اسلامی تاریخ سے کوئی ایسا واقعہ لکھیے ، جس سے ”مساواتِ انسانی“ کا سبق ملتا ہو۔

۶۔ مُنَدَّرَجَةُ ذِیل مُرَکَّب اَلْفَاظ میں سے سابقے الگ کر کے لکھیے ۔ ہر ایک سابقے سے

مزید تین اَلْفَاظ بنائیے :-

باہمت ، ناواقف ، بے نظیر ۔

۷۔ اس سبق میں سابقے والے مُرکَّبات پر اچھی طرح غور کیجیے اور بتائیے ”سابقہ“ کسے کہتے ہیں؟

۱۔ محنت کی عظمت

جاگ اُٹھے ہیں اپنے بازو، جاگے ہاتھ ہمارے
 اب اپنی محنت سے ساتھی! اپنا نگر چمکے گا
 روشن ہوں گی ساری گلیاں، اک اک گھر چمکے گا
 اپنے فن کی قیمت ہوگی، اپنا ہنر چمکے گا
 اپنے عمل سے خود بدلیں گے اب حالات ہمارے
 جاگ اُٹھے ہیں اپنے بازو، جاگے ہاتھ ہمارے

محنت کرنے والے بازو، آگ میں پھول کھلائیں
 محنت سے سب کنکر پتھر، موتی بنتے جائیں
 اس عظمت پر کم ہے ساتھی، جتنا بھی اترائیں
 صدیوں کی تعمیر کریں گے، اب حالات ہمارے
 جاگ اُٹھے ہیں اپنے بازو، جاگے ہاتھ ہمارے

بن محنت کچھ ہاتھ نہ آئے، ہاتھ آئے ناداری
 محنت ایسا جادو، جس سے ریت بنے پھلوری
 پر بت پر بت رنگ جمائے، مہکے کیاری کیاری
 سورج، چاند، ستارے بادل سب ہیں ساتھ ہمارے
 جاگ اُٹھے ہیں اپنے بازو، جاگے ہاتھ ہمارے

مشق

- ۱۔ ”جاگ اٹھے ہیں اپنے بازو، جاگے ہاتھ ہمارے“ سے شاعر کی کیا مراد ہے ؟
- ۲۔ محنت کی برکت پر ایک مضمون لکھیے ۔
- ۳۔ خالی جگہوں کو پُر کیجیے :-

- ا۔ اپنے سے خود بدلیں گے اب ہمارے
- ب۔ محنت کرنے والے آگ میں کھلائیں
- ج۔ جاگ اٹھے ہیں اپنے جاگے ہمارے
- د۔ بن کچھ ہاتھ نہ آئے آئے ناداری
- ه۔ محنت ایسا جاؤ، جس سے ریت بنے

۴۔ اس نظم کا بنیادی خیال کیا ہے ؟

۵۔ اس نظم سے فعل مستقبل کی مثالیں چن کر لکھیے ۔

۶۔ ”اسم نکرہ کی ایک قسم ”اسم ظرف“ کہلاتی ہے ۔ یہ اُس اسم کو کہتے ہیں ، جو جگہ یا وقت کے معنی دے۔ جیسے شہر، گاؤں، گھر، صبح، شام، دوپہر وغیرہ ۔ ان میں سے جو اسم جگہ کے معنی دے، اُسے ”اسم ظرف مکان“ اور جو وقت کے معنی دے، اُسے ”اسم ظرف زمان“ کہتے ہیں ۔

۸ - حضرت عمر بن عبد العزیزؓ

حضرت عمر بن عبد العزیزؓ، سلیمان بن عبد الملک کی وفات کے بعد صفر ۹۹ھ میں خلیفہ بنے۔ آپ مشہور اموی خلیفہ مروان بن حکم کے پوتے تھے۔ باپ کا نام عبد العزیز تھا۔ آپ کی والدہ اُمّ عاصم، حضرت عمرؓ بن خطاب کی پوتی تھیں، اس لیے آپ کی رگوں میں فاروقی خون بھی شامل تھا۔ آپ کی تعلیم و تربیت وقت کے مشہور محدث صالح بن کیمان کی زیر نگرانی ہوئی۔ جوان ہوئے، تو عبد الملک بن مروان کی بیٹی فاطمہ سے شادی ہوئی۔ آپ مختلف عہدوں پر فائز رہے۔ سلیمان کے مشیر اور مدینے کے گورنر بھی رہے، لیکن اُس دور میں بھی اُن کی فطری سعادت میں کوئی فرق نہ آیا۔ چنانچہ جب ولید نے انھیں مدینے کی گورنری کا عہدہ پیش کیا، جسے انھوں نے اس عہد کے ساتھ قبول کیا کہ وہ کبھی عوام پر ظلم نہ کریں گے اور مدینے پہنچے، تو وہاں کے اکابر علما اور فقہا کو بلا کر کہا ”میں آپ لوگوں کی رائے اور مشوروں کے بغیر کوئی کام انجام نہ دوں گا۔ جب آپ کسی کو ظلم کرتے ہوئے دیکھیں یا آپ کو کسی ظلم یا زیادتی کی خبر ملے، تو آپ کو خدا کی قسم، مجھے ضرور اس کی اطلاع دیجیے۔“

ان تمام اخلاقی خوبیوں کے ساتھ بہر حال وہ محکمان خاندان کے فرد تھے۔ اُن کی پرورش ناز و نعم میں ہوئی تھی۔ خوش پوشی اور نفاست میں اپنی مثال آپ تھے۔ وہ اپنے زمانے کے سب سے زیادہ خوش لباس اور جامہ زیب آدمی مانے جاتے تھے۔ نفاست کا یہ عالم تھا کہ جو لباس ایک بار پہن لیتے، اُسے دوبارہ زیب تن نہ کرتے، لیکن خلیفہ بنتے ہی اُن کی زندگی یکسر بدل گئی۔ زمانہ خلافت میں اُن کے پاس ایک ہی جوڑا تھا، اسی کو دھو دھو کر پہنتے تھے۔

آپ کو خلافت کی ذمہ داریوں کا بہت احساس تھا۔ خلیفہ بننے کے بعد جب گھر تشریف لائے، تو چہرہ پریشان تھا۔ غلام نے تشویش کی وجہ دریافت

کی، تو فرمایا ”اس سے بڑھ کر تشویش کی بات کیا ہوگی کہ مشرق و مغرب میں اُمتِ محمدیہ کا کوئی فرد ایسا نہیں ہے، جس کا مجھ پر حق نہ ہو۔ یہ وہ حق ہے کہ بغیر مطالبہ اور اطلاع کے اس کا ادا کرنا مجھ پر فرض ہے۔“ اس ذمہ داری کا احساس اتنا شدید تھا کہ آپ نے مسلمانوں کو جمع کر کے فرمایا :

”لوگو! میری خواہش اور عام مسلمانوں کی رائے کے بغیر مجھے خلافت کی ذمہ داریوں میں مبتلا کیا گیا ہے، اس لیے بیعت کا جو طوق تمہاری گردنوں میں ہے، میں اُسے خود اُتارے دیتا ہوں۔ تم جسے چاہو، اپنا خلیفہ منتخب کر لو۔“

یہ تقریر سن کر لوگوں نے شور مبلند کیا کہ ہم نے آپ کو خلیفہ مانا ہے اور ہم آپ کی خلافت سے راضی ہیں۔ آپ خدا کا نام لے کر کام شروع کریں۔ جب آپ کو یقین ہو گیا کہ کسی شخص کو آپ کی خلافت سے اختلاف نہیں ہے، تو آپ نے اس بارِ عظیم کو قبول کر لیا۔

اموی دور میں خلافت راشدہ کی حقیقی رُوح موجود نہ تھی۔ رعایا کی آزادی ختم ہو گئی تھی۔ جمہور کی آواز دبا دی گئی تھی۔ بیت المال عمال کا خزانہ بن گیا تھا۔ حکمران خاندان کے ارکان، اُمرا اور وزراء کے قبضے میں سینکڑوں جاگیریں تھیں حضرت عمر بن عبدالعزیزؓ ان سب بُرائیوں کو ختم کرنا چاہتے تھے۔ آپ کا مقصد خلافت راشدہ کا دوبارہ احیا تھا۔ آپ نے اس سلسلے میں رعایا کے اس مال اور جائداد کی واپسی کا انتظام کیا، جسے حکمران خاندان کے ارکان اور اُمرا نے اپنی جاگیر بنا لیا تھا۔ خود آپ کے پاس بہت بڑی موروٹی جاگیر تھی۔ چنانچہ اپنی اور اپنے خاندان کی ایک ایک جاگیر واپس کر دی۔ آپ کی بیوی فاطمہ کو اُن کے والد نے ایک بیش قیمت پتھر دیا تھا۔ آپ نے اپنی بیوی سے کہا اور اُس اطاعت شعار بیوی نے وہ قیمتی پتھر بیت المال میں جمع کرا دیا۔

تقویٰ کا یہ عالم تھا کہ بیت المال سے اپنی ذات کے لیے معمولی سا فائدہ اٹھانا بھی گوارا نہ کرتے تھے۔ رات کو جب تک خلافت کا کام کرتے، اُس وقت تک بیت المال کی شمع جلاتے۔ اس کے بعد گل کر کے اپنا ذاتی چراغ جلا لیتے تھے۔ آپ سے پہلے بیت المال کی آمدنی کا بڑا حصہ حکمران کے ذاتی آرام و آسائش

اور حکومت کی ظاہری آن بان قائم رکھنے پر صرف ہوتا تھا۔ آپ نے تمام غیر ضروری مصارف بند کر دیے اور بیت المال کو مسلمانوں کی فلاح و بہبود کے لیے وقف کر دیا۔ ملک میں جتنے نادار اور معذور لوگ تھے، اُن کے نام رجسٹروں میں درج کیے گئے اور اُن کے لیے وظیفے مقرر کر دیے گئے۔ جو قرض دار ناداری اور غربت کی وجہ سے قرض ادا نہ کر سکتے تھے، اُن کا قرض بیت المال سے ادا کر دیا گیا۔ شیرخوار بچوں کے لیے وظائف مقرر کیے گئے۔ ایک عام لنگرخانہ قائم کیا گیا، جس سے فقرا اور مساکین کو کھانا ملتا تھا۔ اس کے علاوہ تمام حاجت مندوں میں صدقات تقسیم ہوتے تھے۔

ناجائز آمدنیوں کے سد باب اور مصارف کی اصلاح سے رعایا بہت آسودہ حال ہو گئی۔ غربت و افلاس کا خاتمہ ہو گیا اور حالت یہ ہو گئی کہ ملک میں صدقہ لینے والے نہ ملتے تھے۔

کسی حکمران کے عدل اور ظلم و جور کے جانچنے کا سب سے بڑا پیمانہ ماتحت قوموں اور دیگر مذاہب کے ساتھ اُس کا سلوک اور طرز عمل ہوتا ہے۔ اس لحاظ سے بھی عمر بن عبدالعزیزؒ کا دور سراپا عدل تھا۔ آپ نے ذمیوں اور مسلمانوں کی جان و مال کی حفاظت میں کوئی فرق روا نہ رکھا۔ کسی کے مذہب میں کسی قسم کی دخل اندازی نہ کی۔ جزیے کی وصولی میں نرمی اور سہولت پیدا کی۔ اُن کے لیے ہر طرح کی آسانیاں بہم پہنچائیں۔ ذمی کے خون کی قیمت مسلمان کے خون کے برابر کر دی۔ ایک بار حیرہ کے ایک مسلمان نے ایک ذمی کو قتل کر دیا۔ حضرت عمر بن عبدالعزیزؒ نے حیرہ کے حاکم کو لکھا کہ قاتل کو فوراً مقتول کے ورثا کے حوالے کر دو۔ وہ چاہیں قتل کریں، چاہیں معاف کر دیں۔ چنانچہ اس حکم کی تعمیل میں حاکم حیرہ نے قاتل کو مقتول کے وارثوں کے حوالے کر دیا، جنہوں نے اُسے قتل کر دیا۔

آپ نے رفاہ عامہ کے بہت سے کام کیے۔ ملک کے تمام شہروں اور راستوں میں سرائیں تعمیر کرائیں۔ گورنروں کو محکم دیا کہ جو مسافر ادھر سے گزرے، اُس کی ایک دن کی میزبانی کی جائے۔ بیمار مسافروں کی میزبانی دو دن تک کی جائے۔ جس

کے پاس گھر تک پہنچنے کا سامان نہ ہو، اُس کا اہتمام کیا جائے۔
حضرت عمر بن عبدالعزیزؓ خلافت کی ذمہ داریوں اور اُمت کے حقوق کے خوف
سے کُردہ بر اندام رہتے تھے۔ آپ عشا کی نماز کے بعد تنہائی میں رو رو کر
دُعائیں کرتے تھے۔ اسی حالت میں آنکھ لگ جاتی، تو بیدار ہو کر پھر دعائیں کرنے
لگتے تھے۔ جب لوگ آپ سے اس کے بارے میں سوال کرتے، تو آپ فرماتے
”تم لوگ رونے پر مجھے ملامت نہ کرو، کیونکہ اگر فرات کے کنارے بکری کا
ایک بچہ بھی ہلاک ہو جائے، تو اس کے بدلے میں عمر پکڑا جائے گا۔“

آپ انسانی مساوات کا عملی نمونہ تھے۔ آپ کے ہاں حاکم و محکوم اور
آقا و عوام کی کوئی تفریق نہ تھی۔ ملازمین تک کو تعظیم کے لیے اُٹھنے کی ممانعت کر
دی تھی۔ آپ اُن کے برابر بیٹھتے تھے بلکہ اُن کی خدمت میں بھی میاں مل نہ کرتے
تھے۔ ایک مرتبہ پنکھا جھلٹے جھلٹے خادمہ کی آنکھ لگ گئی۔ آپ نے پنکھا
لیا اور اُسے جھلٹنا شروع کر دیا۔ اُس کی آنکھ کھلی، تو یہ دیکھ کر گھبرائی کہ
آقا اُسے پنکھا جھل رہے ہیں۔ آپ نے اُس کی گھبراہٹ دیکھی، تو فرمایا ”آخر
تُم بھی تو میری طرح انسان ہو۔ تُم کو بھی گرمی لگتی ہوگی۔ جس طرح تُم مجھے پنکھا
جھل رہی تھیں، میں نے تمہیں جھل دیا۔“

مرض الموت میں ایک قمیص کے سوا دوسری قمیص نہ تھی۔ آپ کے برادرِ نسبتی
مسلمہ بن عبدالملک نے اپنی بہن سے کہا کہ قمیص میلی ہو گئی ہے، لوگ عیادت
کے لیے آتے ہیں، قمیص بدلو دو۔ وہ سن کر خاموش رہیں۔ مسلمہ کے دوبارہ کہنے
پر بولیں ”خدا کی قسم! اس کے علاوہ دوسرا کپڑا نہیں ہے۔“ آپ کے بچے بھی
اسی تنگ دستی سے زندگی بسر کرتے تھے۔ یہاں تک کہ آپ کی وفات کے وقت
آپ کی اولاد کے لیے معاش کا کوئی سہارا باقی نہ رہا تھا۔ وفات سے کچھ پہلے
اپنے بچوں کو بلا کر فرمایا ”میری جان تُم پر قربان، جن کو میں نے خالی ہاتھ چھوڑا ہے،
لیکن خدا کا شکر ہے کہ میں نے تُم کو اچھی حالت میں چھوڑا ہے، کیونکہ تُم کو کوئی
ایسا غم اور کوئی ایسا زخم نہ ملے گا، جس کا تُم پر حق ہو۔ بس، خدا حافظ!
اللہ تعالیٰ تُم کو اپنے حفظ و امان میں رکھے۔“

مشق

- ۱۔ ان سوالوں کے جواب دیجیے :-
 - ا۔ حضرت عمر بن عبدالعزیزؓ نے مدینے کی گورنری قبول کرتے وقت کیا عہد کیا تھا ؟
 - ب۔ آپ نے خلافت سے دستبرداری کا فیصلہ کیوں کیا تھا ؟
 - ج۔ حضرت عمر بن عبدالعزیزؓ نے خلافت راشدہ کا دور واپس لانے کے لیے کیا کوششیں کیں ؟
 - د۔ حضرت عمر بن عبدالعزیزؓ کی سیرت کے نمایاں پہلو کیا ہیں ؟
- ۲۔ الفاظ ذیل کو اپنے جملوں میں استعمال کیجیے :-

وصیت نامہ - تعلیم و تربیت - ارکان - اطاعت شعار - جان و مال -
- ۳۔ ان الفاظ سے لائق الگ کیجیے :-

حق دار - خیر خواہ - اطاعت شعار - حاجت مند -
- ۴۔ ”نیک انسان“، ”نازار لوگ“ میں ”نیک“ اور ”نازار“ اِشتم صفت ہیں اور ”انسان“ اور ”لوگ“ موصوف۔ ان مثالوں پر غور کر کے ”صفت“ اور ”موصوف“ کی تعریف کیجیے -
- ۵۔ صفت اور موصوف مل کر جو مرکب بنتا ہے، اُسے ”مرکب توصیفی“ کہتے ہیں - اس سبق میں سے ایسے مرکبات تلاش کر کے اپنی کاپی میں لکھیے -
- ۶۔ اِشتم نکرہ کی ایک قسم ”اِشتم آلہ“ کہلاتی ہے - یہ وہ عام اِشتم ہوتا ہے، جو کسی اوزار یا ہتھیار کے معنی دے - مثلاً چاقو، تلوار، بندوق، کف گیر وغیرہ -

۹۔ پنجابی ادب

پنجابی ایک قدیم زبان ہے۔ اس کا نام اگرچہ صوبہ پنجاب کی نسبت سے پنجابی رکھا گیا ہے، لیکن یہ پاکستان کے وسیع حصے میں بولی اور سمجھی جاتی ہے۔ اس علاقے میں صدیوں سے اس کا چلن ہے۔ زبانوں کے بعض محققین کا خیال ہے کہ ہماری قومی زبان اُردو کا ماخذ بھی پنجابی زبان ہی ہے۔ ذرا غور کیا جائے، تو یہ بات واضح بھی ہو جاتی ہے۔ پنجابی اور اُردو کے بے شمار الفاظ آپس میں مشترک ہیں۔ مذکر و مؤنث اور واحد و جمع کے قاعدے بھی عموماً ملتے جلتے ہیں۔ اسی لیے پنجابی بولنے والوں کو اُردو سیکھنے میں کوئی وقت نہیں ہوتی۔ اُردو اور پنجابی دونوں زبانیں ایک ہی رسم الخط میں لکھی جاتی ہیں۔ جو شخص اُردو پڑھنا سیکھ لیتا ہے، وہ پنجابی بھی آسانی سے پڑھ سکتا ہے۔

پاکستان کی دوسری علاقائی زبانوں کی طرح پنجابی زبان بھی اسلامی تہذیب و تمدن کی امانت دار ہے۔ قدیم پنجابی ادیبوں نے اظہار خیال کے لیے شاعری کو اپنایا، اس لیے قدیم پنجابی ادب میں نثر سے زیادہ نظم ملتی ہے۔ برصغیر میں مسلمانوں کی آمد کے ساتھ علما و صوفیائے کرام بھی اس سرزمین میں آئے۔ ان صوفیاء نے بھی عموماً شاعری کو ذریعہ اظہار بنایا۔ ان کے کلام میں دین و اخلاق اور ہند و نصائح کا عنصر بہت زیادہ ہے۔ پنجابی کے بعض شعرا نے قصے کہانیاں لکھی ہیں۔ ان میں دنیا کی بے ثباتی اور خدمتِ خلق کی عظمت جیسے موضوعات پیش کیے ہیں۔

پنجابی کے مشہور شعرا کی تعداد بہت زیادہ ہے۔ ان میں سے خواجہ غلام فرید، سلطان باہو، بٹکھ شاہ، میاں محمد بخش، وارث شاہ جیسے چند نام زیادہ نمایاں ہیں۔ ان شعرا کے کلام میں اچھے شعر اور اعلیٰ ادب کی تمام خوبیاں موجود ہیں اور ان کا کلام دنیا کے کسی بھی اچھے شاعر کے مقابلے میں پیش کیا جا سکتا ہے۔

آج ہم آپ کو پنجابی کے چند شاعروں سے متعارف کراتے ہیں۔ ان کے کلام کا ترجمہ بھی اُردو میں پیش کیا گیا ہے تاکہ آپ کو علم ہو جائے کہ ہمارے ہاں کے ان نامور شعرا نے ہمیں زندگی کے لیے کون سا پیغام دیا ہے۔

شاہ حسینؒ مشہور صوفی تھے۔ اُن کا مزار شالامار باغ لاہور کے پاس ہے، جہاں ہر سال مارچ کے آخری ہفتے میں اُن کا عرس منایا جاتا ہے۔ اسے عام طور پر ”چہراغاں کا میلہ“ کہتے ہیں۔ شاہ حسینؒ کا کلام کافیوں کی صورت میں ہے۔ وہ اپنی ایک کافی میں اللہ تعالیٰ کی حمد و ثنا یوں بیان کرتے ہیں :

میرے دل کے حال کا محرم، اے میرے رب! تو
اندر تو ہے، باہر تو ہے، دیکھوں جس ڈھب، تو
تو ہی تانا، تو ہی بانا، سب کچھ ہے اب تو
شاہ حسینؒ کے بے چارہ، میں نہیں، سب تو

ایک کافی میں دُنیا کی بے ثباتی کا ذکر کیا ہے اور ہمیں نصیحت کی ہے کہ ہم اپنی زندگی میں آنکھیں کھلی رکھیں اور اس عمر کو غنیمت جانیں :

سُن ری پگلی! موند نہ آنکھیں، سسے گزرتا جائے
یہ دُنیا دو چار دنوں کی، اُنت کوئی نہ پائے
دولت، دُنیا، رُوپ، جوانی، ڈھلتے بڑھتے سائے
شاہ حسینؒ اب کیوں نہ بچارا، اللہ کے گُن گائے

وارث شاہؒ پنجابی شاعروں میں امتیازی حیثیت رکھتے ہیں۔ اُنھوں نے ہیر رانجھے کا مشہور قصہ نہایت مؤثر انداز میں بیان کیا ہے۔ اسی قصے میں اُنھوں نے صحیح طریقے سے زندگی گزارنے کے اصولوں کی تبلیغ کی ہے۔ اُن کے بہت سے اشعار زباں زدِ عام ہیں۔ مثلاً

سائنس وِطَن ہے، ذات ہے جوگی، سکے پرائے خویش نہیں
ذات وِطَن کو دیکھنے والا، لو بھی ہے، درویش نہیں

وَقْتُ کُسی کا ساتھ نہ دے گا ہاتھ اور جیبیں جھاڑو کے
وارث شاہ! یہ عُمز کے مہرے، آخر اک دن مارو گے

گُزرا وقت اور عُمز نہ لوٹے، بھاگ نہ پھر پھر آئیں گے
بات اور تیر نہ واپس لوٹیں، رُوح نہ پھر سے پائیں گے

بازوں ساتھ پھرے جو بلبُل، اپنی جان گنوائے گی
اُس ہرنی کی خیر نہیں، جو شیر کی جانب جائے گی

حامد شاہ عباسی قدیم شاعروں میں سے ہیں۔ اُنھوں نے اپنے ایک دوہے
میں عِلْم کی اہمیت اور ضرورت کو اس طرح بیان کیا ہے :

عِلْم بغیر عبادت کیسی، سوچ سمجھ، نادان!
بے ایمان مرے گا جاہل، خود کو تو پہچان!
سن کی رسی سانپ بنے نہ، اُون اُسے نہ جان!
عِلْم بغیر فقیری حامد! جیسے ہو جیوان!

ہاشم شاہ بھی پنجابی کے مشہور شاعر ہیں۔ اُن کا مزار ضلع سیالکوٹ میں
ہے، جہاں جیل کے مہینے میں اُن کا عُمز ہوتا ہے۔ اُنھوں نے ایک
دوہے میں انسانی زندگی کے انجام کا ذکر کر کے ہمیں کتنا اچھا سبق دیا
ہے کہ :

کہاں سکندر، کہاں ہے دارا، جام کہاں ہے بجم کا!
جن کی تیغ سے دیو بھی کانپیں، دل دہلے رستم کا
اُن کی راکھ ملے نہ ڈھونڈے، دُنیا گھر ہے غم کا
ہاشم! جان غنیمت جانو، نہیں بھروسا دم کا

وہ ایک اور دوہے میں فرماتے ہیں کہ انسان کو اپنی مختصر سی زندگی پھول بن کر گزارنی چاہیے :

پھول اور کانٹے دونوں دیکھو، ایک جگہ ہوں پیدا
اک شب پھول کی عمر یہاں پر نیت کانٹوں کی دُنیا
تھوڑا جینا، لیکن پیارے! کانٹا مت بن جانا
ہاشم! ہنس کے گلے ملو، گوپل بھر کو مسکانا

قادر یار ضلع گوجرانوالہ کے رہنے والے تھے۔ انھوں نے ”پورن بھگت“ کا قصہ نظم میں بیان کیا ہے۔ اس قصے سے اُن کا مقصد پاکیزہ اخلاق سکھانا ہے۔ ایک بند میں فرماتے ہیں :

پورن کہے یہ جان ہے اُس کی، واپس کوئی نہ آئے گا
ایک ہزار برس بھی جی لے، پھر بھی تو مر جائے گا
پڑھ کے خط پھر پورن بولا، ناحق دھرم گنوائے گا
قادر یار! بدی کرے جو، آخر وہ پیچھتاے گا

پشاور کے میاں بردے خان پشتو کے شاعر تھے، لیکن انھوں نے پنجابی میں بھی ایک سی حرفی لکھی ہے۔ اس سی حرفی کے ایک بند میں انھوں نے عمل کی اہمیت پر زور دیتے ہوئے فرمایا ہے :

آ سہیلی! کام کریں کچھ، ملے گی تب مزدوری
حسن بغیر غرور نہیں، بن دولت بات نہ پوری
کھانڈ سے شربت بیٹھا ہو اور گھی بن بنے نہ چوری
بردا کہے، عبادت کر لے، یہی ہے بات ضروری

مولوی عبد الستارؒ کی کتاب ”قصصُ المحسنین“ بہت مشہور ہے، جس میں انھوں نے حضرت یوسفؑ کا قصہ بیان کیا ہے۔ اس کے علاوہ بھی اُن کی تصانیف ہیں۔ ذیل کے چند اشعار میں انھوں نے اللہ تعالیٰ کی بے نیازی اور قدرت کی نیرنگیوں کا ذکر یوں کیا ہے :

اس قدرت نے خاک پہ دیکھو، کیا کیا رنگ چڑھایا
ہر صورت کا حُسن نکھارا، جلوہ باہر آیا !

جدا جدا ہیں نقشِ سبھی کے، جن بھی اور بشر بھی
ہر ہر پھول سے خوشبو آئے، قدرتِ کاری گر کی

مشرقِ مغرب، ہر سو اُس نے لاکھوں شہر بسائے
خلقتِ فانی، بھرا ہے میلا، کوئی حساب نہ آئے

پل میں لاکھوں پیدا کر دے پل میں انھیں وہ مارے
کسی کا وہ محتاج نہیں ہے، عاجز ہیں واں سارے

مشق

۱۔ مندرجہ ذیل سوالوں کے جواب دیجیے :-

ا۔ اُردو زبان کے ماخذ کے بارے میں بعض محققین کی کیا رائے ہے ؟

ب۔ صوفیائے کرام نے شاعری کو ذریعہٴ اظہار کیوں بنایا ؟

ج۔ اس سبق میں جو اشعار دیے گئے ہیں، اُن میں سے آپ کو کون سے دو

شعر سب سے زیادہ پسند آئے اور کیوں ؟

۲۔ وارث شاہؒ نے اپنے اشعار میں زندگی گزارنے کے جن اصولوں کی تبلیغ کی ہے، انھیں

اپنے الفاظ میں بیان کیجیے ۔

۳۔ پنجابی کے مشہور شاعروں نے اس سبق میں جن اچھی باتوں کا ذکر کیا ہے، اُن کا خلاصہ اپنے لفظوں میں پیش کیجیے۔

۴۔ درج ذیل مرکبات کے معنی بتائیے :-

پند و نصائح - تہذیب و تمدن - حمد و ثنا - بلند و اعلیٰ -

۵۔ ذیل کے الفاظ جمع ہیں۔ ان کے واحد لکھیے :-

محققین - علما - صوفیا - موضوعات - تصانیف -

۶۔ سوال نمبر ۴ کے مرکبات پر غور کیجیے۔ ہر مرکب دو لفظوں سے مل کر بنا ہے، جنہیں

”واؤ“ کے ذریعے یکجا کر دیا گیا ہے۔ اُردو میں اس ”واؤ“ کا ترجمہ ”اور“ ہوگا۔ ”و“ یا

”اور“ کو ”حرفِ عطف“ کہتے ہیں اور ان مرکبات کو ”مرکبِ عطفی“ کہتے ہیں۔ آپ پانچ ایسے

مرکبات تحریر کیجیے، جن میں ”و“ یا ”اور“ لگا کر مرکب بنایا گیا ہو۔

۷۔ اشعار ذیل کی نثر بنائیے :-

۱۔ بازوں ساتھ اڑے جو مبہل، اپنی جان گنوائے گی

اُس ہرنی کی خیر نہیں، جو شیر کی جانب جائے گی

ب۔ پھول اور کانٹے دونوں دیکھو، ایک جگہ ہوں پیدا

اک شب پھول کی عمر یہاں پر، نت کانٹوں کی دنیا

۱۔ چاند اورتارے

ڈرتے ڈرتے دم سحر سے
 تارے کہنے لگے قمر سے
 نظارے رہے وہی فلک پر
 ہم تھک بھی گئے چمک چمک کر
 کام اپنا ہے صبح و شام چلنا
 چلنا ، چلنا ، مدام چلنا !
 بے تاب ہے اس جہاں کی ہر شے
 کہتے ہیں جسے سکوں نہیں ہے
 رہتے ہیں ستم کش سفر سب
 تارے ، انساں ، شجر ، حجر سب
 ہو گا کبھی ختم یہ سفر کیا ؟
 منزل کبھی آئے گی منظر کیا ؟
 کہنے لگا چاند ، ” ہم نشینو !
 اے مزارع شب کے خوشہ چینو !
 جہنیش سے ہے زندگی جہاں کی
 یہ رسم قدیم ہے یہاں کی
 ہے دوڑتا اشب زمانہ
 کھا کھا کے طلب کا تازیانہ

اس رہ میں مقام بے محل ہے
پوشیدہ قرار میں اجل ہے
چلنے والے نکل گئے ہیں
جو ٹھہرے ذرا کچل گئے ہیں

(علامہ محمد اقبالؒ)

مشق

- ۱۔ مندرجہ ذیل سوالوں کے جواب دیجیے :-
 - ا۔ تاروں نے چاند سے کیا کہا ؟
 - ب۔ نظم میں دُنیا کی ہر چیز کی کیا حالت بیان کی گئی ہے ؟
 - ج۔ کائنات میں کس چیز کی کمی ہے ؟
 - د۔ وہ کون سی چیز ہے ، جو سب کو حرکت پر مجبور کر رہی ہے ؟
- ۲۔ اس نظم سے کوئی ایسا شعر تلاش کیجیے ، جو اس نظم کے بنیادی خیال کو پیش کرے۔
- ۳۔ اس نظم کے دوسرے حصے کی تشریح کریں۔
- ۴۔ اس نظم سے جو سبق ملتا ہے ، اُسے اپنے لفظوں میں بیان کیجیے۔
- ۵۔ ان الفاظ کے معنی لکھیے :-
غوشہ چیں ، اشب زمانہ ، تازیانہ ، بے محل ، اجل ۔
- ۶۔ اسم صوت بھی اسم نکرہ کی ایک قسم ہے۔ یہ وہ اسم ہے ، جو کسی آواز کے معنی دے۔ خواہ وہ آواز کسی جاندار کی ہو یا بے جان کی۔ جیسے میاؤں میاؤں ، کائیں کائیں ، چوں چوں ، ٹن ٹن وغیرہ۔

۱۱۔ رے ڈار

آواز اور اُس کی بازگشت ہمارے روزمرہ مشاہدے کی چیز ہے۔ ہم کسی گٹھوں میں جھانک کر چلاؤں، تو مٹا وہی آواز ہماری طرف لوٹ آتی ہے اور یوں معلوم ہوتا ہے جیسے کسی نے گٹھوں کے اندر سے ہماری آواز کا جواب دیا ہے۔ حالانکہ ایسا نہیں۔ وہ تو ہماری اپنی ہی آواز ہوتی ہے، جو گٹھوں کے اندر سے ٹکرا کر باہر نکل آتی ہے۔ اسی آواز کو ”صدائے بازگشت“ کہتے ہیں۔ اسی طرح اگر ہم کسی ایسی عمارت میں زور سے بولیں، جس کی چھت گنبد والی ہو، تو ہماری آواز کی گونج بھی اُسی طرح سنائی دے گی، جیسے کوئی ہمارے پیچھے پیچھے ہماری ہی آواز میں ہمارے الفاظ دہرا رہا ہو۔ جو لوگ پہاڑوں میں آباد ہیں، انھیں صدائے بازگشت کا تجربہ صبح و شام ہوتا رہتا ہے۔ جب بھی وہ کسی پہاڑی کے پاس جا کر زور سے پکارتے ہیں، اُن کی وہی آواز پہاڑی سے ٹکرا کر اُن کی طرف لوٹ آتی ہے۔ اس صدائے بازگشت میں اتنی ہی شدت ہوتی ہے جتنی کہ پکارتے وقت اُن کی اپنی آواز میں ہوتی ہے۔ یہاں یہ سوال پیدا ہوتا ہے کہ صدائے بازگشت (یا آواز کی گونج) پیدا کس طرح ہوتی ہے؟ اصل میں جس وقت ہم چلاتے ہیں یا بلند آواز سے پکارتے ہیں، تو ہماری آواز کا زور ہوا کے اُن ذروں کو، جو فضا میں موجود رہتے ہیں، پیچھے کی طرف دباتا ہے۔ اس طرح ہماری آواز لہروں کی شکل اختیار کر لیتی ہے اور یہ لہریں اُس وقت تک سفر کرتی رہتی ہیں جب تک کہ کوئی رکاوٹ اُن کے سامنے نہیں آ جاتی۔ یہ رکاوٹ خواہ گنبد ہو، کوئی چھت ہو، گٹھوں کی چار دیواری ہو، کوئی بلند پہاڑی ہو یا کوئی عام عمارت ہو، آواز کی لہریں اُس سے ٹکرا کر بالکل اُسی طرح لوٹتی ہیں، جیسے روشنی کی شعاعیں آئینے سے ٹکرا کر لوٹ آتی ہیں۔ اگر ہم آواز کے جانے اور لوٹ کر آنے کا وقت نوٹ کر سکیں، تو ہمیں یہ اندازہ ہو سکتا ہے کہ آواز کی رفتار کیا ہے اور ہمارے اور اُس رکاوٹ کے درمیان کتنا فاصلہ ہے، جس سے ٹکرا کر ہماری آواز لوٹ کر آئی ہے۔

رے ڈار میں بھی ٹکرا کر لوٹنے (یعنی بازگشت) کا یہی اصول کارفرما ہے۔ فرق صرف

یہ ہے کہ بازگشت میں آواز لہروں کی شکل اختیار کرتی ہے اور رے ڈار میں بجلی کو لہروں میں تبدیل کرتے ہیں۔ ان لہروں کی خاصیت یہ ہوتی ہے کہ گہرے سے گہرے بادل بھی ان کا راستہ نہیں روک سکتے۔ ان کا راستہ اگر رکتا ہے، تو کسی ٹھوس چیز سے، مثلاً اگر یہ لہریں کسی پہاڑی سے ٹکرا جائیں، تو فوراً وہاں سے لوٹ آئیں گی۔ ٹکرا کر واپس آنے والی ان لہروں کو ایک خاص آلے کے ذریعے روشنی میں تبدیل کر لیا جاتا ہے۔ پھر اس روشنی کا عکس اگر کسی پردے پر ڈالا جائے، تو پتا چل جاتا ہے کہ جس چیز سے ٹکرا کر یہ لہریں واپس آئی ہیں، وہ کتنی بڑی ہے۔ بعض آلات کے ذریعے پیمائش کر کے یہ بھی معلوم کر لیا جاتا ہے کہ وہ چیز ہم سے کتنے فاصلے پر ہے۔ لہروں کی واپسی کی رفتار دیکھ کر یہ بھی معلوم ہو سکتا ہے کہ جس چیز سے ٹکرا کر یہ لہریں واپس آئی ہیں، وہ ہم سے کس سمت میں ہے۔ یہ برقی لہریں ایک لاکھ چھیاسی ہزار میل (دو لاکھ اسی ہزار کلومیٹر) فی سیکنڈ کی رفتار سے سفر کرتی ہیں۔

رے ڈار چھوٹے بھی ہوتے ہیں، بڑے بھی، اور بہت بڑے بھی۔ لیکن کام سب ایک ہی اصول کے تحت کام کرتے ہیں۔ رے ڈار کو اُس کے سائز کے لحاظ سے زمین پر، فوجی گاڑیوں پر، ہوائی جہازوں پر، غرض کہیں بھی نصب کیا جاسکتا ہے۔ لڑاکا طیاروں پر نصب شدہ رے ڈار بڑے کام کی چیز ہے۔ ہوا باز جو ہنسی اپنے طیارے کا رے ڈار کھولتا ہے، تو اُس میں سے نکلنے والی برقی لہریں زمین کی طرف سفر کرتی ہیں اور زمین سے ٹکرا کر لوٹ آتی ہیں۔ ہوائی جہاز میں اسی طرح کی ایک چھوٹی سکرین لگی رہتی ہے جیسی کہ ٹیلی ویژن میں ہوتی ہے، جو لہریں زمین سے ٹکرا کر لوٹتی ہیں، اُن کے عکس سے سکرین پر ایک دھبہ سا بن جاتا ہے، لیکن اگر نیچے میدان میں کوئی اونچی عمارت یا پہاڑی ہے، تو اس عمارت یا پہاڑی سے ٹکرانے والی لہریں ان لہروں کے مقابلے میں جلدی لوٹ آئیں گی، جو میدان تک گئی ہیں اور ان کے عکس سے جو دھبہ اس سکرین پر پڑے گا، وہ ان لہروں کے دھبے سے پہلے پڑے گا، جو میدان تک جا کر لوٹتی ہیں۔ اس طرح ہوائی جہاز چلانے والے کو پتا چل جائے گا کہ نیچے میدان میں کوئی عمارت یا اونچی جگہ ہے۔ لہروں کی رفتار سے اُسے یہ بھی معلوم ہو جائے گا کہ یہ

عمارت کتنے فاصلے پر ہے اور کتنی اونچی ہے ؟

جس طرح ہوائی جہاز کے رے ڈار سے برقی لہریں زمین کی طرف سفر کرتی ہیں۔ اسی طرح زمین یا کسی پہاڑی پر نصب شدہ رے ڈار کی برقی لہریں اوپر کی طرف پرواز کرتی ہیں اور جب تک وہ کسی ٹھوس چیز سے ٹکرا نہیں جاتیں، وہ نیچے نہیں کوٹتیں۔ اور اگر وہ لوٹ آئیں، تو یہ اس بات کی علامت ہوتی ہے کہ فضا میں کوئی ٹھوس چیز یعنی ہوائی جہاز موجود ہے۔ لہروں کے لوٹنے سے سکریں پر دھبہ پڑتا ہے، تو اس سے یہ بھی ظاہر ہو جاتا ہے کہ یہ دھبہ ایک جہاز کا ہے یا زیادہ جہازوں کا۔ لڑائی کے دوران رے ڈار ہی ایک ایسا آلہ ہے، جو ہمیں دشمن کے ہوائی جہازوں کی فضا میں پرواز کی خبر دیتا ہے۔ جوٹھی رے ڈار کی سکریں پر دھبے نظر آئے، خطرے کا الارم بجے، طیارہ شکن توپوں نے نشانے باندھے اور ان کی آن میں ہوا باز اپنے طیارے کو لے کر دشمن کے طیاروں کا مقابلہ کرنے کے لیے فضا میں جا پہنچے۔ جب تک رے ڈار کام کرتے ہیں، دشمن کے طیاروں کی پرواز کا علم ہوتا رہتا ہے۔ اور اگر ان کے ساتھ مقابلے کی صلاحیت موجود ہو، تو وہ طیارے نقصان نہیں پہنچا سکتے، بلکہ ان کا اپنا ہی نقصان ہوتا ہے۔ یہی وجہ ہے کہ فضائی حملوں میں سب سے پہلے زمین پر نصب شدہ رے ڈار ہی کو نشانہ بنانے کی کوشش کی جاتی ہے۔ دشمن یہ جاننے کی کوشش کرتا ہے کہ رے ڈار کہاں کہاں نصب ہیں۔ اگر کوئی طاقت ان رے ڈاروں کو تباہ کرنے میں کامیاب ہو جائے، تو پھر فضا میں حکومت اُسی کی ہو جاتی ہے۔ گویا فضائیہ کی کامیابی کا زیادہ تر انحصار اُس کے رے ڈار کے نظام پر ہوتا ہے۔ یہ نظام جس قدر مضبوط اور مؤثر ہوگا، فضائیہ اُسی قدر مضبوط اور فتح مند ہوگی۔

طیاروں میں نصب شدہ رے ڈار کی مدد سے ہوا بازوں کو رات کے اندھیرے میں بھی یہ پتا چل جاتا ہے کہ اس وقت وہ کس خطہ زمین پر سے پرواز کر رہے ہیں، وہاں کوئی آبادی ہے یا نہیں۔ یہ آبادی اگر دشمن کے علاقے میں ہو، تو ہوا باز وہاں بم گرا سکتے ہیں، لیکن شہری آبادی پر بم گرانا بہت بڑی بد اخلاقی اور سنگین جرم ہے۔ اگر کوئی ملک اس قسم کی حرکت کرے، تو ساری دنیا اُسے برا کہتی ہے۔

اس کے باوجود بعض طاقتیں اپنی بد اخلاقی کا ثبوت دیتے ہوئے یہ حرکت کرتی رہتی ہیں۔ اور اس سے اُن کا مقصد اپنے دشمن کو خوف زدہ اور ہراساں کرنا اور شہری آبادی کو جانی و مالی نقصان پہنچانا ہوتا ہے۔

رے ڈار ایک مفید اور اہم ایجاد ہے۔ یہ ایک ایسا آلہ ہے کہ جسے اگر صحیح طرح استعمال کیا جائے، تو یہ ملک کی خدمت اور حفاظت کا ذریعہ بن سکتا ہے، لیکن اگر کوئی ظالم طاقت اسے ظلم کی راہ میں استعمال کرے، تو یہ بے قصور لوگوں کی تباہی کا باعث بھی بن سکتا ہے اور یہ بات تو صرف رے ڈار ہی پر موقوف نہیں، سائنس کی بہت سی ایجادات کی یہی صورت ہے اور خود ہوائی جہاز بھی اس زمرے میں آتا ہے۔ جب ان ایجادات کا استعمال صحیح ہو، تو یہ رحمت بن جاتے ہیں اور جب انہیں غلط طریقے سے کام میں لایا جائے، تو یہی تباہی اور رحمت کا موجب بن جاتے ہیں۔ پس ہونا یہی چاہیے کہ دنیا کے سب ممالک رے ڈار جیسی مفید اور حیرت انگیز ایجاد سے اپنی آزادی کے تحفظ کا کام تو ضرور لیں، مگر اسے کسی کی تباہی و بربادی کا ذریعہ نہ بنائیں۔

مشق

۱۔ ان سوالوں کے جواب دیجیے :-

۱۔ رے ڈار کس کام آتا ہے ؟

ب۔ جب ہم کسی گنبد میں کھڑے ہو کر آواز دیتے ہیں، تو آواز واپس کیوں آ جاتی ہے ؟

ج۔ رے ڈار کہاں کہاں نصب کیے جاتے ہیں ؟

۲۔ ”بازگشت“ میں ”باز“ سابقہ ہے۔ اس سابقہ سے بننے والے کچھ اور الفاظ تحریر کیجیے۔

۳۔ ”نصب شدہ“ میں ”شدہ“ لاحقہ ہے۔ اس طرح کے چار اور الفاظ بنائیے۔

۴۔ ”فورا“ اور ”معا“ میں ”معا“ کا استعمال ہوا ہے۔ ایسے ہی چند اور الفاظ بتائیے۔

۵۔ ذیل کے الفاظ کو جملوں میں استعمال کیجیے :-

مؤثر - نظام - فضا - رحمت - رحمت - مضمر - تحفظ -

۶۔ اسمِ مضمر بھی اسمِ نکرہ کی ایک قسم ہے۔ جس اسم کے معنوں میں اس کی اصلی حالت کی

نسبت چھوٹا پن پایا جائے اُسے اسمِ مضمر کہتے ہیں۔ جیسے پیالہ سے پیالی، پہاڑ سے پہاڑی وغیرہ۔

۱۲۔ مولانا الطاف حسین حالی

جہاں رام ہوتا ہے بیٹھی زبان سے

نہیں لگتی کچھ اس میں محنت زیادہ

یاسر نے رسالے میں جب یہ شعر پڑھا، تو دوڑ کر اپنے آبا جان کے پاس پہنچا، اور پوچھنے لگا: ”ابو! یہ شعر کس کا ہے؟“ اُس کی عادت تھی کہ جب بھی اُسے کوئی شعر اچھا لگتا، تو شاعر کا نام ضرور پوچھتا۔

آبا نے رسالہ ہاتھ میں لے کر شعر پڑھتے ہوئے کہا: ”بیٹا! یہ شعر مولانا الطاف حسین حالی کا ہے۔ جانتے ہو، حالی کون تھے؟“

یاسر: ابو! ہمارے ماسٹر صاحب نے بتایا تھا کہ حالی ہمارے قومی شاعر تھے۔ آبا جان یہ سن کر بہت خوش ہوئے اور اُنھوں نے یاسر کو شاباش دی۔ اتنے میں یاسر کی بڑی بہن رُوحی بھی آ گئیں۔ ابو نے کہا: ”او بیٹی! تم بھی یہیں بیٹھ جاؤ۔ آج ہم تم سے حالی کی کچھ باتیں کریں گے۔ کیا تم اُن کا پورا نام جانتی ہو؟“ رُوحی: جی ابو! حالی کا پورا نام الطاف حسین حالی تھا۔ وہ پانی پت کے رہنے والے تھے۔

آبا جان: بالکل درست! حالی ۱۸۳۷ء میں پانی پت میں پیدا ہوئے۔ اُنھوں نے اپنی تعلیم کی ابتدا قرآن پاک سے کی، پھر عربی فارسی پڑھی۔

یاسر: کیا وہ انگریزی نہیں جانتے تھے؟

آبا جان: بیٹے! اُنھوں نے انگریزی کی باقاعدہ تعلیم حاصل نہیں کی تھی، لیکن اُنھوں نے بے شمار انگریزی کتابوں کے ترجموں کا مطالعہ کیا تھا اور انگریزی کے بہت سے الفاظ سے اچھی خاصی واقفیت حاصل کر لی تھی۔ اسی لیے اُن کی تحریروں میں بھی انگریزی کے کئی الفاظ نظر آتے ہیں۔

یاسر: حالی کے بچپن کے کچھ حالات بتائیے، ابو جی!

آبا جان: آیام طفولیت ہی سے حالیؔ کو طرح طرح کے مصائب سے دوچار ہونا پڑا۔ اسی لیے وہ دوسروں کی تکلیف سے فوری اثر قبول کرتے تھے۔ وہ دوسروں کے دکھ درد سے آشنا تھے۔

روحی: ابو! میں نے سنا ہے کہ ایک مرتبہ ایک صاحب مولانا سے ملنے کے لیے آئے۔ وہ ٹم ٹم پر سوار تھے اور زینے کے بالکل قریب ٹم ٹم سے اترنا چاہتے تھے، لیکن کوچوان نے گاڑی زینے سے دو چار قدم دور جا کر کھڑی کی۔ بس، اسی پر وہ صاحب آپے سے باہر ہو گئے اور اُس غریب کے کئی ہنٹر لگا دیے۔ مولانا اندر سے یہ سب کچھ دیکھ رہے تھے، تڑپ کر رہ گئے اور اُس شخص کے جانے کے بعد اُن کی یہ حالت ہو گئی کہ ادھر ادھر ٹھلتے جاتے تھے اور کہتے جاتے تھے: ”ظالم! تم نے کیا کیا؟“ یہاں تک کہ اُس روز کھانا بھی اچھی طرح نہ کھا سکے اور نہ آرام ہی کر پائے۔

آبا جان: ہاں بیٹا! یہ دُرست ہے۔ واقعی حالیؔ ایک مثالی شخصیت کے مالک تھے۔ اُن کی طبیعت میں مروت ایسی تھی کہ کسی سے انکار کرتے نہ بن پڑتی تھی۔ جیسے بھی ہوتا، لوگوں کی مدد ضرور کرتے۔ کبھی کسی کا دل نہ دکھاتے۔ وقت بے وقت لوگ چلے آتے، گھنٹوں بے معنی باتیں کرتے، مگر مولانا یہ سب کچھ صبر سے برداشت کر لیتے۔

یارسر: ابو! حالیؔ کی خاص عادات کے بارے میں ہمیں کچھ بتائیں۔

آبا جان: مولانا کی طبیعت میں قناعت اور انکسار اس حد تک تھا کہ اس کی مثال نہیں ملتی۔ آمدنی بہت تھوڑی تھی، لیکن اپنے پرانے سے سلوک کرنے سے کبھی دریغ نہ کرتے۔ دُنیاوی مال و دولت کی کبھی ہوس نہ کی۔ جب وہ عربک کالج میں تھے، تو انھیں ساٹھ روپے مشاہرہ ملتا تھا۔ اس کے بعد جب حیدرآباد دکن میں اُن کے وظیفے کا بندوبست ہوا، تو مولانا نے ساٹھ روپے ہی طلب کیے اور زیادہ کا لالچ نہ کیا، حالانکہ جس قدر چاہتے، وظیفہ مقرر کرا سکتے تھے۔

انکسار کا یہ عالم تھا کہ اپنی کتابوں کے سلسلے میں بھی اپنے لیے ”مصنف“ کا لفظ استعمال نہ کیا۔ ایک آدھ کتاب کے سوا کبھی کسی کتاب کی رجسٹری نہ کرائی۔ اسی لیے ان کی کتابیں جس کا جی چاہتا، چھاپ لیتا تھا۔ مولانا کی طرف سے کوئی پابندی نہ تھی۔ ”مسدس“ تو اتنا چھپا کہ شاید ہی کوئی کتاب اتنی چھپی ہو۔ کیا تم ”مسدس“ کے بارے میں کچھ جانتے ہو؟

روحی : بس اتنا کہ حالیؒ کی یہ مشہور نعت ان کی اسی کتاب ”مسدس“ ہی میں ہے۔

وہ نبیوں میں ”رحمت“ لقب پانے والا

مراویں غریبوں کی بر لائے والا

آبا جان : خوب یاد رکھا۔ حالیؒ کی یہ طویل نظم مسدس کی صورت میں ہے، اس لیے اسے ”مسدس حالی“ کہتے ہیں ورنہ اس کتاب کا اصل نام ”مد و جزر اسلام“ ہے۔ کیا ”مد و جزر“ کے معنی تمہیں معلوم ہیں؟

روحی : جی ہاں! ”مد و جزر“ سمندر کے اتار چڑھاؤ کو کہتے ہیں۔ آبا جان : اس نظم کا نام بھی اسی نسبت سے ”مد و جزر“ رکھا گیا ہے، کیونکہ اس میں انھوں نے مسلمانوں کے عروج و زوال کی داستان بیان کی ہے اور اس کو انھوں نے اسلام کا مد و جزر کہا ہے۔ بعض لوگ کہتے ہیں کہ حالیؒ کا مسدس مسلمان قوم کا مرثیہ ہے، لیکن یہ بات درست نہیں، کیونکہ حالیؒ اپنی قوم سے مایوس نہیں ہیں، بلکہ نوجوانوں سے مخاطب ہو کر کہتے ہیں۔

تمھی اپنی مشکل کو آساں کرو گے

تمھی درد کا اپنے درماں کرو گے

مولانا نے یہ نظم سرسید احمد خان کے کہنے پر لکھی۔ سرسید اس کے بارے میں کہا کرتے تھے کہ قیامت کے دن جب خدا مجھ سے پوچھے گا کہ دنیا سے ہمارے لیے کیا لائے ہو؟ تو کہ دوں گا۔

حالیؔ سے مُسدس لکھوا لایا ہوں -
 رُوحی : اَبُو! حالیؔ کا کوئی ایسا شعر لکھوا دیجیے، جس میں اُنھوں نے عام
 لوگوں کے بھلے کی کوئی بات کہی ہو -
 اَبَا جان : بہت خوب! بیٹی! اُن کے کلام میں بے شمار اشعار ایسے ہیں، جن
 میں نصیحت کی باتیں کہی گئی ہیں - اس وقت تم اُن کا یہ مشہور
 شعر لکھ لو -

جہاں میں حالیؔ کسی پہ اپنے سوا بھروسا نہ کیجیے گا
 یہ راز ہے اپنی زندگی کا، بس اس کا چرچا نہ کیجیے گا
 ویسے بیٹی رُوحی! کیا تمہیں خود بھی حالیؔ کے کچھ شعر یاد ہیں؟
 رُوحی : ہاں اَبُو! اُن کے چند اشعار مجھے یاد ہیں - یہ مصرع بھی تو اُنھی
 کی ایک نظم کا ہے نا؟

اے ماؤ، بہنو، بیٹیو! دُنیا کی عزت تم سے ہے!
 اَبَا جان : ہاں بیٹی! اُنھوں نے عورتوں کے متعلق بھی نظمیں لکھیں - چپ کی داؤ
 اور ”مناجات بیوہ“ اسی طرح کی نظمیں ہیں، جن میں اُنھوں نے
 عورتوں کی زندگی کا صحیح نقشہ کھینچا ہے - ان نظموں میں بڑی سادگی
 اور روانی پائی جاتی ہے - اُنھوں نے عام بول چال کی زبان میں پُر اثر
 باتیں کہی ہیں - مثلاً -

آنی جانی چیز ہیں خوشیاں
 چلتی پھرتی چھاؤں ہیں ارماں

رُوحی : یہ نظمیں تو میں ضرور پڑھوں گی اور ہاں اَبَا جان! حالیؔ لاہور بھی
 تو آئے تھے؟

اَبَا جان : ہاں، بیٹی! وہ ملازمت کے سلسلے میں لاہور آئے تھے - اُس زمانے
 میں مولانا محمد حسین آزادؔ نے یہاں ایک نئی طرز کا مشاعرہ شروع
 کیا تھا، جس میں ”طرحِ مصرع“ پر غزل لکھنے کے بجائے کسی
 موضوع پر نظم لکھنے کی دعوت دی جاتی - نیچرل یعنی فطری شاعری

کی ابتدا اُردو شاعری میں باقاعدہ طور پر یہیں سے ہوئی۔ حالیؔ بھی اس مشاعرے میں حصہ لیتے رہے۔ آپ کی ”برکھارت“، ”حُب وُلمن“ اور ”نشاط اُمید“ جیسی مشہور نظمیں اسی دور کی یادگار ہیں۔ پھر جب حالیؔ دوبارہ دہلی چلے گئے، تو اُن کی ملاقات سرسید احمد خان سے ہوئی اور وہ سید صاحب کے ساتھ قوم کو جگانے اور اُسے آگے بڑھانے کی کوشش میں لگ گئے اور یہ کوشش آخر دم تک جاری رہی۔

یابسر : حالیؔ کا نوجوانوں کے متعلق کیا رویہ تھا ؟
 آبا جان : ہاں بیٹا ! وہ جب کسی قابل نوجوان کو دیکھتے، تو بہت خوش ہوتے اور اُس کی بہت بندھاتے۔ اپنی نظم ”راہ ترقی“ میں کہتے ہیں ۷

نہال اس گلستاں میں جتنے بڑھے ہیں
 ہمیشہ وہ نیچے سے اوپر چڑھے ہیں
 جب کسی نوجوان کی اچھی تحریر نظر آتی، تو دل کھول کر داد دیتے۔
 وہ جانتے تھے کہ داد دینے سے کام کرنے والے کا دل کس قدر بڑھ جاتا ہے۔

یابسر : ابو ! حالیؔ نے صرف نظمیں ہی لکھی ہیں یا نثر میں بھی کچھ لکھا ہے ؟
 آبا جان : بہت کچھ۔ اور نظم کی طرح انھوں نے نثر میں بھی بہت سیدھی سادی زبان استعمال کی ہے۔ ایسی ہلکی پھلکی اور سادہ زبان جو علمی مضامین کے لیے بہت موزوں ہے۔ حالیؔ کی نثر کو اپنا کر ہم اصلاح معاشرہ کے لیے بہت کچھ کر سکتے ہیں۔

روحی : حالیؔ نے بعض مشہور ہستیوں کے حالات زندگی بھی لکھے ہیں نا ؟
 آبا جان : مولانا نے نثر میں شیخ سعدیؒ، مرزا غالبؒ اور سرسید احمد خان کے حالات زندگی لکھے ہیں۔ اس کے علاوہ انھوں نے اپنے دیوان کا دیباچہ لکھا ہے، جو اس قدر مشہور ہوا کہ بعد میں علیحدہ کتاب کی صورت میں بار بار چھپا اور ”مقدمہ شعر و شاعری“ نام پایا۔ اس

میں شعر و شاعری کے پرکھنے کے اصول بتائے گئے ہیں۔ یہ حالیؔ کا بہت بڑا کام تھا۔ انھوں نے مضامین بھی لکھے اور خطوط بھی۔ اب یہ کتابی صورت میں شائع ہو چکے ہیں۔ اُن کے خطوط میں بھی عجیب باتیں کم اور قوم کا ذکر زیادہ ہے۔

روحی: کیا حالیؔ کو حکومت کی طرف سے کوئی انعام بھی ملا تھا؟
آبا جان: انعام کا جو تصور تمہارے ذہن میں ہے، ویسا انعام تو نہیں، لیکن حکومت نے اُن کی قدر کی اور اُن کے علمی کارناموں سے متاثر ہو کر انھیں ”شمس العلماء“ کا خطاب دیا۔

یابسر: اس کے کیا معنی ہیں ابو؟
آبا جان: اس کے معنی ہیں ”علما کا آفتاب“ — یعنی ایسا عالم، جو اپنے علم کے نور سے دُنیاے علم کو منور کر دے۔ وہ اس خطاب کے واقعی مستحق تھے۔

روحی: آبا جان! مولانا حالیؔ کی کوئی اور صفت بیان کیجیے۔
آبا جان: مولانا اپنے ہمعصروں کی ہمیشہ تعریف کرتے اور کبھی کسی کی ذات کے خلاف کچھ نہ کہتے۔ حالانکہ اُن کے بعض ہمعصروں نے اُن کے کلام اور اُن کی تحریروں پر سخت ممکنہ چینی کی۔ بعض لوگوں نے ”مستدس حالیؔ“ کے جواب میں مستدس لکھ کر اُن کے مرتبے کو گھٹانے کی کوشش بھی کی، لیکن مولانا نے کبھی بُرا نہ مانا اور ان باتوں کو صبر و تحمل سے برداشت کیا۔ اُن کی قابلیت اور شرافت کا صلہ اللہ نے انھیں یہ دیا کہ اُن کا نام اور کلام اب تک زندہ ہے اور اُن کے خلاف لکھنے والوں کو آج کوئی جانتا بھی نہیں۔ ”مستدس حالیؔ“ کی حیثیت آج بھی وہی ہے، لیکن جوانی مستدس گنہامی کی موت مر چکے ہیں۔

مولانا بڑے رکھ رکھاؤ کے قابل تھے۔ کوئی کیسی ہی بدسلوکی کرتا، اُن کے رویے میں کبھی فرق نہ آتا۔ وہ سچائی اور خلوص کے

پیکر تھے۔ یہی وجہ ہے کہ نظم ہو یا نثر، اُن کی زبان محبت اور خلوص کی مظہر ہے۔ سچائی اور نیکی کی ترجمان ہے۔ اُن کی تحریر ہمیں جینا سکھاتی ہے۔
چنانچہ خود فرماتے ہیں۔

مُنیں گے نہ حالی کی کب تک صدا
یہی ایک دن کام کر جائے گی

مشق

- ۱۔ ان سوالوں کے جواب دیجیے :-
 - ا۔ حالیؒ نے انگریزی زبان سے کس طرح واقفیت حاصل کی ؟
 - ب۔ ”مد و جذر اسلام“ کے بارے میں آپ نے اس سبق میں کیا پڑھا ہے ؟
 - ج۔ حالیؒ نے جن مشہور شخصیتوں کی زندگی کے حالات لکھے ہیں، اُ کے نام بتائیے۔
 - د۔ حالیؒ کی چند مشہور نظموں کے نام بتائیے۔
 - ہ۔ ”شمس الغلا“ کا کیا مطلب ہے ؟
 - و۔ قومی شاعر کسے کہتے ہیں ؟
 - ز۔ طرح مصرع سے کیا مراد ہے ؟
- ۲۔ اس سبق میں حالیؒ کی جن خوبیوں کا ذکر آیا ہے، انہیں اختصار کے ساتھ بیان کیجیے۔
- ۳۔ مندرجہ ذیل کے معنی لکھیے :-

رام ہونا - آیام مفعولیت - رکھ رکھاؤ - مظہر - ترجمان -
- ۴۔ حالیؒ کے کوئی سے پانچ شعر اپنی کاپی میں لکھیے، جو اس سبق میں نہ آئے ہوں۔
- ۵۔ لفظ ”دینی“ پر غور کیجیے۔ یہ ”دین“ سے بنا ہے۔ اس کے معنی ہیں ”دین سے

تَعْلُق رکھنے والا۔ گویا یہ صفت ہے، جو کسی اسم کے ساتھ نسبت یا تعلق کے ذریعے سے بنی ہے۔ ایسی صفت کو ”صفتِ نسبتی“ کہتے ہیں۔ عام طور پر صفتِ نسبتی بنانے کے لیے اصل لفظ کے بعد میں یاے معروف (ی) کا اضافہ کرتے ہیں۔ مثلاً پاکستانی - آسمانی - لاہوری وغیرہ۔ آپ ایسے پانچ الفاظ تلاش کیجیے۔

۶۔ جس طرح ”انیم متصغر“ میں کسی اسم کی اصلی حالت کی چھوٹائی کے معنی پائے جاتے ہیں۔ اسی طرح اگر اصلی حالت کی نسبت بڑائی کے معنی پائے جائیں، تو ایسے اسم کو ”انیم مکبر“ کہتے ہیں۔ مثلاً بات سے بگنگر۔ گھڑی سے گھڑ۔ راہ سے شاہراہ۔ سوار سے شہسوار وغیرہ۔

۱۳۔ مُتَقَدَّس اَمَانَت

سختیاں جھیل کر جان پر کھیل کر، دین و دُنیا کی دولت ملی ہے ہمیں
ہم ہیں اسلاف کی عظمتوں کے ایسے، اک مُتَقَدَّس امانت ملی ہے ہمیں
سر بلندی کی نعمت ملی ہے ہمیں، یعنی اپنی حکومت ملی ہے ہمیں
ملک و ملت کے ہم سب وفادار ہیں

جس کی بابائے ملت نے رکھی بنا ہم اُسی قَضَرِ مِلّت کے معمار ہیں



اے شہیدوں کی رُوح! دُعا دو ہمیں، اور تم کو خراجِ وفا دیں گے ہم
نقطہ پاک کی آبرو کے لیے، آخری قطرہ نِحوں، بہا دیں گے ہم
اس مُتَقَدَّس امانت کا کوئی نہیں ہم سے بہتر، یہ دکھا دیں گے ہم
ہمتیں ہیں جواں، غزم بیدار ہیں

جس کی بابائے ملت نے رکھی بنا ہم اُسی قَضَرِ مِلّت کے معمار ہیں

مشق

- ۱۔ ”بابائے ملت“ سے کون مراد ہیں ؟
- ۲۔ ”اسلاف کی عظمت“ کا مطلب بتائیے ۔
- ۳۔ ”مقدس امانت“ کی تشریح کیجیے ۔
- ۴۔ ”خراج وفا“ کا کیا مفہوم ہے ؟
- ۵۔ اس نظم کا بنیادی خیال کیا ہے ؟
- ۶۔ اس نظم کو ژبانی یاد کیجیے اور ریل کر لائیے ۔
- ۷۔ اِشمِ نمرہ کی ایک قسم کا نام اِشمِ جمع ہے ۔ یہ وہ اِشم ہیں ، جو بظاہر واحد نظر آتے ہیں ، لیکن اصل میں جمع کے معنی دیتے ہیں ۔ مثلاً مجلس ، ہجوم ، جلسہ ، جماعت ، فوج ، قافلہ ، کارواں وغیرہ ۔

۱۲۔ قراردادِ مقاصد

کسی ملک کے نصبِ انعین کی مکمل وضاحت کے لیے دستور مرتب کیا جاتا ہے، جو اُس ملک کے تمام قوانین کی بنیاد قرار پاتا ہے۔ "اسلامی جمہوریہ پاکستان" کے دستور کا ابتدائیہ ایک قرارداد پر مشتمل ہے، جسے پاکستان کی پہلی دستور ساز اسمبلی نے ۱۹۴۹ء میں منظور کیا تھا۔ اسے "قراردادِ مقاصد" کہتے ہیں۔ اُس وقت تک پاکستان کا دستور مرتب نہیں ہوا تھا۔ اس قرارداد میں اُن تمام اصولوں کی طرف اشارہ کیا گیا ہے، جن پر نظریہ پاکستان کی بنیاد رکھی گئی تھی۔ اس قرارداد کی چند اہم باتیں درج ذیل ہیں :-

بِسْمِ اللّٰهِ الرَّحْمٰنِ الرَّحِیْمِ

(اللہ کے نام سے، جو بہت مہربان اور رحم کرنے والا ہے)

"اس کا اثنات کا حقیقی حاکم صرف اللہ تعالیٰ ہے اور اُس نے پاکستان کے باشندوں کی وساطت سے مملکتِ پاکستان کو جو اختیارات دیے ہیں، وہ ایک مقدّس امانت ہیں، جنہیں اُن کی مقررہ حدود کے اندر استعمال کیا جاتا ہے۔"

"آزاد و خود مختار مملکتِ پاکستان کے دستور میں اسلام کے اصولوں کے مطابق جمہوریت، آزادی، مساوات، رواداری اور معاشرتی انصاف کا پورا پورا خیال رکھا جائے گا۔ اور مسلمانوں کو اس قابل بنایا جائے گا کہ وہ اپنی زندگیوں کو قرآن و سنت کی روشنی میں، اسلامی تقاضوں کے مطابق ڈھال سکیں۔"

"دستور میں اس امر کی اجازت دی جائے گی کہ اقلیتیں اپنے مذاہب کی تعلیمات پر عمل کر سکیں اور اپنی روایات اور رسم و رواج کو ترقی

دے سکیں۔“

یہ قرارداد اُس وقت کے وزیرِ اعظم، شہید بکٹ، ریاقت علی خان نے دستوریہ کے اجلاس میں پیش کی تھی اور اس موقع پر اپنی تقریر میں اس قرارداد کے اہم نکات کی نہایت عمدہ وضاحت فرمائی تھی۔ آپ کی یہ تقریر بھی خاص اہمیت کی حامل ہے اور پاکستان کے نصب العین کو سمجھنے میں بڑی مدد دیتی ہے۔ آپ نے فرمایا:

”میں سمجھتا ہوں کہ حصولِ آزادی کے بعد آج کا دن اس ملک کی زندگی میں حد درجہ اہمیت کا حامل ہے، کیونکہ اب ہمیں اپنے بلند نصب العین کے مطابق اس ملک کو ڈھالنے کا موقع مل گیا ہے۔ پاکستان اس لیے بنایا گیا تھا کہ برصغیر کے مسلمان اپنی زندگیوں کو اسلامی تعلیمات کے مطابق ڈھالنے کے خواہش مند تھے اور دنیا کو عملی طور پر بتانا چاہتے تھے کہ آج نسلِ انسانی کو صرف خدا ترسی ہی مصائب سے بچا سکتی ہے۔ خدا ترسی سے مراد یہ ہے کہ تمام انسانی قوتوں کو ان اخلاقی معیاروں کے مطابق استعمال کیا جائے، جو عظیم پیغمبروں نے ہم تک پہنچائے ہیں۔ ہم پاکستانی مسلمان ہونے کی حیثیت سے یقین رکھتے ہیں کہ ہم اپنے ایمان اور عقیدے پر ثابت قدم رہ کر ہی عالمی بہبود میں مناسب حصہ لے سکتے ہیں، کیونکہ اقتدار ایک مقدس امانت ہے جو ہمیں انسانیت کی خدمت کے لیے خدا کی طرف سے عطا ہوا ہے۔“

”جب ہم اسلامی تصوف کے مطابق ”جمہوریت“ کا لفظ استعمال کرتے ہیں، تو یہ ہماری زندگی کے تمام پہلوؤں پر حاوی ہوتا ہے۔ اس کا تعلق ہمارے نظامِ حکومت سے بھی ہے اور معاشرتی زندگی سے بھی۔ اسلام کا ایک بہت بڑا احسان یہ بھی ہے کہ اُس نے تمام انسانوں کو حقیقی مساوات کا نظریہ دیا ہے۔ اسلام نسل، رنگ یا پیدائش کی بنیاد پر کسی برتری یا فوقیت کو تسلیم نہیں کرتا۔ رواداری کے اصول میں بھی مسلمان عظیم روایات کے حامل ہیں۔ کسی بھی نظامِ حکومت کے تحت اقلیتوں کو وہ آزادی

حاصل نہیں رہی، جو انھیں مسلمان ممالک میں میسر رہی ہے۔ اسلامی معاشرے میں کوئی اقلیت ماتحتی یا مجبوری کی زندگی نہیں گزارتی بلکہ اُس کا پورا احترام کیا جاتا ہے اور اُسے اپنے نظریات اور روایات کی نشوونما کے مواقع مہیا کیے جاتے ہیں۔ اسلامی معاشرے میں معاشرتی انصاف نہ بطور خیرات ہے اور نہ اس کے حصول میں امتیازات کو کوئی دخل ہے۔ اسلامی معاشرتی انصاف کی بنیاد ان قوانین پر ہے، جو ہر انسان کو ایسی زندگی کی ضمانت بھی دیتے ہیں، جو مکمل طور پر آزاد ہے اور احتیاج سے خالی ہے۔

”قرارداد میں یہ کہا گیا ہے کہ ”مسلمانوں کو قرآن و سنت کی روشنی میں اسلامی تعلیمات کے مطابق زندگی گزارنے کے قابل بنایا جائے گا۔“ حضرت قائد اعظم اور دوسرے رہنماؤں نے ہمیشہ اس بات کا اعلان کیا کہ پاکستان کے لیے مسلمانوں کا مطالبہ اس حقیقت پر مبنی ہے کہ مسلمانوں کا اپنا ایک ضابطہ اخلاق اور طریق زندگی ہے۔ اسلام معاشرتی طرز عمل کے لیے واضح ہدایات مرتب کرتا ہے اور روزمرہ زندگی میں پیش آنے والے مسائل کے متعلق معاشرے کی رہنمائی کرتا ہے۔“

”مسلمانوں کی ہمیشہ یہ خواہش رہی ہے کہ وہ ایک ایسا نظام حکومت قائم کریں، جس سے عملی طور پر دنیا کو دکھایا جاسکے کہ اسلام دنیا میں محض ایک ترقی پسند قوت ہی نہیں، بلکہ وہ آج بہت سے امراض کا علاج بھی ہے، جن میں حیاتِ انسانی مبتلا ہو چکی ہے۔“

”ہمارا پیٹھنتہ ایمان ہے کہ اس قرارداد کے اصولوں کے مطابق جو دستور مرتب ہوگا، اُس کی مدد سے ہم پاکستان کو ترقی کی شاہراہ پر گامزن کر سکیں گے۔ وہ دن زیادہ دور نہیں، جب پاکستان ایک ایسی مملکت بن جائے گا جس پر اُس کے تمام باشندے بلا لحاظ مذہب و ملت فخر کر سکیں گے۔ ہمارے عوام میں بے حد صلاحیتیں ہیں اور انھوں نے بے مثال قربانیوں اور احساسِ نظم و ضبط کی بدولت دنیا بھر سے خراج تحسین حاصل کیا ہے۔ یہ قوم انسانیت کی بہبود و ترقی میں مثبت کردار ادا کرنے کے لیے مقرر

ہو چکی ہے۔ یہ لازم ہے کہ اس کے جذبہٴ ایثار کو زندہ رکھا جائے اور وہ اپنے مقدس نصب العین پر پختگی سے قائم رہے۔ اس قوم کی تاریخ عظیم روایات سے پُر ہے۔ ماضی میں بھی اس نے زندگی کے ہر شعبے میں کامیابی سے حصہ لیا ہے۔ اس قوم کی شاعری اور فن تعمیر نے سب سے داد وصول کی ہے اور مجھے یقین ہے کہ اب یہ قوم پہلے سے بھی زیادہ ترقی کرے گی۔“

”ایسے مواقع ہر روز نہیں ملتے۔ جب مصائب کے روندے ہوئے لوگوں کو عظیم مستقبل کا خیر مقدم کرنے کا حوصلہ عطا ہوتا ہے۔ روشنی کی یہی وہ ہلکی سی کرن ہے جو روزِ روشن کی آب و تاب کی خبر دیتی ہے اور آج اس قرارداد کی شکل میں ہم اُس روشنی کو ”خوش آمدید“ کہتے ہیں۔“

مشق

- ۱۔ ان سوالوں کے جواب دیجیے :-
 - ا۔ پاکستان کس مقصد کے لیے بنایا گیا تھا ؟
 - ب۔ ”دستور“ سے کیا مراد ہے ؟
 - ج۔ پاکستان کے دستور کے ابتدائیے میں کون سی خاص باتیں ہیں ؟
- ۲۔ ”قرارداد مقاصد“ کا خلاصہ اپنے لفظوں میں بیان کیجیے ۔
- ۳۔ ان الفاظ کے معنی بتائیے :-

نصب العین - ابتدائیہ - وساطت - نکات - بہبود - حاوی - فوقیت -
ضابطہ اخلاق - طرز عمل - معاشرتی صلاحیتیں - خراج تحسین - جذبہٴ
ایثار -
- ۴۔ درج ذیل الفاظ کو جملوں میں استعمال کیجیے :-

اقتدار - مصائب - ضمانت - رواداری - نصب العین -

۵۔ ان الفاظ کا مفہوم پوری طرح واضح کریں :-

جمہوریت - معاشرتی انصاف - رواداری - اقلیت -

۶۔ ان الفاظ کے واحد لکھیے :-

قوانین - حدود - اقلیتیں - مذاہب -

۷۔ مندرجہ ذیل میں سے مذکور و مؤثر الگ الگ لکھیں :-

نصب العین - جمہوریت - بہبود - امانت - رواداری - روایات - فرض
احترام - نشوونما - عمل -

۸۔ ”حامد کی کتاب“، ”خالد کا گھر“، ”اشرف کا باغ“۔ ان مثالوں پر غور کریں، تو

حامد، کتاب، خالد، گھر، باغ وغیرہ سب اِشتم ہیں، لیکن ان کا ایک
دوسرے سے تعلق قائم کرنے کے لیے ”کا“ اور ”کی“ وغیرہ استعمال کیا جا
ئے۔ جیسے کتاب کا تعلق حامد سے۔ قواعد میں ایسے مرکبات کو ”مرکب اضافی“
کہتے ہیں۔ جو حروف مثلاً کا، کے، کی باہمی تعلق کے اظہار کے لیے استعمال
ہوتے ہیں، انہیں ”حروفِ اضافت“ کہا جاتا ہے۔ فارسی میں ان حروف کی جگہ
علامتِ اضافت یعنی ”زیر“ استعمال ہوتی ہے۔ مثلاً کتاب حامد کا مطلب بھی حامد
کی کتاب ہی ہے۔ اردو میں بھی ایسے مرکب مستعمل ہیں۔ مثلاً مغل موسیقی
انداز تحریر وغیرہ۔

۱۵۔ سرسید کے عادات و خصائل

سرسید احمد خان کا شمار ہمارے عظیم رہنماؤں میں ہوتا ہے۔ انھوں نے ایک ایسے دور میں جنم لیا، جب مسلمانوں کا آفتاب اقبال غروب ہو چکا تھا اور عنانِ حکومت مسلمانوں کے ہاتھ سے چھن کر انگریزوں کے ہاتھ میں چلی گئی تھی۔ مسلمانوں پر مایوسی کے بادل چھائے ہوئے تھے۔ انگریز مسلمانوں سے حد درجہ بدگمان ہو چکے تھے اور ہندو اُن کی نظرِ انتہات کا مرکز بنے ہوئے تھے۔ تعلیمی اعتبار سے بھی مسلمان بے حد پسماندہ تھے۔

سید صاحب نے یہ جان لیا تھا کہ مسلمانوں کی پستی کی بڑی وجہ اُن کی جدید علوم سے دوری ہے۔ چنانچہ انھوں نے ایک ایسی ملک گیر علمی تحریک چلائی، جس سے برصغیر کے مسلمانوں کو خوابِ غفلت سے بیدار کرنے میں بڑی مدد ملی۔ مسلم یونیورسٹی، علی گڑھ، کا قیام اسی تحریک کا منظر تھا۔

آپ کو قدرت نے دل درد آشنا اور نگاہِ بینا عطا کی تھی۔ اُن کی بصیرت کا اس سے بڑا ثبوت اور کیا ہو سکتا ہے کہ انھوں نے قیامِ پاکستان سے قریباً ایک سو سال پہلے یہ بھانپ لیا تھا کہ ہندوؤں اور مسلمانوں کا بطور ایک قوم کے ساتھ ساتھ چلنا اور آپس میں مل جل کر رہنا محال ہے۔ سید صاحب نے بنارس کے انگریز کمشنر سے گفتگو کرتے ہوئے ایک مرتبہ فرمایا تھا :-

”اب مجھ کو یقین ہو گیا ہے کہ یہ دونوں قومیں کسی کام میں دل سے شریک نہ ہو سکیں گی۔ ابھی تو بہت کم ہے۔ آگے آگے اس سے زیادہ مخالفت اور عناد ان لوگوں کے سبب، جو تعلیم یافتہ کہلاتے ہیں، بڑھتا نظر آتا ہے۔ جو زندہ رہے گا، وہ دیکھے گا۔“

سرسید مرحوم ہماری قوم کے عظیم محسن اور مربی تھے، اور زندہ قومیں کبھی اپنے محسنوں کو مہلایا نہیں کرتیں، بلکہ اُن کی زندگیوں سے سبق سیکھتی اور یہ

معلوم کرنے کی کوشش کرتی ہیں کہ اُن کے رہنماؤں کے اخلاق، عادات و اطوار اور طرزِ زندگی میں کون سی ایسی خوبیاں تھیں، جن کے سبب وہ اس قدر عظیم انسان بنے۔

مولانا الطاف حسین حالی نے جو سرسید کے دوست اور مداح تھے، اسی نصب العین کو سامنے رکھتے ہوئے سید صاحب کے حالاتِ زندگی اور سیرت پر ایک جامع کتاب ”حیاتِ جاوید“ کے نام سے لکھی، جس میں سید صاحب کی شخصیت پوری آب و تاب کے ساتھ جلوہ گر ہے۔ اس کتاب میں اُنہوں نے اُن کے عادات و خصائل پر روشنی ڈالی ہے۔ ان میں سے بعض خوبیوں کا ذکر مولانا حالیؒ نے ان الفاظ میں کیا ہے:-

راست بازی

اولاً راست بازی اور وہ تمام اوصاف جو ایک راستباز آدمی میں ہونے ضروری ہیں، جیسے صدق، مودت، حمیت، دلیری اور آزادی وغیرہ، اس شخص کی خصوصیات میں سے تھے۔ اُس نے محض اپنی راستبازی کی بدولت ایک عالم کو اپنا مخالف بنایا، مگر جس بات کو سچ جانا اس کے کہنے میں کبھی تاثر نہیں کیا۔ جس بات پر دل سے یقین کر لیا، اُسی کے موافق کہا اور ویسا ہی کیا۔ جس بات میں ملک یا قوم کی بھلائی سمجھی، اُس کے کہنے اور کرنے میں کسی کی مخالفت کی کچھ پروا نہیں کی۔

سرسید نے اگر سچ پوچھیے، تو اپنی آزادانہ تحریروں سے اردو لٹریچر میں سچائی اور آزادی کی بنیاد ڈالی۔ اُنہوں نے لوگوں کو مجبور کیا کہ سچ بات کے کہنے میں کسی کی طعن و ملامت سے نہ ڈریں۔ اُنہوں نے ”تہذیبِ الاخلاق“ میں مضمون لکھنے کی یہ شرط قرار دی کہ جو لوگ ٹپٹی کی اوجھل شکار کھیلنا اور اپنا نام پبلک میں ظاہر کرنا نہیں چاہتے، اُن کا کوئی مضمون اس میں درج نہ ہوگا۔ چنانچہ رفتہ رفتہ لوگوں کی جھجک نکلتی شروع ہوئی۔ یہاں تک کہ ہر شخص اپنے نام سے کھلم کھلا اپنے خیالات ظاہر کرنے لگا۔

محبت و صداقت

دوسرے محبت و اُلفت کا مادہ اُن میں معمولی آدمیوں سے بہت زیادہ تھا اور اسی لیے اُن کے تمام تعلقات میں محبت کا ظہور بدرجہ غایت پایا جاتا ہے۔ سرسید کو ہمیشہ اپنے کنبے کے ساتھ حد سے زیادہ لگاؤ رہا ہے۔ بھائی کی موت کا صدمہ اُن کو بیس برس نہیں بھولا۔ بھائی کے مرنے کے بعد انھوں نے صغیر بن بھتیجے کو اس طرح پرورش کیا، جیسے مائیں اپنے بچوں کی پرورش کرتی ہیں۔

جب سید صاحب کی بی بی کا انتقال ہوا، اُس وقت ان کی عمر کچھ اوپر چالیس برس کی تھی اور تین صغیر بن بچے، جن کی پرورش اور رکھ رکھاؤ اکیلے باپ سے ہونا سخت دشوار تھا، موجود تھے۔ ہر چند دوستوں نے سمجھایا کہ دوسری شادی کر لو تاکہ اپنی زندگی بھی آسائش سے گزرے اور بچوں کی پرورش میں بھی آسانی ہو، مگر محبت اور وفاداری نے ہرگز اس کی اجازت نہ دی۔

اپنی والدہ کے ساتھ جیسی اُن کو دل بستگی تھی، ایسی بہت کم سُنی گئی ہے اور جیسی کہ وہ جوانی میں ماں کی اطاعت کرتے تھے اور اُن کے غصے اور خفگی کو برداشت کرتے تھے، اس طرح بچے بھی اپنے ماں باپ کا کہنا نہیں مانتے۔

دوستوں کے ساتھ برتاؤ

جو برتاؤ اُن کا اپنے دوستوں کے ساتھ تھا، وہ اس زمانے کے دوستوں سے بالکل نرالا تھا۔ ان کو شاید کبھی ایسی خوشی ہوتی ہو، جیسی انھیں اپنے مخلص دوستوں سے مل کر ہوتی تھی۔ وہ فی الواقع دوستوں کو زندگی کا ایک عنصر سمجھتے تھے۔ وہ اپنا دشمن تو شاید ہی کسی کو سمجھتے ہوں، مگر جن کو وہ اپنا دوست جانتے تھے، وہ بھی تعداد میں کچھ کم نہ تھے۔ سید کا گھر اُن کا ہوٹل یا سرانے تھا اور اُن کا دل سید کی مٹھی میں تھا۔ وہ جب اور جس قدر چاہتے، اُن کے نام، بغیر پوچھے، پختہ لکھ دیتے تھے۔

فراخ حوصلگی

سیرچشمی اور فراخ حوصلگی بھی اُن کے خاص اوصاف میں سے تھی۔ اُنھوں نے اپنی کمائی سے نہ کبھی مال جمع کرنے کا ارادہ کیا اور نہ اولاد کے لیے کوئی جائیداد خریدی، بلکہ جو کچھ کمایا، اُس کو یا تو اپنی ضروری آسائش اور سچی عزت اور نیک نامی کے ذرائع میں صرف کیا یا کنبے کی خبرگیری، مستحقوں کی امداد، اولاد کی تعلیم، ملک اور قوم کی بھلائی اور مذہب کی حمایت میں اٹھایا۔ وہ اپنے کھانے پینے کے اخراجات میں تنگی کر سکتے تھے اور کرتے تھے، مگر اپنے شوق کے کاموں میں اُنھوں نے کبھی مضائقہ نہیں کیا۔ جس کتاب کی اُن کو تلاش ہوئی، وہ اگر بیس گنا قیمت پر بھی ملی، تو اُس کو لیے بغیر نہیں چھوڑا۔ ساری عمر تصنیف و تالیف میں گزری، مگر کبھی حق تصنیف سے کچھ فائدہ نہیں اٹھایا۔ اُن کی کتابیں اور مضامین، جس کا جی چاہتا تھا، چھاپ لیتا تھا۔ اُنھوں نے کبھی کسی سے تعرض نہیں کیا۔

مہمان داری

دوستوں اور مہمانوں سے اُن کا دسترخوان بہت کم خالی ہوتا تھا۔ جس دن کوئی مہمان نہ ہوتا، وہ کھانا کھاتے وقت بَشاش نہیں معلوم ہوتے تھے اور جس دن زیادہ مہمان ہوتے، اُس دن اُن کے گھر گویا عید ہوتی۔ رات کے کھانے پر اُن کے ہاں اکثر پُر لطف صحبت ہوتی تھی۔ مذہبی، علمی، تاریخی اور سوشل ہر قسم کے مسائل پر گفتگو ہوتی تھی، اور اس کے ساتھ ہنسی اور چہل کی باتیں بھی ہوتی رہتی تھیں۔

مُطالعہ

مُطالعے کی عادت ابتدا سے اُن کی رفیق رہی۔ جس زمانے میں وہ فقیہ سیکری میں مُنصف تھے، اُس وقت مولانا نور الحسن مرحوم، آگرہ میں مُنصف

تھے۔ سرسید کی اُن سے نہایت گہری دوستی تھی۔ مطالعے کے وقت کتاب کے مشکل مقامات جو سمجھ میں نہ آتے تھے۔ اُن کے سمجھنے کے لیے ہر اتوار کو وہ گھوڑے پر سوار ہو کر فچیور سے آگرہ میں مولانا کے پاس آتے تھے۔ کئی برس تک بلا ناغہ اُن کا یہی دستور رہا۔

محنت و جفاکشی

محنت و جفاکشی کی قابلیت بھی سرسید کے خاص اوصاف میں سے تھی۔ اُن کی غیر معمولی ذہانت بھی اُن کے دائمی غور و فکر اور دماغی محنت کا نتیجہ تھی، کیونکہ بچپن میں، جیسا کہ خود سرسید کے بیان سے معلوم ہوا ہے، وہ باعتبار ذہانت و تجرد اپنے ہم چشموں میں کچھ امتیاز نہ رکھتے تھے، مگر چونکہ اُنھوں نے اپنے تمام قومی سے، جو خدا تعالیٰ نے اُن کے نفس میں ودیعت کیے تھے، پورا پورا کام لیا تھا، اس لیے اُن کے ذہن اور حافظہ اور عقل سب کو جلا ہو گئی تھی۔

سرسید کے تمام قوائے عقلیہ کی جلا کرنے والی اور اُن کو ترقی کے اعلیٰ درجے پر پہنچانے والی اُن کی دائمی محنت یا اُن کا مستقل غور و فکر اور استقلال تھا۔ وہ ہمیشہ صبح کے تقریباً چار بجے سے شام کے آٹھ بجے تک برابر جاگتے اور مختلف کاموں میں مصروف رہتے تھے۔ دوپہر کو سخت بیماری کے سوا کبھی پلنگ پر جا کر نہ لیٹتے تھے۔ اگر کبھی رات کو نیند نہ آتی اور دن کو نیند کا غلبہ زیادہ ہو جاتا، تو بھی وہ اپنی نشست گاہ سے نہیں اٹھتے تھے۔ جو ایسا ہی نیند کا شمار ہوا، تو وہیں کرسی یا تکیے کے سہارے ذرا کمر سیدھی کر لیتے تھے۔ اگر اس میں کبھی آنکھ لگ گئی، تو ذرا سی آہٹ سے فوراً کھل جاتی اور وہ پھر اپنے کام میں لگ جاتے تھے۔

مشق

- ۱۔ مَندرجہ ذیل سوالوں کے جواب دیجیے :-
 - ا۔ جب سرسید نے جنم لیا ، تو اُس وقت برصغیر کن حالات سے دوچار تھا؟
 - ب۔ سرسید کے خیال میں مسلمانوں کی پستی کی سب سے بڑی وجہ کیا تھی؟
 - ج۔ سید صاحب کی زندگی کا سب سے بڑا مقصد کیا تھا؟
 - د۔ حالیؒ نے سید صاحب پر جو کتاب لکھی ، اُس کا نام بتائیے ۔
- ۲۔ سرسید کی سیرت کے جن پہلوؤں کا ذکر اس سبق میں آیا ہے ، انہیں اختصار سے لکھیے ۔ مثلاً رانتبازی ، مہمان داری وغیرہ ۔
- ۳۔ مَندرجہ ذیل کے معنی بتائیے :-

آفتاب اقبال - عنان حکومت - نظر انتفات - خواب غفلت -
- ۴۔ ”ملک گیر“ - ”ہمہ گیر“ میں ”گیر“ لاحقہ ہے ۔ اس لاحقے سے دو لفظ اور بنائیے ۔
- ۵۔ سرسید کی جس پیشگوئی کا ذکر اس سبق میں آیا ہے ، وہ کہاں تک صحیح ثابت ہوئی؟
- ۶۔ کوئی ایسا واقعہ بیان کریں جس سے سرسید کی عادت مطالعہ پر روشنی پڑتی ہو ۔
- ۷۔ اس سبق میں سے مرکب توصیفی اور مرکب عطفی کی پانچ پانچ مثالیں تلاش کیجیے ۔
- ۸۔ مَندرجہ ذیل الفاظ کے متضاد لکھیے :-

غروب - زوال - جدید - ترقی - آسان - آزادی -
- ۹۔ ”اسم جنس“ کی پانچ مثالیں اپنی کاپی میں لکھیے ۔

۱۶۔ شرافتِ حقیقی

میں پوچھتا نہیں ہرگز تمہارا نام ہے کیا
 نہ یہ کہ نام بزرگوں کا اور مقام ہے کیا
 نہ خانوادے سے مطلب نہ خانماں سے غرض
 یہاں تو نام سے کچھ ہے نہ ہے نشان سے غرض
 تمہارے کام گر اچھے تو نام اچھے ہیں
 گھرانے اچھے، گھر اچھے، تمام اچھے ہیں

جہاں کی دولت و حشمت کا یاں خیال نہیں
 امیر ہو کہ فقیر، اس سے کچھ سوال نہیں
 کوئی اگر ہے تو نگر، تو اپنے گھر بیٹھے
 بزرگ، صاحب زر ہے، تو لے کے زر بیٹھے
 یہاں تو مایہ ہمت میں جو زیادہ ہے
 بزرگ امیر ہیں اور خود امیر زادہ ہے

میں پوچھتا نہیں، تاجر کہاں سے ہے آیا
 گماشتہ ہے کہ رکھتا ہے گھر کا سرمایہ
 میں چاہتا نہیں، اڑناں یہ شے دلا دو مجھے
 خدا کے واسطے، اتنا کوئی بتا دو مجھے
 متاعِ حسن و دیانت دکان میں ہے کہ نہیں
 وفا کی جنس بھی اس کارواں میں ہے کہ نہیں

مجھے غرض نہیں کالج میں تم پڑھے کہ نہیں
 جماعتوں کے مدارج پہ، تم چڑھے کہ نہیں
 کتابیں پڑھ کے جو رکیں حفظ بر زبان تو کیا
 اور ان میں پاس ہوئے دے کے امتحان تو کیا
 تمہارے خُلق پہ بھی کچھ اثر ہوا کہ نہیں
 زبان سے کہنے کی دل تک گئی صدا کہ نہیں
 جو کچھ کہ منہ سے کہو، اُس کا لو اثر دل میں
 کہ ہے کتابوں میں جو کچھ کرے وہ گھر دل میں
 زبان و دل ہیں بہم جب کہ ایک ہو جاتے
 تو آدمی بھی ہیں بالقطع نیک ہو جاتے
 وگرنہ پڑھنے کو سب خاص و عام پڑھتے ہیں
 ہزاروں طوطے ہیں، کلمہ کلام پڑھتے ہیں

(محمد حسین آزاد)

مشق

- ۱۔ ان سوالوں کے جواب دیجیے :-
 ا۔ شرافتِ حقیقی سے شاعر کی کیا مراد ہے ؟
 ب۔ انسان کا نام کن چیزوں سے بلند ہوتا ہے ؟
 ج۔ زبان و دل کس طرح ایک ہوتے ہیں ؟
- ۲۔ اس نظم کے مرکزی خیال کو ایک پیرے میں بیان کیجیے ۔
- ۳۔ خانوادے ۔ خاندان ۔ صاحبِ زر ۔ مایہِ بہت اور خُلق کے معنی لکھیے ۔
- ۴۔ ”تمام“ اور ”نام“ ہم قافیہ الفاظ ہیں ۔ آپ ”عام“ ”تاج“ ”اثر“ کے ہم قافیہ تین تین الفاظ لکھیے ۔

۱۷۔ کلیم اور ظاہر دار بیگ

کلیم دہلی کے ایک رئیس نصوح کا بیٹا تھا۔ گھر کے لاڈ پیار اور بُرے دوستوں کی صحبت نے اُس کی عادتیں بگاڑ دی تھیں۔ اُسے شعر و شاعری کا شوق تھا اور کھیل تماشوں کی لگن! چُونکہ گھر میں مال و دولت کی کمی نہ تھی، اس لیے بہت سے خود غرض اُس کے دوست بن گئے تھے۔ ان دوستوں کی بے جا خوشامد اور اُن کے مُنہ سے اپنی تعریف سُن سُن کر کلیم میں خود پسندی اور خود ستائی کے عُیوب راسخ ہو چکے تھے۔

نصوح چاہتا تھا کہ وہ اپنی اولاد کی تربیت دینی احکام کے مطابق کرے، لیکن کلیم اپنی عادتیں چھوڑنے پر تیار نہ تھا، اسی لیے وہ باپ کے پاس جانے سے بھی کتراتا تھا۔ ایک دن نصوح نے کلیم کو اپنے پاس بلا بھیجا، لیکن کلیم نے حکم کی کوئی پروا نہ کی۔ جب ماں نے زیادہ اصرار کیا، تو وہ سب سے اُنکھ بچا، بے پوچھے، بے کہے گھر سے نکل کھڑا ہوا اور سیدھا اپنے ایک دوست مرزا ظاہر دار بیگ کے گھر کو ہو گیا۔

مرزا ظاہر دار بیگ ایک غریب آدمی تھا، لیکن اپنے آپ کو ایک امیر شخص (جمعدار صاحب) کا وارث بتاتا تھا اور ہر وقت امیر زادوں کی طرح عمدہ لباس پہنے بنا ٹھننا رہتا تھا۔ کلیم کے ساتھ اُس کی گہری دوستی تھی۔ اُس نے کلیم کو بتا رکھا تھا کہ وہ بہت امیر ہے اور اُس کے بہت سے مکانات اور دیوانخانے وغیرہ ہیں۔ کلیم گھر سے نکلا، تو سیدھا مرزا کے ہاں پہنچا۔ اُس کے بعد جو کچھ ہوا، وہ اس کہانی کے مُصنّف مولوی نذیر احمد کی زبانی سنئے :-

”ہرچند ابھی کچھ ایسی بہت رات نہیں گئی تھی، مگر مرزا جیسے نکمے، بے فکرے کبھی کے لمبی تان کے سوچکے تھے۔ کلیم نے دروازے پر دستک دی، تو جواب نہاد۔ بار بار کے پکارنے اور کُنڈی کھڑکھڑانے سے دو کونڈیاں چراغ

لیے ہوئے انڈر سے نکلیں۔ اُن میں سے ایک نے پوچھا—”کون صاحب
ہیں اور اتنی رات گئے کیا کام ہے؟“
کلیم: جاؤ، مرزا کو بھیج دو۔

لوئڈی: کون مرزا؟

کلیم: مرزا ظاہر دار بیگ، جن کا مکان ہے۔

لوئڈی: یہاں کوئی ظاہر دار بیگ نہیں ہے۔

اتنا کہ کمر قریب تھا کہ لوئڈی پھر کواڑ بند کر لے کہ کلیم نے کہا
”کیوں جی! کیا یہ جمعدار صاحب کی محل سہا نہیں ہے؟“
لوئڈی: ہے کیوں نہیں؟

کلیم: پھر تم نے یہ کیا کہا کہ یہاں کوئی ظاہر دار بیگ نہیں ہے۔ ظاہر دار

بیگ جمعدار صاحب کے وارث اور جانشین نہیں ہیں؟

لوئڈی: جمعدار کے وارثوں کو خدا سلامت رکھے، مرزا ظاہر دار بیگ جمعدار کا وارث

بننے والا کون ہوتا ہے؟

دوسری لوئڈی: اری کم سخت! یہ کہیں مرزا بانکے کے بیٹے کو نہ پوچھتے ہوں،

وہ ہر جگہ اپنے تئیں جمعدار کا بیٹا بتایا کرتا ہے۔ (کلیم سے مخاطب ہو

کر) کیوں جی! وہی ظاہر دار بیگ، جن کی زنگت زرد زرد ہے۔ آنکھیں

کربھی، چھوٹا قد، ڈبلا ڈیل، اپنے تئیں بہت بنائے سنوارے رہا کرتے

ہیں؟

کلیم: ہاں، وہی ظاہر دار بیگ۔

لوئڈی: تو میاں! اس مکان کے پچھواڑے اُپلوں کے ٹال کے برابر ایک

چھوٹا سا کچا مکان ہے۔ وہ اُس میں رہتے ہیں۔

کلیم نے وہاں جا کر آواز دی، تو کچھ دیر بعد مرزا صاحب ننگ دھڑنگ

جانگیا پہنے ہوئے باہر تشریف لائے اور کلیم کو دیکھ کر شرمائے اور بولے کہ ”آہا!

آپ نہیں! میں سمجھا، کوئی اور صاحب ہیں۔ بندے کو کپڑا پہن کر سونے کی

عادت نہیں۔ ذرا کپڑے پہن آؤں تو آپ کے ہمرکاب چلوں۔“

کلیم : چلیے گا کہاں؟ میں تو آپ کے پاس آیا تھا۔
 مرزا : پھر اگر کچھ دیر تشریف رکھنا منظور ہو، تو میں اندر پردہ کرا دوں !
 کلیم : میں آج شب کو آپ ہی کے ہاں رہنے کی نیت سے آیا ہوں۔
 مرزا : بسم اللہ ! تو چلیے، اسی مسجد میں تشریف رکھیے۔ بڑی فضا کی جگہ ہے۔ میں ابھی آیا۔

کلیم نے جو مسجد میں آکر دیکھا، تو معلوم ہوا کہ نہایت پُرانی، چھوٹی سی مسجد ہے۔ وہ بھی مسجدِ ضرار کی طرح ویران، وحشت ناک، نہ کوئی حافظہ نہ تلا اور نہ طالب علم نہ مسافر۔ ہزار ہا چمگادڑیں اُس میں رہتی ہیں کہ اُن کی تسبیح بے ہنگام سے کان کے پردے پھٹے جاتے ہیں۔ فرش پر اس قدر بیٹ پڑی ہے کہ بجائے خود کھڑے کھجے کا فرش بن گیا ہے۔ مرزا کے انتظار میں کلیم کو چار و ناچار اسی مسجد میں بیٹھنا پڑا۔ مرزا آئے بھی، تو اتنی دیر کے بعد کہ کلیم مایوس ہو چکا تھا۔ قبل اس کے کہ کلیم شکایت کرے، مرزا صاحب فرمانے لگے کہ ”بندے کے گھر میں کئی دن سے طبیعت علیل ہے اور اختلاجِ قلب کا روگ ہے۔ اب جو میں آپ کے پاس سے گیا، تو اُن کو غشی میں پایا۔ اس وجہ سے دیر ہوئی۔ پہلے تو یہ فرمائیے کہ اس وقت بندہ نوازی فرمانے کی وجہ کیا ہے؟“ کلیم نے تمام ماجرا کہ سنایا۔

مرزا : پھر اب کیا ارادہ ہے؟
 کلیم : سوائے اس کے کہ اب گھر لوٹ کر جانے کا ارادہ تو نہیں ہے اور جو آپ کی صلاح ہو۔

مرزا : خیر، نیتِ شبِ حرام، صبح تو ہو، آپ بے تکلف استراحت فرمائیے۔ میں جا کر پچھونا وغیرہ بھیجے دیتا ہوں اور مجھ کو مریضہ کی تیمارداری کے لیے اجازت دیجیے۔

۱۔ ایک مسجد کا نام، جو مدینہ میں منافقوں نے بنوائی تھی اور جو وہاں بیٹھ کر آنحضرت، صَلَّی اللہُ عَلَیْہِ وَاٰلِہٖ وَسَلَّم، کے خلاف سازشیں کیا کرتے تھے۔

کلیم : یہ کیا ماجرا ہے ؟ تم تو کہا کرتے تھے کہ ہمارے ہاں دوہری مجلسیں، متعدد دیوان خانے، کئی پائیں باغ ہیں۔ حوض اور حمام اور کھڑے اور گنج اور دکانیں اور سرائیں ہیں۔ میں تو جانتا ہوں کہ عمارت قسم کی کوئی چیز ایسی نہ ہوگی جس کو تم نے اپنی ملک نہ بتایا ہو، یا یہ حال ہے کہ ایک مشفق کے واسطے ایک شب کے لیے تم کو کوئی جگہ میسر نہیں۔ جو جو حالات تم اپنی زبان سے بیان کرتے تھے، اُن سے یہ ثابت ہوتا تھا کہ جمعدار کے تمام ترکے پر تم قابض ہو، لیکن میں اس جاہ و حشمت کا ایک شمعہ بھی نہیں دیکھتا۔

مرزا : اتنی مدت مجھ سے آپ کی صحبت رہی، مگر افسوس کہ آپ نے میری طبیعت اور میری عادت کو نہ پہچانا۔ یہ اختلاف حالت، جو آپ دیکھتے ہیں، اس کی وجہ یہ ہے کہ بندے کو جمعدار صاحب، مرقوم و مغفور نے متبئی کیا تھا اور اپنا جانشین بنا کر مرے تھے۔ شہر کے کل رُؤسا اس سے واقف اور آگاہ ہیں۔ اُن کے انتقال کے بعد لوگوں نے اس میں رخنہ اندازیاں کیں۔ بندے کو آپ جانتے ہیں کہ بکھڑے سے کوسوں دور بھاگتا ہے۔ صحبت ناملا تم دیکھ کر کنارہ کش ہو گیا، لیکن کسی کو انتظام کا سلیقہ، بند و بست کا حوصلہ نہیں۔ اُسی روز سے اندر باہر واویلا مچی ہوئی ہے اور اس بات کے مشورے ہو رہے ہیں کہ بندے کو منالے جائیں۔

کلیم : لیکن آپ نے اس کا تذکرہ کبھی نہیں کیا !
مرزا : اگر میں آپ سے یا کسی سے تذکرہ کرتا، تو استقلال مزاج سے بے بہرہ ٹھہرتا۔ اب آپ کو کھڑے رہنے میں تکلیف ہوتی ہے۔ اجازت دیجیے کہ میں جا کر بچھونا بھجوا دوں اور مریضہ کی تیمارداری کروں۔

کلیم : خیر! مقام مجبوری ہے، لیکن پہلے ایک چراغ تو بھیج دیجیے۔ تاریکی کی وجہ سے طبیعت اور بھی گھبراتی ہے۔

مرزا: چراغ کیا، میں نے لیمپ روشن کرانے کا ارادہ کیا تھا، لیکن گرمی کے دن ہیں۔ پروانے بہت جمع ہو جائیں گے اور آپ زیادہ پریشان ہو جائیے گا اور اس مکان میں ابا بیلوں کی کثرت ہے، روشنی دیکھ کر آپ پر گرنے شروع ہوں گے اور آپ کا بیٹھنا دُشوار کر دیں گے۔ تھوڑی دیر صبر کیجیے کہ مانتاب نکلا آتا ہے۔

کلیم جب گھر سے نکلا، تو کھانا تیار تھا، لیکن وہ اس قدر طیش میں تھا کہ اُس نے کھانے کی مطلق پروا نہ کی اور بے کھائے نکل کھڑا ہوا۔ مرزا سے ملنے کے بعد وہ منتظر تھا کہ آخر مرزا خود پوچھیں گے، تو کہہ دوں گا۔ مرزا کو ہر چند کھانے کی نسبت پوچھنا ضرور چاہیے تھا، کیونکہ اوّل تو کچھ ایسی رات نہیں گئی تھی، دوسرے یہ کہ اُس کو معلوم ہو چکا تھا کہ کلیم گھر سے لڑ کر نکلا ہے۔ تیسرے دونوں میں بے تکلفی غایت درجے کی تھی، لیکن مرزا قصداً اس بات سے متعزّض نہ ہوا اور کلیم بے چارے کا بھوک کے مارے یہ حال کہ مسجد میں آنے سے پہلے اُس کی آنٹریوں نے قلّ ہوا اللہ پڑھنی شروع کر دی تھی۔ جب اُس نے دیکھا کہ مرزا کسی طرح اس پہلو پر نہیں آتا، اور عنقریب تمام شب کے واسطے رخصت ہوا چاہتا ہے، تو بے چارے نے بے غیرت بن کر خود کہا کہ — ”سنو یار! میں نے کھانا بھی نہیں کھایا۔“

مرزا: سچ کہو — نہیں — جھوٹ بھرتے ہو۔

کلیم: تمہارے سر کی قسم! میں بھوکا ہوں۔

مرزا: تو مردِ خدا، اتنے ہی کیوں نہیں کہا؟ اب اتنی رات گئے کیا ہو سکتا ہے؟ دکانیں سب بند ہو گئیں اور جو دو ایک کھلی بھی ہیں، تو باسی چیزیں رہ گئی ہوں گی، جن کے کھانے سے فاقہ بہتر ہے۔ گھر میں آج آگ تک نہیں جلی، مگر ظاہراً تم سے بھوک کی سہار مشکل معلوم ہوتی ہے۔ دیو اشتہا کو زیر کرنا بڑی ہمت والوں کا کام ہے۔ ایک ترکیب سمجھ میں آئی ہے کہ جاؤں، چھدامی بھڑ بھونجے کے یہاں سے گرم گرم، خستہ پختہ کی دال بنوا لاؤں۔ بس، ایک

دھیلے کی، مجھ کو تم کو، دونوں کو کافی ہوگی۔

ابھی کلیم کچھ کہنے بھی نہ پایا تھا کہ مرزا اٹھ کر باہر چلے گئے اور چشم زدن میں چنے بھنوا لائے۔ مگر دھیلے کے کہ گئے تھے، یا تو کم لائے یا راہ میں دو چار پھنکے لگا آئے۔ اس واسطے کہ کلیم کے روبرو دو تین مٹھی چنے سے زیادہ نہ تھے۔

مرزا: یار! ہو تم بڑے خوش قسمت کہ اس وقت بھاڑ مل گیا۔ ذرا واللہ ہاتھ تو لگاؤ۔ دیکھو، کیسے بھلس رہے ہیں! اور سوندھی سوندھی خوشبو بھی عجب ہی دلفریب ہے کہ بس، بیان نہیں ہو سکتا۔ تعجب ہے کہ لوگوں نے نخس اور مٹی کا عطر نکالا، مگر بھنے ہوئے پنوں کی طرف کسی کا ذہن منتقل نہیں ہوا۔ کوئی فن ہو، کمال بھی کیا چیز ہے۔ دیکھیے، اتنی تو رات گئی ہے، مگر چھدامی کی دکان پر بھیڑ لگی ہے۔ بندے نے بہ تحقیق سنا ہے کہ حضور والا کے خاٹے میں چھدامی کا چنا بلاناغہ لگ کر جاتا ہے اور واقع میں آپ ذرا غور سے دیکھیے، کہ کیا کمال کرتا ہے کہ بھوننے میں پنوں کو سڈول بنا دیتا ہے۔ بھٹی، تھیں میرے سر کی قسم! سچ کہنا، ایسے خوبصورت خوش قطع، سڈول چنے تم نے پہلے بھی کبھی دیکھے تھے؟ دال بنانے میں اس کو کمال حاصل ہے کہ کسی دانے پر خراش تک نہیں، ٹوٹنے پھوٹنے کا کیا مذکور۔ اور دانوں کی رنگت دیکھیے، کوئی بستی ہے، کوئی پستی۔ غرض، دونوں رنگ خوشنما۔ یوں تو صد ہا قسم کے غلے اور پھل زمین سے اُگتے ہیں، لیکن چنے کی لذت کو کوئی نہیں پہنچتا۔ وہ ایک ظریف کی حکایت سنی ہے؟

کلیم: فرمائیے!

مرزا: چنا ایک مرتبہ حضرت میکائیلؑ کی خدمت میں فریاد لے کر گیا کہ یا حضرت! میں نے ایسا کیا قصور کیا ہے کہ جہاں میں نے سر زمین سے نکالا، تیر ستم چلنے لگا۔ ماکولات اور بھی ہیں، مگر جیسے ظلم مجھ

پر ہوتے ہیں، کسی اور پر نہیں ہوتے۔ نشو و نما کے ساتھ تو میری قطع و برید ہونے لگتی ہے۔ میری کونپلوں کو توڑ کر آدمی ساگ بناتے ہیں اور مجھے کچا کھا جاتے ہیں۔ جب ذرا بار آور ہوا، تو خدا جھوٹ نہ بلوائے، آدمی بکری بن کر لاکھوں من بونٹ چر جاتے ہیں۔ اس سے نجات ملی، تو ہولے شروع کیے۔ پکا، تو شاخ و برگ بھس بن کر بیلوں اور بھینسوں کے دوزخ شکم کا ایندھن ہو رہا۔ دانہ اس کا ذلیں، گھوڑوں کو کھلائیں، کھولتے پانی میں ابالیں، گھنگھنیاں بنائیں، بھاڑ میں بھونیں، بیسن بنائیں، غرض شروع سے آخر تک مجھ پر طرح طرح کی آفتیں نازل ہوتی رہتی ہیں۔ چنے کا حضرت میکائیل کے دربار میں اس طرح پر بے باکانہ چٹر پٹر بولنا سن کر حاضرین دربار اس قدر ناخوش ہوئے کہ ہر شخص اُسے کھانے کو دوڑا۔ چنا یہ ماجرا دیکھ کر بے انتظار حکم رخصت ہوا۔ سو، حضرت! یہ چنے ایسے لذت کے بنے ہیں کہ فرشتوں کے دندان آرز بھی ان پر تیز ہیں۔ افسوس ہے کہ اس وقت تک مرچ بہم نہیں پہنچ سکتا ورنہ میرٹو کے کبابوں میں یہ خوشگلی اور سوندھاپن کہاں؟

غرض، مرزا نے اپنی چرب زبانی سے چنوں کو گھی کی تلی دال بنا کر اپنے دوست کلیم کو کھلایا۔ کلیم جھوکا تو تھا ہی۔ اُس کو بھی ہمیشہ سے کچھ زیادہ مزیدار معلوم ہوئے۔

مرزا نے گھر جا کر ایک میلی دری اور ایک کثیف سائیکہ بیچ دیا۔ دو ہی گھڑی میں کلیم کی حالت کا اس قدر متغیر ہونا عبرت کا مقام ہے۔ یا تو خلوت خانہ اور عشرت منزل میں تھا، یا اب ایک مسجد میں آ کر پڑ رہا اور مسجد بھی ایسی، جس کا تھوڑا سا حال ہم نے اوپر بیان کیا۔ گھر کے ایوان نعمت کو لات مار کر نکلا تھا، تو پہلے ہی وقت چنے چبانے پڑے۔ نہ چراغ نہ چارپائی، نہ بہن نہ بھائی، نہ مونس نہ غمخوار، نہ نوکر نہ خدمتگار،

مسجد میں اکیلا ایسے بیٹھا تھا جیسے قید خانے میں حاکم کا گنہگار یا قفس میں
 مرغ نو گرفتار۔ اور کوئی ہوتا، تو اس حالت پر نظر کر کے تنبیہ پکڑتا۔ اپنی
 حرکت سے توبہ اور اپنے افعال سے استغفار کرتا، اور اسی وقت نہیں، تو سویرے
 گھر دم باپ کے ساتھ نماز صبح میں جا شریک ہوتا، لیکن کلیم کو اور بہت سے
 مضمون سوچنے کو تھے۔ اس رات میں ایک قصیدہ تو مسجد کی بجو میں تیار کیا
 اور ایک شنوی مرزا کی شان میں کہی۔ صبح ہوتے آنکھ لگ گئی، تو نہیں معلوم
 مرزا یا محلے کا کوئی عیار ٹوپی، جوتی، رومال، چھڑی، تکیہ، درمی، یعنی جو چیز کلیم
 کے جہنم سے جدا تھی، لے کر چمپیت ہوا۔ یوں بھی کلیم بہت دیر کو سو کے
 اٹھتا تھا اور آج تو ایک وجہ خاص تھی۔ کوئی پہر، سوا پہر، دن چڑھے جاگا، تو
 دیکھتا کیا ہے کہ فرش مسجد پر پڑا ہے اور زیندہ کی حالت میں جو کروٹیں لی
 ہیں، تو سیروں گرد کا بھجوت اور چنگاڈروں کی بیٹ کا ضداد بدن پر ٹھپا ہے۔
 حیران ہوا کہ قلب ماہیت ہو کر میں کہیں بھٹتا تو نہیں ہو گیا۔ مرزا کو ادھر
 دیکھا، ادھر دیکھا، کہیں پتا نہیں۔ مسجد تھی ویران۔ اُس میں پانی کہاں؟ صبر کر
 کے بیٹھ رہا کہ کوئی اللہ کا بندہ ادھر کو آنکھ لے، تو اُس کے ہاتھ مرزا کو
 بلواؤں، اور یا ہاتھ منہ دھو کر مرزا تک جاؤں۔ اسی میں دوپہر ہونے کو آئی۔
 اتنے میں ایک لڑکا ادھر آنکھ لگا۔ وہ جونہی زینے پر چڑھا، کلیم اُس سے بات
 کرنے کو لپکا۔ وہ لڑکا اُس کی ہیئت کدائی دیکھ کر ڈر کر بھاگا۔ خدا جانے،
 لڑکے نے اُس کو بھوت سمجھا یا سڑی خیال کیا۔ کلیم نے بہتیرا پکارا، لڑکے
 نے پیٹھ پھیر کر نہ دیکھا۔ ناچار کلیم نے ہزار مصیبت دوسرے فاقے سے شام
 پکڑی اور جب اندھیرا ہوا، تو وہ اٹو کی طرح اپنے نشیمن سے نکلا۔ سیدھا
 مرزا کے مکان پر گیا۔ آواز دی، تو جواب ملا کہ وہ سویرے کے قطب صاحب
 سدھارے ہیں۔ کلیم نے چاہا کہ اپنا تعارف ظاہر کر کے ممکن ہو، تو منہ ہاتھ
 دھونے کو پانی مانگے اور مرزا کی پھٹی پرانی جوتی، تاکہ کسی طرح گلی کوچے میں
 چلنے کے قابل ہو جائے۔ یہ سوچ کر اُس نے کہا ”کیوں جی! آپ مجھ سے
 بھی واقف ہیں؟“ اندر سے آواز آئی ”ہم تمہاری آواز تو نہیں پہچانتے۔ اپنا

نام و نشان بتاؤ، تو معلوم ہو۔
 کلیم: میرا نام کلیم ہے اور مجھ سے اور مرزا ظاہر دار بیگ سے بڑی دوستی ہے،
 بلکہ میں شب کو مرزا صاحب ہی کی وجہ سے مسجد میں تھا۔
 گھر والے: وہ دری اور تکیہ کہاں ہے، جو رات کو تمہارے سونے کے لیے
 بھیجا تھا؟

تکیے اور دری کا نام سن کر تو کلیم بہت چکرایا اور ابھی جواب دینے میں
 متاثر تھا کہ اندر سے آواز آئی ”مرزا زبردست بیگ! دیکھنا، یہ مردوا کہیں چل
 نہ دے۔ دوڑ کر تکیہ اور دری تو اس سے لے لو!“
 کلیم یہ سن کر بھاگا۔ ابھی گلی کی منکڑ تک نہیں پہنچا تھا کہ زبردست بیگ
 نے چور چور کر کے آلیا۔ ہرچند کلیم نے مرزا ظاہر دار بیگ کے ساتھ حقوق
 معرفت ثابت کیے، مگر زبردست کا ٹھینکا سر پر، اُس نے ایک نہ مانی اور پکڑ
 کر کوتوالی لے گیا۔ کوتوال نے سسرری طور پر دونوں کا بیان سنا اور کلیم سے
 اُس کا حسب نسب پوچھا۔ ہرچند کلیم اپنا پتا بتانے میں جھینپتا تھا، مگر چاروناچار
 اُس کو بتانا پڑا، لیکن اُس کی ظاہری حالت ایسی ابتر ہو رہی تھی کہ اُس کا سچ
 بھی جھوٹ معلوم ہوتا تھا۔ کوتوال نے سن کر یہی کہا کہ — ”میاں! جن کو
 تم اپنا والد بتاتے ہو، میں اُن کو خوب جانتا ہوں اور یہ بھی مجھ کو معلوم
 ہے کہ اُن کے بڑے بیٹے کا یہی نام ہے، جو تم نے اپنا بیان کیا۔ محلے کا
 پتا، گھر کا نشان بھی، جو تم نے کہا، بھٹیک ہے، مگر کلیم تو ایک مشہور و
 معروف آدمی ہے۔ آج شہر میں اُس کی شاعری کی دھوم ہے۔ تمہاری یہ حیثیت
 کہ ننگے سر، ننگے پاؤں اور بدن پر کیچڑ بھٹی ہوئی! مجھ کو باور نہیں ہوتا
 اچھا، اب رات کو کیا معلوم ہوتا ہے۔ جرم سنگین ہے۔ ان کو حوالات میں رکھو۔
 صبح ہو، تو میں ان کے والد کو بلواؤں اور اُن سے بیان کی تصدیق ہو۔“

کلیم یہ سن کر رو دیا اور کہا ”میں وہی بد نصیب ہوں، جس کی شعر گوئی
 کا شہرہ آپ نے سنا ہے اور آپ کو یقین نہ ہو، تو میں اپنے افکار تازہ آپ کو
 سناؤں۔“ چنانچہ کل شب کو مسجد اور مرزا کی شان میں جو کچھ کہا تھا، سنایا۔ اس

پر کوتوال نے اتنی رعایت کی کہ دو سپاہی کلیم کے ساتھ کیے اور محکم دیا کہ ان کو میاں نضوح کے پاس لے جاؤ۔ اگر وہ ان کو اپنا فرزند بتائیں، تو چھوڑ دینا ورنہ لا کر واپس حوالات میں رکھنا۔

مشق

- ۱۔ ان سوالوں کے جواب دیجیے :-
 - ا۔ کلیم کی عادتیں کیسے بگڑیں؟
 - ب۔ کلیم نے اپنا گھر کیوں چھوڑا؟
 - ج۔ مرزا ظاہر دار بیگ نے کلیم کے ساتھ کیا سلوک کیا؟
- ۲۔ مندرجہ ذیل الفاظ کو اپنے جملوں میں استعمال کیجیے :-

خود پسندی - چارو غنا چار - روبرو - ظریف - حکایت - افکار -
- ۳۔ اعراب لگا کر تلفظ واضح کیجیے :-

نیت - اشتہا - سڈول - حکم -
- ۴۔ ان محاورات کا مفہوم واضح کریں :-

لمبی تان کر سونا - واویلا مچانا - طیش میں آنا - چڑ جانا - کنارہ کش ہونا -
- ۵۔ اس سبق سے اہم صفت کی پانچ مثالیں تلاش کیجیے :-
- ۶۔ مندرجہ ذیل میں سے مرکب توصیفی چُن کر لکھیں :-

گہرا پانی - چینی کی گڑیا - حامد کی کتاب - ہرا دوپٹا - حامد و حامدہ - اچھی تصویر - گھوڑا اور گاڑی - ساڑھ کا گھر -
- ۷۔ سبق میں سے مرکب اضافی کی دس مثالیں تلاش کیجیے :-
- ۸۔ اہم مکبر اور اہم مصغر کی تین تین مثالیں اپنی کاپی میں لکھیے -

۱۸۔ نشانِ حیدر

دنیا کی ہر قوم اپنے شہدا کی قربانیوں کو خراج تحسین ادا کرنے کے لیے انھیں اعزازات سے نوازتی اور انعامات سے سرفراز کرتی ہے۔ پُچنانچہ ہماری حکومت نے بھی اُن مجاہدین کے لیے، جو میدانِ جنگ میں مثالی شجاعت کا مظاہرہ کرتے ہیں، بہت سے اعزازات اور تمغے مقرر کر رکھے ہیں۔ سب سے بڑا اعزاز ”نشانِ حیدر“ ہے، جو اب تک اُن آٹھ فوجی مجاہدین کو دیا گیا ہے، جنھوں نے غیر معمولی جرات اور مردانگی کا مظاہرہ کرتے ہوئے جامِ شہادت نوش کیا۔

کپتان سرور شہید

سب سے پہلے نشانِ حیدر کا اعزاز کپتان سرور شہید نے حاصل کیا۔ جب پہلی مرتبہ پاکستان اور ہندوستان کے درمیان کشمیر کے محاذ پر جنگ ہوئی تو دشمن نے ایک ایسی پہاڑی پر مورچہ بنا لیا، جہاں سے پاکستانی فوج پر بڑی آسانی سے گولہ باری کی جا سکتی تھی، اس لیے ضروری تھا کہ وہ پہاڑی دشمن کے قبضے سے چھین لی جائے۔

رات کے اندھیرے میں کپتان سرور اپنے سپاہیوں کے ہمراہ اس پہاڑی کی طرف چلے۔ رات کے ساڑھے تین بجے وہ دشمن کے مورچے کے قریب پہنچے، تو اُس نے پاکستانی سپاہیوں پر گولیاں برسائی شروع کر دیں۔ کئی مجاہدین اپنے درپے شہید ہو گئے، لیکن کپتان سرور نے ہمت نہ ہاری اور باقی ماندہ سپاہیوں کے ساتھ رینگ رینگ کر آگے بڑھتے رہے۔ یہاں تک کہ مورچے کے بالکل قریب جا پہنچے۔ ناگاہ ایک گولی کپتان سرور کے

کندھے پر آکر لگی اور اُن کا ایک بازو بیکار ہو گیا۔ غون تیزی کے ساتھ اُن کے جسم سے بہنے لگا۔ پھر بھی وہ ریٹکتے ریٹکتے اُن خاردار تاروں تک پہنچ گئے، جنہیں کاٹ کر وہ دشمن پر ہلہ بولنا چاہتے تھے۔ وہ برابر تار کاٹتے رہے۔ یہاں تک کہ ایک اور گولی اُن کے سینے میں آکر لگی اور یوں ادھر کپتان سرور نے اپنا کام مکمل کیا اور ادھر انھوں نے اپنی جان جاں آفریں کے سپرد کر دی اور اُن کے ساتھیوں نے پہاڑی پر قبضہ کر لیا۔ کپتان سرور کی اس بے مثال جرأت و بہادری کا اعتراف کرتے ہوئے حکومت نے انھیں ”نشان حیدر“ کا اعزاز عطا کیا۔

میجر محمد طفیل شہید

ہمارے دوسرے مجاہد، جنہیں یہ اعزاز ملا، میجر محمد طفیل تھے۔ اگست ۱۹۵۸ء میں دشمن نے مشرقی پاکستان میں ہمارے ایک گاؤں پر قبضہ کر لیا۔ میجر طفیل نے اپنے سپاہیوں کو تین حصوں میں تقسیم کیا اور فیصلہ یہ ہوا کہ دشمن پر رات کے وقت حملہ کیا جائے۔

رات کے اندھیرے اور سناٹے میں میجر طفیل کا دستہ دشمن کے بہت قریب پہنچا، تو اُس نے گولیوں سے آگ برسانا شروع کر دی، لیکن میجر طفیل آگے بڑھتے گئے۔ اتنے میں تین گولیاں ایک ساتھ اُن کے پیٹ میں آکر لگیں اور غون فوارے کی طرح اُن کے جسم سے بہنے لگا، لیکن اس کے باوجود وہ آگے بڑھتے رہے۔ یہاں تک کہ دشمن کے پاؤں اکھڑ گئے۔ جسم میں غون کی کمی کے باعث میجر طفیل چکرائے اور گر پڑے، پھر اُٹھے اور سامنے اپنے افسروں سے کہا:

”میں نے اپنا فرض پورا کر دیا ہے۔ دشمن بھاگ چکا ہے۔“
انھیں ہسپتال پہنچایا گیا، لیکن وہ جانبر نہ ہو سکے اور اپنے خالق حقیقی سے جا ملے اور دُنیا میں ”نشان حیدر“ کے اعزاز سے معزز ہوئے۔

میجر راجہ عزیز بھٹی شہید

یہ اعزاز حاصل کرنے والے تیسرے مجاہد میجر راجہ عزیز بھٹی تھے، جو ۱۲ ستمبر ۱۹۶۵ء کو لاہور کا دفاع کرتے ہوئے بیدیاں رابطہ نہر کے کنارے رات کے نو بجے شہید ہوئے۔ وہ ۹ ستمبر سے صرف ایک سو سپاہیوں کے ساتھ دشمن کی بہت بڑی فوج کا مقابلہ کر رہے تھے۔ اُن کے بہت سے ساتھی شہید یا زخمی ہو چکے تھے۔ باقی ماندہ کو نہ کھانے پینے کا ہوش تھا نہ سونے اور آرام کرنے کی فرصت۔ میجر عزیز بھٹی سے جب اُن کے ایک افسر نے کچھ دیر آرام کرنے کو کہا، تو اُنھوں نے جواب دیا:

”میں اپنی سرحد کا دفاع کرتے ہوئے مرنا چاہتا ہوں۔“
دشمن کی تعداد بہت زیادہ تھی اور اُس کے پاس جدید اسلحے کی فراوانی تھی۔ میجر عزیز بھٹی ایک اونچی جگہ پر کھڑے ہو کر اپنے توپچیوں کو ساتھ ساتھ بتانے لگے کہ وہ نشانہ کہاں اور کس طرف کو لگائیں۔ اس طرح پاکستانی توپوں کے گولے ٹھیک نشانے پر بیٹھنے لگے اور دشمن کا نقصان ہونے لگا۔ ادھر دشمن نے توپوں سے آگ اُگلوانے کا عمل تیز کر دیا۔ اس کی پروا کیے بغیر میجر عزیز بھٹی مسلسل تین دن اور تین راتیں اپنی جان ہتھیلی پر رکھتے دشمن کا مقابلہ کرتے رہے۔
آخر ٹینک کے ایک گولے سے وہ شہید ہو گئے۔

اُنھوں نے اپنی جان وطن پر قربان کر دی، لیکن دشمن کو ایک قدم بھی آگے نہ بڑھنے دیا۔ اس عظیم قربانی کے لیے اُنھیں ”نشانِ حیدر“ کا اعزاز دیا گیا۔

راشد منہاس شہید

جرات و شجاعت کا مظاہرہ کر کے یہ اعزاز حاصل کرنے والے چوتھے مجاہد زیر تربیت پائلٹ افسر راشد منہاس تھے، جنھوں نے صرف بیس برس کی

عمر میں یہ اعزاز حاصل کر کے دُنیا کو حیرت میں ڈال دیا۔

۲۰ اگست ۱۹۶۱ء کو وہ تربیتی پرواز پر روانہ ہونے ہی کو تھے کہ اُن کے انسٹرکٹر مُطیع الرحمن نے طیارے کے انڈر گھس کر اُس کا کنٹرول خود سنبھال لیا۔ وہ خدّارِ وطن تھا۔ وہ طیارے کو اغوا کر کے پاکستان کے کچھ خفیہ اور اہم فوجی راز دشمن کو پہنچانا چاہتا تھا۔

راشد منہاس نے کنٹرول حاصل کرنے کی بہت کوشش کی اور اسی کشمکش کے دوران میں اُن کے یہ الفاظ کنٹرول ٹاور، کراچی، میں سنائی دیے:

”میرے طیارے کو اغوا کیا جا رہا ہے۔ خدّار کے ساتھیوں کو ہندوستانی سفارت خانے میں پناہ لینے سے روکو!“

اس کے بعد کوئی لمحہ ضائع کیے بغیر راشد منہاس نے طیارے کا رخ زمین کی طرف کر دیا اور اُسے زمین سے ٹکرا دیا، جو گرتے ہی پاش پاش ہو گیا۔ راشد منہاس نے اداے فرض کی خاطر جان قربان کر دی، لیکن خفیہ راز اور اہم کاغذات دشمن تک نہ پہنچنے دیے۔

پاک فضائیہ کے یہ پہلے شہید تھے، جنہیں ”نشانِ حیدر“ کا اعزاز عطا ہوا۔

میجر محمد اکرم شہید

سرفروشی اور جانبازی کی پانچویں داستان میجر محمد اکرم کی ہے، جنہوں نے ۱۳ دسمبر ۱۹۶۱ء کو مغرکہ ہٹی میں جامِ شہادت نوش کیا۔ یہ ایک سرحدی چوکی تھی، جس پر قبضہ کر کے دشمن ہماری سپلائی لائن کو توڑ دینا چاہتا تھا، لیکن میجر اکرم اُس کا کوئی حملہ کامیاب نہیں ہونے دیتے تھے۔ ۱۳ دسمبر کو دشمن نے بے شمار ٹینکوں اور اسلحے کے ساتھ زبردست حملہ کیا۔ میجر اکرم نے مٹھی بھر مجاہدوں کے ساتھ مل کر نہ صرف ہمت و جرات کا، بلکہ اعلیٰ جنگی حکمت عملی کا شاندار مظاہرہ کیا اور دشمن کو منگالے میں ڈال کر اُس پر تہ بول دیا اور اُس کی پوری بٹالین کا صفایا کر دیا۔ دشمن کے متعدد

ٹینک بھی تباہ کر دیے اور اسی دشت بدشت لڑائی میں شہادت کی سعادت حاصل کی، مگر جیتے جی دشمن کو ملک کی چپہ بھر زمین پر بھی قابض نہ ہونے دیا۔

میجر شبیر شریف شہیدؒ

ہمت و استقلال کا چھٹا بے مثال نمونہ میجر شبیر شریف نے سلیمان کی فاضلکا محاذ پر بحیثیت کمپنی کمانڈر، پیش کیا، جہاں دشمن نے زبردست دفاعی اہتمام کر رکھا تھا۔

دشمن کے دفاعی انتظامات میں ایک دفاعی نہر کے علاقہ کنکریٹ اور لوہے کے پختہ موڑے اور بارودی سرنگیں شامل تھیں۔ نہر پر ایک بہت بڑا بند بھی تھا۔ اس بند پر قبضہ کرنے کے لیے میجر شبیر شریف، دشمن کے سارے انتظامات درہم برہم کرتے ہوئے، تین کلومیٹر تک، آگے بڑھتے گئے اور دشمن کی ایک چوکی اور ایک گاؤں پر قبضہ کر لیا۔

انہوں نے بڑی دلیری سے نہر کو بھی پار کر لیا اور دشت بدشت لڑائی میں دشمن کے بیسیوں سپاہیوں کو نیست و نابود کر کے بقیہ کو ان کے موڑچوں سے مار بھگایا۔ پھر انہوں نے توپچی کی جگہ سنبھال لی اور دشمن کے ٹینکوں کا صفایا کرنے لگے۔

اسی دوران میں دشمن کا ایک گولہ ان کے سینے میں آکر لگا اور وہ شہید ہو گئے، لیکن شہادت سے قبل وہ اپنا مشن پورا کر چکے تھے۔

سوار محمد حسین شہیدؒ

وطن عزیز کے دفاع میں جہنم و جان کا نذرانہ پیش کرنے کی ساتویں داستان سوار محمد حسین کی ہے۔ یہ پہلے وہی سپاہی تھے، جنہوں نے ”نشانِ حیدر“ کا اعزاز حاصل کیا۔ اس سے قبل یہ اعزاز صرف افسروں ہی کو ملا تھا۔

سوار محمد حسین ایک بکتر بند رجمنٹ میں ہلکی موٹر گاڑیوں کے ڈرائیور تھے۔ اُن کا اصل فریضہ محاذ جنگ تک اسلحہ وغیرہ پہنچانا تھا۔ لیکن وہ حب الوطنی کے جذبے میں اس قدر سرشار تھے کہ ۵ دسمبر ۱۹۴۷ء کو اُنھوں نے سیالکوٹ کے محاذ کے کمانڈر سے درخواست کی کہ اُنھیں بھی دشمن سے جنگ کی اجازت دی جائے۔ اُن کی یہ رضا کارانہ پیشکش قبول کر لی گئی اور ایک سٹین گن اُن کے حوالے کر دی گئی۔ اسی روز رجمنٹ کو محکم ہوا کہ نالہ ”ڈیک“ اور ”بئیں“ کی طرف دشمن کی پیش قدمی روک دی جائے۔

اس مہم میں پیش پیش رہتے ہوئے سوار محمد حسین نے دشمن کا ہر حملہ ناکام بنا دیا۔ ۹ دسمبر کو سوار محمد حسین نے موضع ہرڑ خورد کے نواح میں دشمن کا کھوج لگا کر اپنی سٹین گن سے گولیوں کی بوچھاڑ کر کے اُسے سخت نقصان پہنچایا۔ ۱۰ دسمبر کو وہ ادھر ادھر گشت کر کے دشمن پر گولہ باری کرواتے رہے۔ اُن کی نشان دہی پر دشمن کے سولہ ٹینک تباہ کیے گئے۔ پھر وہ تن تنہا دشمن کے اگلے موڑچوں تک جا پہنچے اور اُس کی پوزیشن کا صحیح اندازہ کر کے اُس پر اچانک حملہ کرا دیا اور اُسے شدید جانی نقصان پہنچایا اور اُس کے اٹھارہ ٹینک تباہ ہوئے۔

دشمن کی زبردست فائرنگ کے باوجود سوار محمد حسین ایک جگہ سے دوسری جگہ آتے جاتے رہے۔ اسی دوران میں دشمن کی مشین گن کی بہت سی گولیاں بیک وقت اُن کے سینے میں لگیں اور وہ شہید ہو گئے، لیکن دشمن کا حملہ بُری طرح ناکام ہو چکا تھا۔

لائسنائیک محمد محفوظ شہید

دلیری و مردانگی کی آٹھویں مثال لائسنائیک محمد محفوظ نے پیش کر کے یہ اعلیٰ اعزاز حاصل کیا۔ ایک سپاہی کی حیثیت سے یہ دوسرے مجاہد تھے، جنھوں نے لاہور کے واقعہ آٹاری محاذ پر داد شجاعت دیتے ہوئے شہادت

کا درجہ حاصل کر کے ”نشان حیدر“ کا اعزاز پایا۔

ہمارے مجاہدین نے دشمن کی ایک چوکی پر، جو نہر کے پل پر تھی، ابتدا ہی میں قبضہ کر لیا تھا۔ دشمن اس چوکی کو واپس لینے کے لیے دو رجمنٹ فوج لے آیا۔ ہماری کمپنی دشمن کے توپ خانے کی زد میں تھی اور وہ خودکار اسلحے سے آگ برسا رہا تھا۔ آزمائش کی اس کٹھن گھڑی میں، لانس نائیک محفوظ مشین گن سے گولیاں برسانے لگے۔ دشمن کے ایک گولے سے اُن کی مشین گن بے کار ہو گئی، لیکن انھوں نے کمال دلیری سے مشین گن کے ایک اور موڑ پر میں چھلانگ لگا دی، جس کا توپچی شہید ہو چکا تھا۔

نئی مشین گن سنبھال کر وہ دشمن کے ”بنکر“ کی جانب بڑھے، کیونکہ وہیں سے دشمن اندھا دھند فائرنگ کر رہا تھا۔ توپ کے ایک گولے سے محفوظ کی ٹانگ شدید زخمی ہو گئی، لیکن وہ سینے کے بل سرکتے ہوئے آگے بڑھتے گئے حتیٰ کہ دشمن کے ”بنکر“ میں کود گئے۔

دشمن نے گولیوں کی بوچھاڑ کر دی اور ایک گولی محمد محفوظ کے سینے میں لگی، لیکن اس حالت میں بھی انھوں نے دشمن کے ایک بندوچی کی گردن کو اپنے ہاتھوں کے شکنجے میں لے لیا۔

اتنے میں ایک دشمن سپاہی نے اُن پر فائر کیا اور دوسرے نے اپنی سنگین اُن کے جھم میں گھونپ دی۔

اور یوں اس شان سے لانس نائیک محمد محفوظ نے جام شہادت نوش کیا کہ شہادت کے بعد بھی دشمن کی گردن اُن کے ہاتھ میں تھی۔ اُن کی بہادری کا اعتراف بعد میں خود دشمن نے بھی کیا! ۱۵

اے شہیدانِ وطن! تم پر سلام

تم نے روشن کر دیا ملت کا نام

مشق

- ۱۔ مندرجہ ذیل سوالوں کے جواب دیجیے :-
 - ا۔ ”نشانِ حیدر“ سے کیا مراد ہے ؟
 - ب۔ ملک و ملت کی ترقی کے لیے جذبہٴ جہاد کس طرح مفید ہے ؟
 - ج۔ پاکستان میں شہیدوں اور غازیوں کے لیے ”نشانِ حیدر“ کے علاوہ کون کون سے اعزازات ہیں ؟
 - د۔ پاکستان میں اب تک ”نشانِ حیدر“ کس کس شہید کو ملا ہے ؟
- ۲۔ اس سبق میں آٹھ شہیدوں کے کارنامے اختصار سے بیان کیے گئے ہیں۔ آپ ان کے مکمل واقعات کتابوں میں پڑھیے۔
- ۳۔ ان مرکبات کے معنی لکھیے :-

ابتلا و آزمائش - حیاتِ جاودانی - خراجِ تحسین - جاں آفریں - غزم و استقلال -
وَلَوْلَا كَاغَمِيز -
- ۴۔ اس سبق میں سے اُن الفاظ کی فہرست تیار کریں، جن کا فوج اور جنگ سے خاص تعلق ہے، مثلاً: میجر، کپتان، حملہ، گولہ باری وغیرہ۔
- ۵۔ درج ذیل جملوں میں فعل کی حالت پر غور کیجیے :-
 - ا۔ انھیں ہسپتال پہنچایا گیا۔
 - ب۔ دشمن کے ٹینک تباہ کر دیے۔
- خط کشیدہ الفاظ ایسے ہیں، جن کے فاعل کا ذکر جملے میں موجود نہیں۔ ایسے فعل کو ”فعلِ مجہول“ کہتے ہیں۔ اس سبق سے ”فعلِ مجہول“ کی پانچ مثالیں تلاش کیجیے۔
- ۶۔ مندرجہ ذیل میں سے مرکب اضافی اور مرکب توصیفی الگ کیجیے :-

اُس کا بازو - جرات اور حوصلہ - گھٹا ٹپ اُڑھیرا - سپاہی اور افسر -
بچہ و جوان - اہم چوکی - فتح و شکست - توپ اور بندوق - حُب وطن -

۱۹۔ مرے سربکف مجاہد

یہ ہواؤں کے مسافر، یہ سمندروں کے راہی
 مرے سربکف مجاہد، مرے صف شکن سپاہی
 یہ ترا یقین محکم، تری ہمتوں کی جاں ہے
 ترے بازوؤں کی قوت، ترے غم کا نشان ہے
 تُو جدھر نظر اٹھائے، تُو جدھر قدم بڑھائے
 وہ زمیں تری زمیں ہے، وہ جہاں ترا جہاں ہے

تُو وطن کا پاسباں ہے، ترے ہاتھ میں ہے شاہی
 مرے سربکف مجاہد، مرے صف شکن سپاہی
 ترے آبروؤں کی جھنپش، ترے ہاتھ کا اشارہ
 ترے دشمنوں پہ آفت، ترے قہر کا شرارہ
 تُو وطن کی آبرو ہے، تُو وطن کا ہے سہارا
 اسی آبرو سے چمکا، ترے دیس کا ستارا

یہی بانگپن ہے تیرا، یہی تیری کجگلاہی
 مرے سربکف مجاہد، مرے صف شکن سپاہی

مشق

- ۱۔ مُتَدَرِجَةُ ذیل سوالوں کا جواب دیجیے :-
 - ا۔ ”یہ ہواؤں کے مُسافر“ سے شاعر کی کیا مراد ہے ؟
 - ب۔ ”سُتَدِرُوس کے راہی“ کا اشارہ کس طرف ہے ؟
 - ج۔ ”سُرُکُف مُجاہد“ سے آپ کیا سمجھتے ہیں ؟
 - د۔ ”ترے ہاتھ میں ہے شاہی“ کا مفہوم بیان کیجیے ۔
- ۲۔ کسی مُجاہد کی کہانی اپنے الفاظ میں بیان کیجیے ۔
- ۳۔ مُتَدَرِجَةُ ذیل الفاظ کے معنی لکھیے :-

یَقِینِ محکم - تھر - بانکپن - کچ کلاہی -
- ۴۔ دُوسرے بند میں سے قافیے کے الفاظ الگ کیجیے اور اُن کے ساتھ چار الفاظ خود شامل کیجیے ۔
- ۵۔ ”تھکن“ کے لفظ پر غور کیجیے ۔ یہ وہی مفہوم دیتا ہے، جو ”تھکنا“ مصدر میں پایا جاتا ہے، اس لیے ”تھکن“ کو حاصل مصدر کہیں گے ۔ اسی طرح کی چند مثالیں یہ ہیں :-

بکنا سے بکری ۔
گھبرانا سے گھبراہٹ ۔
- اب آپ ذیل کے مصدروں سے حاصل مصدر بنا کر لکھیں :-

دوڑنا - چلنا - جھگڑنا - پڑھنا - لکھنا ۔
- ۶۔ مُتَدَرِجَةُ ذیل میں سے مُرُکِب عطفی کون کون سے ہیں :-

نبیلا آسمان - دن اور رات - شاہد کا قلم - نیک عورت - صغیر و کبیر
جمید کا گھر - نیکی و بدی ۔
- ۷۔ اِشہم جمع کی چار مثالیں پیش کیجیے ۔

۲۔ آبادی کے مسائل

پچھلے ہفتے مجھے اپنے اُس مدرسے میں جانے کا اتفاق ہوا ، جہاں میں آج سے پچیس تیس برس قبل پرٹھا کرتا تھا ، لیکن یہاں سے دسویں جماعت کا امتحان پاس کر کے آیا گیا کہ اس مدرسے میں تو کیا ، اس شہر میں بھی واپس نہ آ سکا ۔ اب جو ایک طویل مدت کے بعد مدرسے کے دروازے پر پہنچا ، تو ایک عجیب ہی نقشہ نظر آیا ۔ وہ مدرسہ ، جو کبھی شہر سے ایک میل دور ، سرسبز و شاداب کھیتوں کے درمیان واقع تھا ، اب بلند و بالا عمارتوں میں گھر چکا تھا اور اس کے ارد گرد کی آبادی کافی گنجان ہو چکی تھی ۔ مدرسے کے ساتھ دکانیں تھیں اور پیچھے مکانات بنے ہوئے تھے ۔

مدرسے کے اندر داخل ہوا ، تو کیا دیکھتا ہوں کہ مدرسے کا محلہ ہی بدل چکا ہے ۔ وہ عمارت ، جو کبھی دس بارہ کمروں پر مشتمل تھی ، اب وہاں کمرے ہی کمرے تھے ۔ یہاں تک کہ کھیل کا وہ وسیع و عریض میدان جہاں ہم ہاکی اور فٹ بال کھیلا کرتے تھے ، اب کمروں ، تجربہ گاہوں اور ورکشاپوں میں تبدیل ہو چکا تھا ۔ مدرسے میں ایک صحن اُلٹے باقی تھا ، لیکن اتنا چھوٹا کہ طلبہ صبح کی دعا کے لیے بشکل وہاں جمع ہو سکتے تھے ۔

میں نے مدرسے کی پرانی عمارت میں اپنا کمرہ پہچاننے کی کوشش کی ، لیکن ٹھیک سے شناخت نہ کر سکا ۔ شاید اس لیے کہ کمروں کے ارد گرد تمام برآمدے بھی کمروں میں تبدیل ہو چکے تھے ۔ خیر ، ایک کمرے پر مجھے اپنی دسویں جماعت کے کمرے کا گمان ہوا ۔ میں نے فرط اشتیاق سے کھڑکی میں سے اندر جھانکا ، تو دماغ پکڑا گیا ۔ جس کمرے میں کبھی ہم تیس تیس طلبہ بیٹھا کرتے تھے ، اب وہاں ستر اسی لڑکے موجود تھے ۔ ایک ایک ڈیشک پر چار چار لڑکے اور ہر ڈیشک دوسرے سے یوں ملا ہوا کہ استاد کے لیے کمرہ جماعت میں گھومنا بھی

ممکن نہ تھا۔

یہاں میری آمد کا مقصد اپنی اس عظیم درسگاہ کو سلام پیش کرنا تھا، کیونکہ میری ترقی اور شہرت میں اس مادر علمی کا بہت بڑا حصہ تھا۔ میں اس کے قدموں میں عقیدت کے پھول بچھاؤں کرنے آیا تھا۔ مجھے یہاں کے درو دیوار سے محبت تھی۔ میں مدرسے میں تیزی سے گھومنے لگا۔ جس قدر تیزی سے میں گھوم رہا تھا، اُس سے کہیں زیادہ تیز رفتاری سے میرے ذہن میں خیالات کی گردش کا سلسلہ جاری تھا۔ اس وقت میری نگاہوں کے سامنے تیس سال قبل کا مدرسہ تھا، جہاں ہم تین سو طلبہ یوں زیر تعلیم تھے، جیسے ایک ہی خاندان کے افراد ہوں۔ ہر استاد ہر طالب علم کو جانتا تھا اور مدرسے کا ہر طالب علم دوسرے ہر طالب علم کو نہ صرف شکل سے پہچانتا تھا بلکہ اُسے نام سے پکارتا تھا۔ کشادہ اور ہوادار کمروں کے ارد گرد کھلے کھلے برآمدے اور برآمدوں کے آگے وسیع میدان۔ مدرسے میں پہنچنے تو دل کا کنول کھل جاتا تھا۔ ہر طالب علم استاد کی توجہ کا مرکز اور ہر استاد طالب علم کے لیے مجسمہ شفقت!

میرے ذہن میں مختلف نقوش ابھرتے، کچھ چہرے سامنے آتے اور محو ہو جاتے اور پھر اُن کی جگہ نئی شکلیں لے لیتیں۔ میرے تمام اساتذہ کرام ماضی کے دھندلوں میں سے ایک ایک کر کے سورج کی کرنوں کی طرح ابھرتے اور میرے دل کو گدگداتے ہوئے ماضی کے پردوں میں چھپتے چلے جاتے۔ میں انہی خیالات میں کھویا ہوا تھا کہ گھنٹی کی ٹن ٹن نے مجھے چونکا دیا۔ گھنٹی کا بجنا تھا کہ مدرسے کے چاروں طرف سے لڑکوں کا ایک سیلاب سا اُٹھ آیا۔ میں نے ایک لڑکے سے پوچھا کہ اس مدرسے میں طلبہ کی تعداد کیا ہے؟ تو جواب ملا ”تین ہزار!“ یہ سن کر مجھے چکر سا آ گیا! اس لیے نہیں کہ یہ ڈھیر سارے طلبہ تعلیم کیوں حاصل کر رہے ہیں، بلکہ اس لیے کہ وسائل اور سہولتوں کے لحاظ سے اس مدرسے میں تین ہزار طلبہ کی تعلیم کی ہرگز گنجائش نہ تھی۔ میں نے سوچا، اگر طلبہ کو تعلیم کی مناسب سہولتیں نہ ملیں، تو اس کا اثر معیار تعلیم پر پڑے گا اور اگر تعلیم کا معیار گر گیا، تو اس سے زندگی کے تمام شعبے متاثر ہوں گے۔

میں اسی ادھیڑ میں تھا کہ ایک مرتبہ پھر گھنٹی بجی اور لڑکے اپنی اپنی جماعتوں میں آگئے۔ یوں لگا جیسے متلاطم سمندر میں یک دم سکون آ گیا ہو۔

مجھے مدرسے میں آئے کوئی دو ڈھائی گھنٹے ہو چکے تھے۔ میں نے اس کے در دیوار کی جی بھر کے زیارت کر لی تھی اور میں واپس جانے ہی کو تھا کہ میری نظر سامنے ایک مانوس چہرے پر پڑی۔ روشن چہرہ، کچھڑی ڈاڑھی، رعب دار شکل، سر پر جناح کیپ، ہاتھ میں پچھڑی! غور سے دیکھا، تو معلوم ہوا کہ یہ میرے استاد محترم، جناب عبدالقادر ہیں۔ میں فوراً آگے بڑھا اور جھک کر انہیں سلام کیا۔ پہلے تو انہوں نے مجھے نہ پہچانا، لیکن جب میں نے اپنا نام بتایا، تو فوراً پہچان گئے اور مجھے گلے سے لگا لیا اور اپنے ساتھ دفتر میں لے گئے۔ آجکل وہی اس مدرسے کے ہیڈ ماسٹر تھے۔ اُن سے مل کر عہد رفتہ کی یادیں تازہ ہو گئیں۔ اپنے استاد محترم اور ہم سبقوں کے بارے میں دیر تک گفتگو ہوتی رہی۔ دوران گفتگو میں میں نے اپنے پُرانے مدرسے اور آج کے مدرسے میں نمایاں تفاوت پر حیرت کا اظہار کیا، تو فرمانے لگے ”اٹھ! تم ٹھیک کہتے ہو، لیکن یہ بھی سوچو کہ جو مدرسہ صرف تین سو طلبہ کے لیے بنا تھا، اب وہاں تین ہزار طلبہ تعلیم پاتے ہیں۔ بلاشبہ کمزور، فرنیچر اور اساتذہ کی تعداد میں اضافہ ہوا ہے، لیکن باقی سہولتیں بڑھنے کے بجائے گھٹی ہیں۔ بچے کھیل کود کے میدان سے محروم ہو گئے ہیں۔ اب انہیں اساتذہ کی وہ خصوصی توجہ کہاں میسٹر، جو تمہارے زمانے میں ہر طالب علم کو ملتی تھی!“

میں نے عرض کیا۔ ”اگر مدرسے میں مناسب سہولتوں کا فقدان ہے، تو آپ اپنے مدرسے میں اتنے بچے داخل کیوں کرتے ہیں؟“ فرمانے لگے ”اگر میں انہیں داخل نہ کروں، تو یہ بیچارے کہاں مارے مارے پھریں؟ ذرا مدرسے سے باہر نظر اٹھا کر تو دیکھو، ہر طرف آبادی ہی آبادی ہے۔ کیا تمہارے زمانے میں یہ کیفیت تھی؟“ میں نے کہا ”ہرگز نہیں۔ یہاں تو ہرے بھرے کھیت ہوا کرتے تھے۔“ فرمانے لگے۔ ”اور اب کھیتوں کی جگہ مکانوں نے لے لی ہے۔ پھر ایک ایک مکان میں دو دو تین تین خاندان آباد ہیں اور ہر خاندان میں پانچ سات بچے تو ضرور ہوں گے۔ پہلے تو یہاں ایک ہی مدرسہ تھا۔ اب حکومت نے دو

ہائی سکول اور کھول دیے ہیں۔ تب بھی ہر مدرسہ یونہی کچھا کچھ بھرا ہوا ہے۔
 ہاں، ہمارے مدرسے پر اس کی پرانی شہرت کے سبب داخلے کا دباؤ کچھ زیادہ ہی
 رہتا ہے، اور یوں بھی بچوں کو داخلے سے انکار کرتے ہوئے دکھ محسوس ہوتا ہے۔
 تعلیم تو ہر بچے کا بنیادی حق ہے۔ جو بچے آج تعلیم سے بے بہرہ رہیں گے، وہی
 کل کو ملک اور معاشرے پر بوجھ بنیں گے۔ تمہارے زمانے میں اس شہر کی آبادی پچاس
 ہزار کے لگ بھگ تھی۔ اب اس کی آبادی پانچ لاکھ سے بھی تجاوز کر چکی ہے۔

میں نے پوچھا ”ایسا کیونکر ہوا؟“ فرمانے لگے ”کچھ تو ظاہر ہے، پیدائش کی وجہ
 سے، لیکن زیادہ تر اس وجہ سے کہ اس شہر میں یکے بعد دیگرے بہت سے کارخانے لگتے
 چلے گئے۔ اردگرد کے دیہات سے لوگ کارخانوں میں کام کرنے کے شوق میں اس شہر
 کا رخ کرتے رہے اور رفتہ رفتہ یہ شہر دیہات سے آئے ہوئے لوگوں سے بھر گیا۔
 نتیجہ یہ ہوا کہ اکثر و بیشتر کارندوں نے شہر کے باہر جہاں جگہ ملی، اپنی جھونپڑی بنالی۔
 ہوتے ہوتے یہی جھونپڑیاں مکانوں اور بستیوں میں تبدیل ہو گئیں۔ چونکہ یہ بستیاں کسی
 منصوبہ بندی کے بغیر ظہور میں آئی تھیں، اس لیے یہاں زندگی کی سہولتیں مہیا نہ
 ہو سکیں۔ ان بستیوں کے مکینوں کو اب متعدد مسائل کا سامنا ہے۔ پینے کا صاف پانی
 انھیں میسر نہیں۔ گندے پانی کے نکاس کا انتظام یہاں موجود نہیں۔ بارش ہو جائے
 تو یہ بستیاں جنریوں کی شکل اختیار کر لیتی ہیں۔ مکھی اور مچھر یہاں خوب پرورش پاتے
 ہیں، جن کی وجہ سے ملیریا اور ہیضے کا خدشہ دائم رہتا ہے۔ اگر وہاں کوئی وبا
 پھوٹ پڑے، تو پورا شہر اس کی لپیٹ میں آ جاتا ہے۔ ان آبادیوں میں تعلیم کی
 کمی ہے اور جہاں تعلیم کی کمی ہو، وہاں لوگوں کو یہ شعور کہاں سے آئے کہ ان کے
 مسائل کی ایک وجہ آبادی میں بے تحاشا اضافہ ہے۔“

سلسلہ کلام جاری رکھتے ہوئے انھوں نے کہا ”اُطر! اگر موقع ملے، تو ان
 آبادیوں میں جا کر اپنی آنکھوں سے دیکھ لینا کہ آبادی میں بے ہنگم اضافے کے باعث
 تمہارا یہ پرانا شہر اب کن کن مسائل سے دوچار ہے! میونسپل کمیٹی اور حکومت کی
 پوری توجہ کے باوجود شہر کے وسائل اور سہولتوں میں اتنا اضافہ نہیں ہوا جتنا
 کہ آبادی میں ہوا ہے۔ گاڑیوں کی تعداد اس قدر زیادہ ہے کہ سڑکیں تنگ ہو

گئی ہیں۔ پہلے ایک ہسپتال تھا اور مریضوں کو داخلے میں کوئی دقت محسوس نہیں ہوتی تھی۔ اب چار ہسپتال ہیں، لیکن علاج معالجے میں جو دشواری اب ہے، پہلے کبھی نہ تھی۔ شہر میں کئی نئے ہندسے کھل چکے ہیں، لیکن پھر بھی سینکڑوں بچوں کو داخلہ نہیں ملتا۔ حکومت یہاں کے لوگوں کی مدد کر رہی ہے۔ کچھ آبادیوں میں پبلک گلیاں اور نالیاں بنائی جا رہی ہیں۔ بجلی مہیا کر دی گئی ہے۔ اس کے باوجود ان بستیوں کی ہیئت تو دیکھو، اسے بدلتا تو آسان کام نہیں! کاش یہ شروع ہی میں کسی منصوبے کے تحت بنتیں!“

میں نے عرض کیا، ”آپ سو فی صد درست فرما رہے ہیں۔ ہمارے معاشرے بلکہ ہماری پوری زندگی میں منصوبہ بندی کا فقدان ہے۔ اگر یہ سب کارخانے ایک ہی شہر میں لگنے کے بجائے مختلف چھوٹے چھوٹے شہروں میں پھیلا دیے جاتے، تو اس شہر پر آبادی کا دباؤ اس قدر شدید نہ ہوتا۔“

میں نے سوچا، اس شہر کے مسائل میں یہاں کی بڑھتی ہوئی آبادی کا بڑا ہاتھ ہے۔ مجھے وحشت سی ہونے لگی کہ اگر اس شہر کی آبادی یونہی بڑھتی رہی، تو چند ہی سال میں دگنی ہو جائے گی، لیکن یہ تو ممکن نہ ہوگا کہ وسائل اور سہولتوں میں بھی اسی نسبت سے اضافہ ہو جائے! اور یوں ان لوگوں کی مشکلات میں مزید اضافہ ہوگا! پھر مجھے خیال آیا کہ جس طرح اس شہر کی آبادی بڑھ رہی ہے، اسی طرح ہمارے پورے ملک کی آبادی بھی تو بڑھ رہی ہے۔ ۱۹۶۱ء میں ہماری آبادی چار کروڑ تھی۔ ۱۹۷۱ء میں یہ ساڑھے چھ کروڑ ہو گئی اور اب اس کا اندازہ آٹھ کروڑ پینتیس لاکھ کا ہے، اگر ہم نے ملکی وسائل کو بڑھانے کی کوشش نہ کی اور ان مخفی خزانوں کا کھوج نہ لگایا، جو ہنوز زمین کے سینے میں دفن ہیں۔ اسی طرح اگر ہم نے مزید محنت کر کے موجودہ سہولتوں میں اضافہ نہ کیا اور آبادی کو یونہی بڑھنے دیا، تو پورا ملک مزید مشکلات کا شکار ہو جائے گا۔ مجھے گہری سوچ میں دیکھ کر ہیڈ ماسٹر صاحب نے پوچھا ”اٹھ! کیا سوچ رہے ہو؟“ میں نے عرض کیا ”سوچ رہا ہوں کہ اگر کسی ملک کے وسائل اور آبادی میں توازن برقرار نہ رہے، تو قوم پر اس کے کیا اثرات مرتب ہوتے ہیں! شہر کی آبادی غیر متوازن ہو، تو صحت، صفائی، تعلیم، رہن سہن غرض ہر شے متاثر ہو کر

رہتی ہے۔ مَدَر سے کی آبادی میں توازن نہ رہے، تو معیارِ تعلیم گر جاتا ہے۔ پس اگر ملک کی آبادی وسائل سے بے نیاز ہو کر بڑھنے لگے، تو پورا ملک اقتصادی زبوں حالی کا شکار ہو جاتا ہے۔

مشق

- ۱۔ ان سوالوں کے جواب دیجیے :-
 - ا۔ اس کہانی کے مصنف کو اپنا کمرہ جماعت پہچاننے میں وقت کیوں پیش آئی ؟
 - ب۔ پچیس تیس برس کے عرصے میں مَدَر سے میں کیا کیا تبدیلیاں واقع ہو چکی تھیں ؟
 - ج۔ اس کہانی میں جس شہر کا ذکر ہے، اُس کی آبادی کیونکر بڑھی اور اس سے کون کون سے مسائل پیدا ہوئے ؟
 - د۔ کسی ملک کے وسائل اور آبادی میں توازن برقرار نہ رہے، تو اس سے کیا نتائج برآمد ہوں گے ؟
- ۲۔ مندرجہ ذیل کو جملوں میں استعمال کیجیے :-

بلند وبالا - وسیع و عریض - مادرِ علمی - وجہ سکون - باعثِ فرحت - ادھیڑ بُن - خاطر خواہ - فرطِ اشتیاق -
- ۳۔ معنی بتائیے :- اقتصادی زبوں حالی - غیر متوازن - فقدان - عمدہ رفتہ - مخفی ذخائر -
- ۴۔ اعراب لگا کر تلفظ واضح کیجیے :-

معاشرہ - شناخت - اشتیاق - طالب علم - محترم - سبق - انتظام - متحمل -
- ۵۔ ”تک“ - ”میں“ - ”سے“ - ”ہی“ - ”کو“ میں سے مناسب حرف لگا کر جملے مکمل کیجیے :-
 - ا۔ تمام لوگ چاند کی خاطر آسمان دیکھ رہے تھے -
 - ب۔ وہ اُردو عبارت ہمیشہ قلم لکھتا ہے -
 - ج۔ اُس نے لاہور سے کراچی گاڑی سے سفر کیا -
 - د۔ اُس نے لفظ کے معنی لغت دیکھے -
- ۶۔ ان کے حاصلِ مصدر لکھیے :-

لوٹنا ، کہنا ، سجانا ، بھولنا ، پشوانا -

۲۱ - مجھڑ

یہ بچھڑنا ہوا سنتھا سا پرندہ آپ کو بہت سنتا ہے۔ رات کی نیند حرام کر دیتا ہے۔ ہندو، مسلمان، عیسائی، یہودی بالاتفاق اس سے ناراض ہیں۔ ہر روز اس کے مقابلے کے لیے مہمیں تیار ہوتی ہیں، مگر مجھڑوں کے جرنیل کے سامنے کسی کی نہیں چلتی۔ شکست پر شکست ہوتی چلی جاتی ہے۔ اتنے بڑے ڈیل ڈول کا انسان ذرا سے بھگے پر قابو نہیں پاسکتا۔ طرح طرح کے مسالے بناتا ہے کہ ان کی بو سے مجھڑ بھاگ جائے، لیکن مجھڑ اپنی یورش سے باز نہیں آتے۔ آتے ہیں اور نعرہ لگاتے ہوئے آتے ہیں۔ بے چارہ آدم زاد حیران رہ جاتا ہے۔ امیر غریب اڈنی اعلیٰ، بچے بوڑھے، عورت مرد کوئی اس کے وار سے محفوظ نہیں۔ یہاں تک کہ آدمی کے پاس رہنے والے جانوروں کو بھی اس کے ہاتھ سے ایذا ہے۔ مجھڑ جانتا ہے کہ دشمن کے دوست بھی دشمن ہوتے ہیں۔ ان جانوروں نے میرے دشمن کی اطاعت کی ہے، تو میں ان کو مزا چکھاؤں گا۔ آدمیوں نے مجھڑوں کے خلاف ایچی ٹیشن کرنے میں کوئی کسر نہیں اٹھا رکھی۔ ہر شخص اپنی سمجھ اور عقل کے موافق مجھڑوں پر الزام رکھ کر لوگوں میں ان کے خلاف جوش پیدا کرنا چاہتا ہے، مگر مجھڑ اس کی کچھ پروا نہیں کرتا۔

طاغون نے گڑبڑ مچائی، تو انسان نے کہا کہ طاغون مجھڑ اور پشو کے ذریعے پھیلتا ہے۔ ان کو تباہ کر دیا جائے، تو یہ ہولناک بلا دور ہو جائے گی۔ لیکن پھیلا، تو اس کا الزام بھی مجھڑ پر عاید ہوا۔ اس سرے سے اس سرے تک کالے گورے آدمی نکل مچانے لگے کہ مجھڑوں کو مٹا دو۔ مجھڑوں کو کچل ڈالو۔ مجھڑوں کو تھس تھس کر دو، اور ایسی تدبیریں نکالیں، جن سے مجھڑوں کی نسل ہی منقطع ہو جائے۔

مجھڑ بھی یہ سب باتیں دیکھ رہا تھا اور سن رہا تھا، اور رات کو ڈاکٹر

صاحب کی میز پر رکھے ہوئے ”پائینیر“ کو آ کر دیکھتا اور اپنی بُرائی کے حُرُوف پر بیٹھ کر اُس پر خون کی ننھی ننھی ٹونڈیں ڈال جاتا، جو انسان کے جہنم سے یا خود ڈاکٹر صاحب کے جہنم سے وہ پُوس کر لاتا تھا۔ گویا ان تحریروں پر لکھ جاتا کہ میاں! تم میرا کچھ بھی نہیں کر سکتے۔

انسان کہتا ہے کہ مچھر بڑا کم ذات ہے۔ کوڑے کرکٹ، میل کچیل سے پیدا ہوتا ہے اور گندی موریوں میں زندگی بسر کرتا ہے، اور بڑبڑلی تو دیکھو، اُس وقت حملہ کرتا ہے، جب ہم سو جاتے ہیں۔ سوتے پر وار کرنا، بے خبر کے چہرہ لگانا مردانگی نہیں، انتہا درجے کی کمینگی ہے۔ صورت تو دیکھو! کالا بھٹنا، لمبے لمبے پاؤں، بے ڈول چہرہ۔ اس شان و شوکت کا وجود اور آدمی جیسے گورے چٹے، خوش وضع، پیاری پیاری ادا کی دشمنی! بے عقلی اور بھالت اسی کو کہتے ہیں۔

مچھر کی سنو، تو وہ آدمی کو کھری کھری سُنا رہا ہے اور کہتا ہے کہ ”جناب! ہمت ہے، تو مقابلہ کیجیے۔ ذات صفات نہ دیکھیے۔ میں کالا سہی، بد رُوق سہی، نیچ ذات اور کمینہ سہی، مگر یہ کیسے کہ کس دلیری سے آپ کا مقابلہ کرتا ہوں“ اور کیوں کہ آپ کا ناک میں دم کرتا ہوں۔ یہ الزام سراسر غلط ہے کہ میں بے خبری میں آتا ہوں اور سوتے میں سُنا رہا ہوں۔ یہ تو تم اپنی عادت کے موافق، سراسر ناانصافی کرتے ہو۔ حضرت! میں تو کان میں آ کر ”الٹی میٹم“ دے دیتا ہوں کہ ہوشیار ہو جاؤ۔ اب حملہ ہوتا ہے! تم ہی غافل رہو، تو میرا کیا قصور۔ زمانہ خود فیصلہ کر دے گا کہ میدان جنگ میں کالا بھٹنا، لمبے لمبے پاؤں والا، بے ڈول، فحشیاب ہوتا ہے یا گورا چٹا، آن بان والا؟ میرے کارناموں کی شاید تم کو خبر نہیں کہ میں نے اس پردہ دُنیا پر کیا کیا جوہر دکھائے ہیں۔ اپنے بھائی نمرود کا قصہ بھول گئے، جو خدائی کا دعویٰ کرتا تھا اور اپنے سامنے کسی کی حقیقت نہ سمجھتا تھا۔ کس نے اُس کا غرور توڑا؟ کون اُس پر غالب آیا؟ کس کے سبب اُس کی خدائی خاک میں ملی؟ اگر آپ نہ جانتے ہوں، تو اپنے

ہی کسی بھائی سے دریافت کیجیے یا مجھ سے سنیے کہ میرے ہی ایک بھائی مجھ
نے اس سرکش کا خاتمہ کیا تھا اور تم ناحق بگڑتے ہو اور خواہ مخواہ مجھے اپنا
دشمن تصور کیے لیتے ہو۔ میں تمہارا دشمن نہیں ہوں۔ اگر تم کو یقین نہ
آئے، تو کسی شب صوفی بھائی سے دریافت کر لو۔ وہ میری شان میں کیا
کہے گا!

”کل ایک شاہ صاحب حالت ذوق میں اپنے ایک مرید سے فرما رہے تھے
کہ مجھ کی زندگی کو دل سے پسند کرتا ہوں۔ دن بھر بے چارہ خلوت خانے میں
رہتا ہے۔ رات کو، جو خدا کی عبادت کا وقت ہے، باہر نکلتا ہے اور پھر
ساری شب تسبیح و تقدیس کے ترانے گایا کرتا ہے۔ آدمی غفلت میں پڑے
سوتے ہیں، تو اس کو اُن پر غصہ آتا ہے۔ چاہتا ہے کہ یہ بھی بیدار ہو
کر اپنے مالک کے دیے ہوئے اس خاموش سہانے وقت کی قدر کریں، اور
حمد و شکر کے گیت گائیں، اس لیے پہلے اُن کے کان میں جا کر کہتا ہے،
اُٹھو، میاں! اُٹھو، جاگو، جاگنے کا وقت ہے۔ سونے کا، اور ہمیشہ سونے کا
وقت ابھی نہیں آیا۔ جب آئے گا، تو بے فکر ہو کر سو جانا۔ اب تو ہوشیار رہنے
اور کچھ کام کرنے کا موقع ہے، مگر انسان اس سرریلی نصیحت کی پروا نہیں
کرتا اور سوتا رہتا ہے، تو مجبور ہو کر غیظ و غضب میں اُس کے چہرے اور
ہاتھ پاؤں پر ڈنک مارتا ہے، لیکن انسان بے ہوشی میں بدن کو کھجا کر پھر سو جاتا
ہے اور جب دن کو بیدار ہوتا ہے، تو بے چارے مجھروں کو صلوائیں سناتا ہے کہ
رات بھر سونے نہیں دیا۔ کوئی اس دروغ گو سے پوچھے کہ جناب! کے سیکنڈ
جاگے تھے، جو رات بھر جاگتے رہنے کا شکوہ ہو رہا ہے!

شاہ صاحب کی زبان سے یہ عارفانہ کلام سن کر میرے دل کو تسلی ہوئی
کہ غنیمت ہے، ان آدمیوں میں بھی انصاف والے موجود ہیں، بلکہ میں دل
ہی دل میں شرمایا کہ کبھی کبھی ایسا بھی ہو جاتا ہے کہ یہ شاہ صاحب
مصلے پر بیٹھے وظیفہ پڑھا کرتے ہیں اور میں اُن کے پیروں کا خون پیا
کرتا ہوں۔ یہ تو میری نسبت ایسی اچھی اور نیک رائے دیں، اور میں

ان کو تکلیف دوں ! اگرچہ دل نے یہ سمجھایا کہ تو کاٹتا تھوڑی ہے ، قدم چومتا ہے اور ان بزرگوں کے قدم چومنے ہی کے قابل ہوتے ہیں ، لیکن اصل یہ ہے کہ اس سے میری ندامت دور نہیں ہوتی ۔ اب تک میرے دل میں افسوس باقی ہے ۔

سو اگر سب انسان ایسا طریقہ اختیار کر لیں ، جیسا صوفی صاحب نے کیا ، تو یقین ہے کہ ہماری قوم انسان کو ستانے سے خود بخود باز آ جائے گی ورنہ یاد رہے کہ میرا نام بھی مجھڑ ہے ۔ لطف سے چینی نہ دوں گا ۔

(خواجہ حسن نظامی)

مشق

۱۔ ان سوالوں کے جواب دیجیے :-

- ۱۔ اس کہانی میں سے کون سی بات پر آپ زیادہ متاثر ہوئے ؟
- ب۔ اس کہانی میں مجھڑ نے اپنی کون کون سی خوبیاں بیان کی ہیں ؟
- ج۔ مجھڑ کی کون سی بات آپ کو سب سے زیادہ پسند آئی ؟
- د۔ اس کہانی کے مصنف کا نام بتائیے ۔
- ۵۔ اس کہانی کا بنیادی خیال کیا ہے ؟

۲۔ جملوں میں استعمال کیجیے :-

- | | |
|-------------------|-------------------|
| نیشہ خرام کرنا ۔ | مزا چکھانا ۔ |
| تھس تھس کرنا ۔ | چرکہ لگانا ۔ |
| کھری کھری سنانا ۔ | ناک میں دم کرنا ۔ |
| جوہر دکھانا ۔ | خاک میں ملانا ۔ |
| ہاتھ پاؤں مارنا ۔ | |

۳۔ ”غوش وضع“ اور ”ناحق“ کی قسم کے اور الفاظ بنائیے ، جو بالترتیب ”غوش“ اور ”نا“ سے شروع ہوں ۔ مثلاً ”غوش دل“ ، ”ناواجب“ ۔

۴۔ تلفظ واضح کیجیے :-

غلط - غرور - خلوت - مقابلہ -

۵۔ مندرجہ ذیل فہرست میں سے اہم صفت ، اہم آئمہ اور حاصل مصدر کے الفاظ الگ الگ لکھیے :-

چاٹو - مردانگی - آفتی - میل کچیل - اعلیٰ - رہن سہن - بُرائی - ملن -

۶۔ ذیل کے جملوں کو قوسین میں دیے ہوئے حروف میں سے مناسب حرف لگا کر مکمل کیجیے :-

(کو - اور - چونکہ - بھی)

ا۔ یہ راستہ میرے گھر ————— جاتا ہے۔

ب۔ آگ ————— پانی ایک جگہ اکٹھے نہیں رہ سکتے۔

ج۔ ————— وہ غیر حاضر ہے ، اس لیے اُس کا انعام امانت رہے گا۔

د۔ اُسے خود تو آنا ہی تھا ، بچوں کو ————— ساتھ لے آیا۔

۲۲۔ آب سوچ مرے دوست!

یہ آگ یہ پانی یہ ہوا ہے کہ نہیں ہے یہ برق یہ باراں یہ گھٹا ہے کہ نہیں ہے
یہ پھول یہ کلیاں یہ صبا ہے کہ نہیں ہے ہر رنگ میں وہ جلوہ نما ہے کہ نہیں ہے
آب سوچ مرے دوست خدا ہے کہ نہیں ہے!

یہ چاند یہ سورج یہ ستارے ہیں سفر میں یہ بختر یہ امواج یہ دھارے ہیں سفر میں
فطرت کے دل آویز نظارے ہیں سفر میں ان کا بھی کوئی راہ نما ہے کہ نہیں ہے
آب سوچ مرے دوست خدا ہے کہ نہیں ہے!

یہ دانے کے سینے پہ شجر رکھ دیا کس نے؟ یہ سنگ کے پہلو میں شرر رکھ دیا کس نے؟
یہ قطرہ نیساں میں گہر رکھ دیا کس نے؟ یہ معجزہ رب علی ہے کہ نہیں ہے!
آب سوچ مرے دوست خدا ہے کہ نہیں ہے!

پھیلے ہوئے ہر سمت کمالات ہیں کس کے؟ یہ لوح و قلم، ارض و سموات ہیں کس کے؟
تا حد نظر ثبت نشانات ہیں کس کے؟ احساس بچھے اس کا ذرا ہے کہ نہیں ہے
آب سوچ مرے دوست خدا ہے کہ نہیں ہے!

کس ذات کا لہروں کی زباں پر ہے وظیفہ؟ کس ذات کی ہیبت کا، سمندر ہے صحیفہ؟
کس ذات نے انساں کو بنایا ہے خلیفہ؟ اے کور نظر! دیدہ واد ہے کہ نہیں ہے
آب سوچ مرے دوست خدا ہے کہ نہیں ہے!

یہ وادیاں، یہ کوہ و بیابان ہیں کس کے؟ کس کے ہیں یہ گلزار؟ یہ میدان ہیں کس کے؟
یہ بختر یہ بر تابع فرمان ہیں کس کے؟ نظروں میں تری ارض و سما ہے کہ نہیں ہے
آب سوچ مرے دوست خدا ہے کہ نہیں ہے!

(طفیل ہوشیار پوری)

مشق

- ۱۔ اس نظم میں شاعر نے خدا کی قدرت کے متعلق بہت سی مثالیں دی ہیں۔
آپ ان میں سے چار مثالوں کی تشریح کیجیے :-
- ۲۔ انسان کو خدا کا خلیفہ کیوں کہا گیا ہے ؟
- ۳۔ اس نظم کا مرکزی خیال تین چار سطروں میں لکھیے۔
- ۴۔ ان الفاظ کے معنی لکھیے :
امواج - شرر - قطرہ نیساں - گزر - لوح و قلم - سموات - صحیفہ -
- ۵۔ خدا کی ذات سے متعلق کوئی اور اچھی سی نظم اپنی کاپی میں لکھیے۔
- ۶۔ شعروں میں قافیہ کے بعد بعض دفعہ ایک لفظ یا ایک سے زیادہ الفاظ ایسے ہوتے ہیں، جو بار بار جوں کے توں استعمال ہوتے ہیں۔ ایسے لفظ یا الفاظ کو ”رَویف“ کہتے ہیں۔ مثلاً اس نظم کے پہلے بند میں ہوا، صبا، گھٹا، نما اور خدا قافیہ کے الفاظ ہیں اور ہر مصرعے میں قافیہ کے بعد ”ہے کہ نہیں ہے“ کے الفاظ دہرائے گئے ہیں۔ یہ ”رَویف“ ہے۔ اس نظم کے ہر بند کو پڑھنے کے بعد قافیہ اور رَویف الگ الگ لکھیے۔
- ۷۔ ا۔ ”لاہور سے کراچی تک تیز رفتار گاڑیاں چلتی ہیں۔“
ب۔ ”اس شہر میں پختہ سڑکیں نہیں ہیں۔“
ج۔ ”مجھے آپ سے کچھ کہنا ہے۔“
- مندرجہ بالا جملوں میں ”سے“، ”تک“، ”میں“ حروف جار ہیں۔ ایسے حروف جب کسی اسم سے متصل ہو جائیں، تو ان سے بننے والا مرکب ”مرکب جار“ کہلاتا ہے، یعنی حرف جار کی بدولت بنا ہوا مرکب۔ ایسے چار مرکب اپنی کاپی میں لکھیے۔

۲۳۔ شہیدِ کربلا

دُنیا میں شہنشاہ بھی ہوئے ہیں اور بادشاہ بھی ، سپہ سالار بھی ہوئے اور سپاہی بھی ، مشغول بھی ہوئے اور مظلوم بھی ، غازی بھی ہوئے اور شہید بھی ۔ مگر کسی کی موت کو وہ سوگاری نصیب نہ ہوئی ، جو شہیدِ کربلا کے لیے مُتقدّر ہو چکی تھی ۔ آج اس مظلوم شہید کو خاک و خون میں ترپے قریباً ساڑھے تیرہ سو برس ہو چکے ہیں ، مگر ماتم گساری اور سوگاری میں فرق نہیں آیا ۔ اس لیے نہیں کہ وہ محض نواسۂ رسولؐ ، جگر گوشہٴ بتولؑ اور حضرت علیؑ کے فرزندِ ولید تھے ، بلکہ اس لیے بھی کہ انھوں نے حق کے لیے گردن کٹائی ، سچائی کے لیے جان قربان کی ، جابرِ حاکم کے سامنے سر نہ جھکایا ، اسلامی جمہوریت کا بول بالا کیا ، تیغ و سناں سے خوف نہ کھایا ۔ خاندانِ بھر کے قیمتی نعل و جواہرِ کربلا کی قیمتی ہوئی ریت میں کھو دیے اور آخر میں خود بھی اپنے لو سے ریت کے ذروں کے مُنہ دھلا دیے ۔

یزید کی تخت نشینی حضرت امام حسینؑ ، رضی اللہ عنہ ، کی شہادت کا پیش خیمہ بن گئی ۔ یزید نے منہٴ خلافت پر پاؤں رکھتے ہی تمام صوبوں کے عمال کو اپنی بیعت کے احکام صادر کر دیے ۔ حضرت امام حسینؑ اُس وقت مدینہ میں تھے ۔ ولید مدینہ کا عامل تھا ۔ اُس نے رات کے وقت جنابِ امامؑ کو بلایا اور یزید کا حکم سنایا ۔ آپ نے جواب دیا :

”مجھ جیسا شخص چوری چھپے بیعت نہیں کر سکتا ۔ آپ سب لوگوں کو جمع کریں ۔ جو سب کی رائے ہوگی ، اُس پر عمل کیا جائے گا۔“

یہ فرمایا اور اپنے گھر لوٹ آئے ۔ یزید کی بعض غیر اسلامی حرکات سے آپ کو نفرت تھی ۔ آپ اُس کی بیعت کو جائز نہیں سمجھتے تھے ، کیونکہ اُس کی خلافت میں اسلام کی رُوحِ جمہوریت کا زفرِ ماہ نہ تھی ۔ اُس کی بیعت رعب اور لالچ کے

بل بوتے پر تھی، اور حضرت امام حسینؑ مرغب اور لالچ میں آنے والے انسان نہ تھے۔ وہ سر تو کٹا سکتے تھے، لیکن یزید جیسے آدمی کے سامنے گردن نہ جھکا سکتے تھے۔ چنانچہ آپ نے یہی کیا اور اپنی جان دے کر اسلامی اصولوں کی لاج رکھ لی۔

حالات کے پیشِ نظر آپ نے اہل و عیال کو ساتھ لیا، خاموشی کے ساتھ مدینے سے کوچ کیا اور مکے کی راہ لی۔ وہاں پہنچے، تو اہل کوفہ کے خطوط کا تار بندھ گیا۔ سینکڑوں خطوط آئے۔ ہر خط میں آپ سے عقیدت اور محبت کا اظہار کیا گیا تھا۔ کوفیوں نے ہر خط میں یہی لکھا تھا کہ آپ کے سوا کوئی نہیں، جو اسلام کی ڈمگاتی ہوئی کشتی کو سنبھال سکے۔ یزید خلیفہ نہیں، بادشاہ ہے، غلام و جابر ہے۔ اُس کی خلافت اسلامی اصولوں کی رُسوائی ہے۔ اس وقت آپ کی قیادت و رہنمائی کی سخت ضرورت ہے۔ آئیے اور اسلام کی سربلندی کے لیے اس غیر اسلامی حکومت سے جہاد کیجیے۔ اہل کوفہ اور سارا عراق آپ پر اپنی جانیں نثار کرنے کے لیے آمادہ و تیار ہے۔ اس وقت اور کوئی ایسا مردِ حق نظر نہیں آتا، جو آپ سے بہتر اور افضل ہو اور اس مُل کو سر کرنے کا بیڑا اٹھا سکے۔ یہ مُہم اگرچہ خطرات سے پُر تھی، لیکن وقت کا تقاضا یہی تھا کہ اس کا اہتمام کیا جائے۔ چنانچہ آپ نے اپنے چچا زاد بھائی مسلم بن عقیلؓ کو کوفہ بھیج دیا کہ وہاں پہنچ کر اہل حالات سے مطلع کریں۔ مسلم بن عقیلؓ کوفہ پہنچے، تو لوگوں نے انھیں ہاتھوں ہاتھ لیا۔ پہلے ہی دن ۱۵ ہزار افراد نے بیعت کر لی۔ یہ کامیابی اس مُہم کے لیے بڑی حوصلہ افزا تھی۔ چنانچہ انھوں نے حضرت امامؑ کو لکھ بھیجا کہ:

”کوفہ آپ کا منتظر ہے۔ جلد از جلد تشریف لائیے۔“

حضرت امامؑ نے خط پڑھا، تو سفر کی تیاری کرنے لگے۔ مکے کے لوگوں کو آپ سے بڑی محبت اور عقیدت تھی۔ وہ آپ کو اپنے سے جدا نہیں کرنا چاہتے تھے، اس لیے بہت سے احباب نے آپ کو اس ارادے سے روکنا چاہا، مگر آپ نے سب کو یہی جواب دیا کہ میں اہل کوفہ جانے کا

ارادہ کر چکا ہوں اور اپنے آنے کی اطلاع بھی بھجوا چکا ہوں۔ کوئے کے لوگ میرے منتظر ہیں۔ میں نہ اپنے وعدے سے پھر سکتا ہوں نہ انھیں مایوس کر سکتا ہوں، لہذا آپ سدا راہ نہ ہوں۔ سفر کی تیاری مکمل ہو گئی، تو آپ نے اپنے خاندان والوں کو ہمراہ لیا اور خدا کا نام لے کر وہاں سے روانہ ہوا۔ گرمی کا موسم، عرب کا ریگستان، کوسوں تک آبادی کا نام و نشان نہیں، کوئی سڑک نہ راستہ، بس توکل بخدا، قافلہ امام چلا جا رہا تھا۔ چلتا گیا۔ چلتا گیا۔ ریت پاؤں میں بچھتی گئی۔ تو کے بھبھوکے نثار قدم ہوتے گئے۔ عرب کا مشہور شاعر فرزدق کوئے سے آتا ہوا راستے میں ملا۔ آپ نے اُس سے پوچھا: ”کوئے کے حالات کیسے ہیں؟“ اُس نے عرض کیا: ”کوئے والوں کے دل تو آپ کے ساتھ ہیں، مگر اُن کی تلواریں آپ کی حمایت میں اٹھیں گی۔“

آپ نے فرمایا: ”جو ہو، سو ہو۔ میں اسلام کی خدمت کے لیے وقف ہوں۔ اس راہ میں جان کی قربانی کوئی بڑا فدیہ نہیں ہے۔ حالات مجھے مجبور نہیں کر سکتے، میں حالات کا رُخ بدل کر رہوں گا یا اپنی جان اسلام پر قربان کر کے ستر خرو ہوں گا۔“

شاعر اپنے راستے پر ہو لیا اور آپ نے قدم آگے بڑھائے۔ مقام ثعلبہ میں پہنچے، تو مسلم بن عقیلؓ کی شہادت کی خبر ملی۔ اس سے قافلہ پر افسردگی چھا گئی اور سب کے دل غم میں ڈوب گئے۔ یزید تخت حکومت پر بیٹھ چکا تھا۔ اکثر و بیشتر لوگ اُس کی بیعت کر چکے تھے۔ اگر وہ حضرت حسینؓ سے بیعت کے لیے اصرار نہ کرتا، تو بظاہر ایسا کوئی بات نہ تھی، لیکن وہ جانتا تھا کہ جناب حسینؓ کوئی معمولی ہستی نہیں اُن کا اطاعت نہ کرنا حکومت کی بنیادیں ہلانے کا موجب بن سکتا ہے۔ اُن کے مطیع ہونے سے عرب و عجم اطاعت گزار ہو سکتے ہیں، اس لیے اُن نے ابن زیاد جیسے ظالم و جابر کو کوئے کی حکومت سونپ دی تھی تاکہ وہ جناب حسینؓ کو کوئے تک نہ پہنچنے دے اور اُن کی نگرانی کرتا رہے۔

حضرت حسینؑ مقام اشرف میں پہنچے ، تو سحرِ تیشی ایک ہزار سپاہیوں کے ساتھ آ موجود ہوا اور آپ کو اپنی نگرانی میں قادسیہ تک لے آیا ۔ یہاں عمرو بن سعد ایک بڑی فوج کے ساتھ خیمہ زن تھا ۔ حضرت حسینؑ نے وہاں اترنے کے بجائے کربلا کے میدان میں اترنا زیادہ مناسب خیال فرمایا ۔ دریائے فرات کا ویران کنارہ آپ کی آمد سے آباد ہو گیا ۔ یہ ایک وحشت ناک صحرا تھا ، جس میں نہ کوئی درخت تھا نہ جھاڑی ، گھاس تھی نہ پانی اور نہ زندگی کی کوئی اور نشانی وہاں دکھائی دیتی تھی ۔ امامؑ عالی مقام کی آمد سے اس صحرا میں جان سی پڑ گئی ۔ خیمے نصب ہو گئے ۔ ریت پر جانمازیں بچھ گئیں ۔ قرآن پاک کی تلاوت ہونے لگی اور ذکر و اذکار کی کثرت سے وہاں فرشتوں کی محفل کا گمان ہونے لگا ۔

عمرو بن سعد بھی اپنی فوج کے ساتھ اسی میدان میں آ گیا ۔ رات کی تاریکی میں حضرت امامؑ سے ملا ۔ دیر تک باتیں ہوتی رہیں ۔ آخر اُس نے کہا کہ ابن زیاد کا ارادہ نیک نہیں ہے ۔ بہتر یہ ہے کہ آپ ہتھیار ڈال دیں اور اپنی اور اپنے رفقاء کی جانیں بچا لیں ، کیونکہ آپ اس وقت ہمارے ترغے میں ہیں ۔ آپ کے ساتھ گنتی کے چند افراد ہیں ۔ آپ نہ لڑائی جیت سکیں گے نہ کسی طرف نکل کر جاسکیں گے ۔ یزید کی بیعت کر لیں اور پھر مرنے سے جہاں چاہیں ، زندگی گزاریں ۔

حضرت حسینؑ نے فرمایا ، میری تین شرطوں میں سے آپ جسے چاہیں ، منظور کر لیں :-

- ۱۔ مجھے واپس مکتے جانے دیں تاکہ باقی عمر یادِ خدا میں بسر کروں ۔
 - ۲۔ مجھے سرحد کی طرف نکل جانے دیں تاکہ کفار سے جہاد کرتا ہوا شہید ہو جاؤں ۔
 - ۳۔ مجھے یزید کے پاس دمشق جانے دیں کہ براہِ راست اُس سے معاملہ طے کر لوں ۔
- عمرو بن سعد نے یہ شرائط ابن زیاد کو لکھ بھیجیں ۔ وہ خوش ہوا ، مگر شمر جہل گیا اور کہنے لگا ، یا امیر! اگر حسینؑ کی رسائی یزید تک ہو گئی ، تو اُن کے مقابلے میں آپ کی کوئی عزت اور وقعت نہ رہے گی ، اس لیے آپ ان شرائط میں سے

کوئی بھی قبول نہ کریں۔ ابن زیاد نے کچھ سوچ کر ابن سعد کو لکھا، ”حسین میرے ہاتھ پر یزید کی بیعت کریں۔ پھر میں اپنے اہتمام سے انہیں دمشق روانہ کر دوں گا۔“

اس کے بعد دوسرا خط شمر کو دے کر بھیجا، جس میں تحریر تھا کہ: ”اگر تم نے حسینؑ کو گرفتار یا قتل کرنے میں دیر کی، تو شمر تمہاری ہڈی لشکر کا سالار ہوگا۔“

شمر نے خط لیا اور سیدھا کربلا پہنچا۔ آتے ہی دریا پر قبضہ کر لیا۔ دریا کے کنارے کنارے اپنی فوجیں پھیلا دیں تاکہ اہل بیت کو پانی کا ایک قطرہ نہ مل سکے اور وہ اس ریگستان میں تڑپ تڑپ کر پیاسے جان دے دیں۔ یہ دُہی دریاے فرات تھا، جس کا پانی حیوانوں تک کے لیے کھلا تھا، مگر اہل بیت کے لیے پابندی تھی۔ ننھے ننھے بچے خشک لبوں کے ساتھ حسرت بھری نگاہوں سے دریا کو دیکھتے، لب تر نہ کر سکتے تھے۔

عمر و بن سعد جانتا تھا کہ حضرت حسینؑ کسی صورت میں بھی اپنے آپ کو ابن زیاد کے حوالے کرنے پر تیار نہ ہوں گے، مگر محکم حاکم سے مجبور تھا، اس لیے اُس نے اپنی فوج کو تیاری کا محکم دے دیا اور اُسی رات پچند آدمیوں کے ہمراہ حضرت حسینؑ سے ملنے کے لیے آیا۔ جناب عباسؓ پاسبانی کے فرائض انجام دے رہے تھے۔ انھوں نے ٹوکا اور آنے کا مقصد پوچھا، تو عمر و بن سعد نے کہا: ”حضرت حسینؑ سے کہ دو کہ ہتھیار ڈال دیں اور اپنے آپ کو ہمارے حوالے کر دیں۔ بصورتِ دیگر لڑائی کا روکنا یا ملتوی کرنا میرے بس سے باہر ہے۔“ جناب عباسؓ خیمے میں آئے اور ابن سعد کا پیغام دیا۔ آپ نے فرمایا: ”ابن سعد سے کہو، آج کی رات لڑائی ٹال دے اور مجھے اپنے اللہ کی عبادت کی مہلت دے دے۔“ جناب عباسؓ نے ابن سعد کو حضرت حسینؑ کا جواب سنایا۔ اُس نے منظور کیا اور واپس چلا گیا۔ یہ ۹ محرم کی رات تھی۔

ابن سعد کے جانے کے بعد آپؑ نے اپنے رُفقا کو بلایا اور فرمایا: ”یہ لوگ صرف میری جان کے ذریعے ہیں۔ تم سب رات کی تاریکی میں

یہاں سے نکل جاؤ۔ دشمن تمہارا پیچھا نہیں کرے گا۔“
مگر اُن میں سے کوئی بھی آپ کا ساتھ چھوڑنے پر رضامند نہ ہوا۔
آپؐ کی بہن حضرت زینبؓ بھائی کی بے بسی پر رونے لگیں، تو آپؐ نے
انہیں صبر و رضا کی تلقین فرمائی اور اُن کے چپ ہونے پر اللہ کی عبادت
میں مگھو ہو گئے۔

رات گزر گئی۔ محرم کی دسویں تاریخ کا آفتاب طلوع ہوا۔ ابن سعد نے اپنی
فوج کو مرتب کیا۔ ادھر حسینی صفیں جم گئیں۔ بہتر سپاہیوں کا ہزاروں سے مقابلہ!
زمین خیران تھی، آسمان ششدر تھا۔ حرمیمیؓ کا دل امامؐ کی بے بسی پر کڑھا۔ وہ یزید
کی فوج سے نکلا، حضرت حسینؓ کی خدمت میں حاضر ہوا، پیشانی و ندامت کے آنسو
بہائے غفہ کا طالب ہوا اور حسینی فوج کے پہلے شہید کا لقب پایا۔ جنگ میں
گرمی پیدا ہوتی جاتی تھی۔ حسینی فوج کے گنتی کے چند آدمی، مقابلے پر ہزاروں دشمن،
مگر فوج امامؐ کا ایک ایک فرد بہادری سے معرکہ آرا ہوا۔ اپنی شجاعت کے جوہر
دکھائے اور جناب حسینؓ پر نشانہ ہو کر سرخرو ہوا۔

حضرت حسینؓ لاش پر لاش اٹھاتے رہے۔ جوان بیٹے علی اکبرؓ کی لاش، بھتیجے
قاسم کی لاش اور بھائی عباسؓ کی لاش! پھر جو نیچے کے اُندر گئے، تو ننھے علی اصغرؓ
کو پیاس سے جاں بلب پایا۔ آپؐ نے اُسے ہاتھوں پر اٹھایا، دشمنوں کے سامنے
آئے اور کہا:

”اس معصوم کے لیے پانی کے چند قطرے!“
جواباً ایک تیر سُناتا ہوا آیا اور پیارے معصوم کے حلق میں تراؤ ہو گیا۔
آپؐ نے تیر کھینچا، لہو کا فوارہ سا اُچھلا۔ آپؐ نے خون چلو میں بھرا، بے جان
جگر گوشے کے چشم پر ملا اور اُسے بھی شہیدوں کے ساتھ لٹا دیا۔ اس کے بعد
تلوار سونٹ لی اور دشمن پر بڑھ بڑھ کر حملے کرنے لگے۔ تیر، تلوار، نیزے کے
بے شمار زخم کھائے۔ گھوڑا مارا گیا، تو آپؐ پیدل لڑنے لگے۔ شمر نے چھ جوان
آپؐ کے آگے پیچھے لگا دیے تھے، جو بچ بچ کر وار کیے جاتے تھے۔ ایک
نے تلوار کا ایسا وار کیا کہ آپؐ کا بایاں بازو کٹ کر الگ ہو گیا۔ دایاں ہاتھ

پہلے ہی رُشموں سے بے کار ہو چکا تھا۔ آخر ایک ظالم نے پشت پر نیزہ مارا جو سینے سے پار ہو گیا اور آپؐ گر پڑے۔ شمر نے آگے بڑھ کر آپؐ کا سر قے سے جدا کر لیا۔ اِنَّا لِلّٰہِ وَ اِنَّا اِلَیْہِ رَاجِعُوْنَ !
حضرت امام حسینؑ نے جان دے دی، مگر باطل کو حق کہنے کے لیے تیار نہ ہوئے۔

مشق

- ۱۔ مُنْدَرَجٌ ذیل کے جواب دیجیے :-
 ا۔ دُنیا بھر میں کس ہستی کا ماتم سب سے زیادہ کیا گیا ہے ؟
 ب۔ یزید کو حضرت امامؑ سے بیعت لینے پر اصرار کیوں تھا ؟
 ج۔ حضرتؑ نے مدینہ کیوں چھوڑا اور کوفہ جانے کا عزم کیوں فرمایا ؟
 ۲۔ حضرت امام حسینؑ کی شہادت کا حال اپنے الفاظ میں لکھیے ۔
 ۳۔ مُنْدَرَجٌ ذیل کے معنی بتائیے :-
 شہنشاہ - ماتم گساری - جمہوریت - تیغ و رن - پیش خمیہ - مسند خلافت
 بیعت - باطل - سننا ہوا -
 ۴۔ ان الفاظ کو اپنے جملوں میں استعمال کیجیے :-
 معصوم - جاں بلب - لاج رکھنا - عقیدت - تقاضا - افسردگی - اطاعت
 ۵۔ شاعر ، شہید ، ظلم ، امام ، ذکر ، شرط ، حاکم اور فوج کے جمع لکھیے ۔
 ۶۔ بندوق ، نیزہ ، تلوار ، کھنجر وغیرہ ایسے الفاظ ہیں ، جو کسی آلے یا ہتھیار کے معنی دیتے ہیں ۔ قواعد میں ایسے الفاظ کو ”اسم آکہ“ کہتے ہیں ۔ ”اسم آکہ“
 پانچ ایسی مثالیں دیجیے ، جو اس سبق میں نہ ہوں ۔
 ۷۔ اس سبق میں سے ”مرکب جاری“ کی پانچ مثالیں تلاش کیجیے ۔

۲۴۔ ٹیکس ہمارے مفاد میں

رضوان کے آبا ڈاکٹر عمران یونیورسٹی میں پروفیسر ہیں۔ اڑھائی ہزار روپے ماہوار تنخواہ پاتے ہیں، لیکن اصل رقم، جو کٹ کٹا کر ان کے گھر پہنچتی ہے، وہ پندرہ سو روپے سے زیادہ نہیں ہوتی۔ تنخواہ میں سے چار سو روپے تو ان کے پراویڈنٹ فنڈ کے حساب میں جمع ہو جاتے ہیں اور تین سو روپے مکان کے قرضے کی قسط نکل جاتی ہے، ایک سو روپے ماہوار بیسے کے وضع ہو جاتے ہیں اور ڈیڑھ سو روپے ماہوار انکم ٹیکس کے کٹ جاتے ہیں۔ چالیس پیچاس روپے کی چھوٹی موٹی کٹوتیاں ان کے علاوہ ہیں۔

رضوان کی امی کو تنخواہ میں سے اتنی بہت سی کٹوتیاں سخت ناگوار گزرتی ہیں۔ پراویڈنٹ فنڈ اور بیسے کی کٹوتی کو تو خیر برداشت کر لیتی ہیں کہ یہ رقم بہر حال ان کے اپنے ہی حساب میں جمع ہوتی ہے اور ایک نہ ایک دن انہیں یک مشت مل جائے گی، لیکن انکم ٹیکس کی کٹوتی انہیں ہرگز گوارا نہیں۔ یوں تو ہر ماہ ہی رضوان کی امی اخراجات کی زیادتی اور اشیا کی گرانی کی شکایت کرتی رہتی تھیں، لیکن جون کے مہینے میں غضب یہ ہوا کہ تنخواہ کا چھک پندرہ سو کے بجائے صرف پانچ سو روپے کا ملا۔ بیگم نے یہ رقم دیکھی، تو بہت پریشان ہوئیں۔ کہنے لگیں، ”ہے ہے! اس تنخواہ کو کس موئے کی نظر بد کھا گئی! یہ کہنے کو تو پیچیس سو اور ملنے کو صرف پانچ سو!“

پروفیسر صاحب نے جب انہیں یوں خفا ہوتے دیکھا، تو کہنے لگے، ”بیگم! آپ تو خواہ مخواہ پریشان ہو رہی ہیں۔ کیا آپ کو معلوم نہیں کہ جون مالی سال کا آخری مہینا ہے۔ اس مہینے میں خواہ دار ملازمین کی سال بھر کی آمدنی کا حساب ہوتا ہے اور کل آمدنی پر انکم ٹیکس ادا کرنا پڑتا ہے۔ اس

مرتبہ میری سالانہ آمدنی پر قریباً اڑھائی ہزار روپے انکم ٹیکس کے بنے۔ پندرہ سو روپے اس مد میں پہلے وضع ہو چکے تھے، لہذا ایک ہزار روپے اس تنخواہ میں سے کٹوانے پڑے۔

رضوان کی امی نے کہا، ”خیر، یہ سب ٹھیک ہے، لیکن اب یہ بتائیے کہ مہینے بھر کا خرچ کیونکر چلے گا؟ کل سے گاڑی گیراج میں بند کیجیے، ڈرائنگ کو چھٹی دیجیے، اب گوشت کے بجائے دال پکا کرے گی۔“

پروفیسر صاحب بولے، ”خیر، دال میں کیا مضائقہ ہے۔ یہ بھی تو ان کی نعمت ہے۔“

رضوان، اُس کی بہن نادیرہ اور اُن کے چھوٹے بھائی بہن اپنے ابا اور امی کو یہ نوک جھونک سن رہے تھے۔ رضوان خاموش نہ رہ سکا اور بولا۔

”ابا جان! آخر آپ کی تنخواہ میں سے اتنا ڈھیر سارا انکم ٹیکس کیوں کٹ جاتا ہے؟“ ابا نے جواب دیا ”بیٹے! جس طرح ہمیں گھر کے اخراجات کے لیے آمدنی کی ضرورت ہوتی ہے، اُسی طرح ہماری حکومت کو بھی ملک کا نظم و نسق چلانے کے لیے سرمائے کی ضرورت ہوتی ہے۔ کیا تم نے کبھی حکومت کے مصارف پر غور کیا ہے؟ تم اور تمہاری طرح کے ہزاروں نہیں، لاکھوں بچے مفت تعلیم حاصل کر رہے ہیں۔ اس تعلیم پر حکومت کا کروڑوں روپے کا خرچ ہے۔ کیا یہ سرمائے کے بغیر ممکن ہے؟ حکومت نے ملک کا نظم و نسق چلانے کے لیے بیسیوں محکمے کھول رکھے ہیں اور اُن میں لاکھوں افراد کام کرتے ہیں۔ یہ سب حکومت ہی کے خزانے سے تنخواہ پاتے ہیں۔ فوج پر حکومت کو کروڑوں روپے خرچ کرنے پڑتے ہیں۔ ہماری حکومت عوام کی فلاح و بہبود کے لیے اربوں روپے خرچ کرتی ہے۔ ملک میں شاہراہیں اور سڑکیں تعمیر ہو رہی ہیں۔ ہسپتال قائم کیے جا رہے ہیں۔ اگر حکومت کو آمدنی نہیں ہوگی، تو یہ تمام مصارف کہاں سے پورے ہوں گے؟ ہمارے بچے تعلیم کیونکر پائیں گے؟ مریضوں کا علاج کیسے ہوگا؟ زمینیں کیسے سیراب ہوں گی؟ وطن کی سرحدوں کی حفاظت کیونکر ہوگی؟ اور ہمارے دیہات کے اُدھیروں میں اُجالا

کیسے ہو گا ؟

پروفیسر عثمان پھر اپنی بیگم کی طرف متوجہ ہو کر پوچھنے لگے — ”اب آپ ہی بتائیں کہ ہمارے ملک میں کیا سونے کی کانیں موجود ہیں کہ یہ سب اخراجات وہاں سے پورے ہوتے رہیں !“

اس پر نادرہ بولی، ”لیکن، آبا جان ! ہمارے ہاں سونا اگلنے والی زمینیں جو موجود ہیں۔ یہ کپاس کی شاداب فصلیں اور دھان کے لٹکھاتے کھیت سونا ہی تو ہیں۔“

نادرہ کے آبا نے جواب دیا، بیٹی ! جو کچھ تم نے کہا، وہ بالکل درست ہے، لیکن ہماری زمین سے اتنی آمدنی تو نہیں ہوتی کہ اس سے ملک کے تمام مصارف پورے ہو سکیں۔ چنانچہ حکومت کو اپنی آمدنی بڑھانے کے لیے مختلف قسم کے ٹیکس لگانے پڑتے ہیں۔ ٹیکس لگانے اور آمدنی بڑھانے کا واحد مقصد یہ ہے کہ عوام کو زندگی کی بہتر اور وافر سہولتیں مہیا کی جائیں، اور ملک میں آسودگی و خوشحالی کا دور دورہ ہو۔ حکومت کی آمدنی جس قدر زیادہ ہوگی، وہ رفاہ عام کے کاموں میں اسی قدر زیادہ سرمایہ لگا سکے گی اور اس کے نتیجے میں ہمارا وطن عزیز اتنا ہی زیادہ خوشحال اور مضبوط ہوگا۔“

نادرہ نے کہا، ”پھر تو یہ ٹیکس ہمارے ہی مفاد میں ہیں اور ان کی ادائیگی میں ہماری اپنی سہلائی اور ترقی کا راز پوشیدہ ہے۔“

رضوان نے پوچھا، ”آبا جان ! لوگوں کی آمدنی پر ٹیکس کس شرح سے لگایا جاتا ہے ؟“

اس کے آبا نے جواب دیا، ”ٹیکس سب لوگوں پر نہیں لگتا۔ صرف انہی کو دینا پڑتا ہے، جن کی آمدنی ایک خاص حد سے تجاوز کر جاتی ہے۔“

رضوان : یہ خاص حد کیا ہے ؟

آبا جان : کسی زمانے میں یہ حد تین ہزار روپے سالانہ ہوتی تھی۔ اب بڑھتے بڑھتے چوبیس ہزار روپے سالانہ ہو گئی ہے۔ چنانچہ ایسے

سب لوگ، جن کی آمدنی دو ہزار روپے ماہوار سے کم ہے، ٹیکس

سے مستثنیٰ ہیں۔

رضوان : کیا باقی سب لوگوں سے ایک ہی شرح سے ٹیکس وصول کیا جاتا ہے؟

آبا جان : نہیں تو، یہ شرح آمدنی کے لحاظ سے مختلف ہے۔ جوں جمل سالانہ آمدنی بڑھتی جاتی ہے، ٹیکس کی شرح میں اُسی نسبت سے اضافہ ہوتا جاتا ہے۔

اس پر نادیرہ چونک کر بولی۔ ”جب سب لوگوں کو ملک میں یکساں سہولتیں میسر ہیں، تو پھر ٹیکس کی شرح میں فرق کیوں؟“

آبا جان : ٹیکس کی شرح میں کمی و بیشی میں یہ حکمت ہے کہ ملک سے امارت اور افلاس کے فرق کو ختم کیا جائے۔ دولت مند لوگوں سے ٹیکس وصول کر کے غریب عوام کو بلا ٹیکس سہولتیں مہیا کی جائیں تاکہ دولت چند ہاتھوں میں یا چند خاندانوں میں جمع ہو کر نہ رہ جائے۔

رضوان : آبا جان ! کیا حکومت لوگوں پر ٹیکس عاید کرتے وقت انہیں کوئی رعایت نہیں دیتی؟

آبا جان : کیوں نہیں؟ حکومت ایک چھوڑ کٹی رعایتیں دیتی ہے، مثلاً آمدنی کا کچھ حصہ ذاتی مصارف کے لیے چھوڑ دیا جاتا ہے۔ ادا کی ہوئی زکوٰۃ کی رقم پر ٹیکس نہیں لیا جاتا۔ جو لوگ بچت کر کے اپنی رقم کو ملکی ترقی کے منصوبوں میں لگاتے ہیں، حکومت اُن کی حوصلہ افزائی کرتی ہے اور ایسی بچت ایک خاص حد تک ٹیکس سے مستثنیٰ ہوتی ہے۔

نادیرہ کی اتنی نے، جو اب تک خاموش بیٹھی تھیں اور یہ سب باتیں سن رہی تھیں، پروفیسر صاحب سے پوچھا ”کیا انکم ٹیکس سے حکومت کو اپنی آمدنی ہو جاتی ہے کہ اُس سے ملک کے تمام مصارف پورے ہو سکیں؟“

پروفیسر عمران : ہرگز نہیں ! انکم ٹیکس سے اگرچہ معقول آمدنی ہوتی ہے، لیکن یہ حکومت کی کل آمدنی کے مقابلے میں بہت کم ہے۔“

رضوان : آبا جان ! اس ملک میں تو بڑے بڑے دولت مند تاجر ، کارخانہ دار اور سرمایہ دار لوگ موجود ہیں ۔ پھر انکم ٹیکس والی آمدنی اس قدر کم کیوں رہتی ہے ؟

رضوان کے آبا اس سوال کا جواب نہیں دینا چاہتے تھے ، اس لیے انھوں نے بات ٹانے کی کوشش کی ، لیکن جب رضوان کا تجسس حد سے بڑھا تو انھیں بتانا ہی پڑا کہ ہمارے ملک کے بہت سے لوگ اپنی صحیح آمدنی ظاہر نہیں کرتے ، بلکہ اسے بہت کم کر کے دکھاتے ہیں تاکہ انھیں انکم ٹیکس کم ادا کرنا پڑے ۔

رضوان نے کہا : ” یہ تو خیانت ہے ۔ جب ہم حکومت سے یہ توقع رکھتے ہیں کہ وہ ہمارے جان و مال کی حفاظت کرے اور ہمیں تعلیم ، صحت ، رہائش اور سفر کی بہتر سہولتیں مہیا کرے ، تو کیا یہ ہمارا فرض نہیں ہے کہ ٹیکسوں میں چوری کرنے کے بجائے انھیں ایمان داری سے ادا کریں ؟“

رضوان کی امی نے جب اپنے بیٹے کی زبانی یہ باتیں سُنیں ، تو دل ہی دل میں بہت ناام ہوئیں کہ وہ ناسخ ٹیکس کی ادائیگی پر کوتاہی کریں ۔ انھوں نے سوچا ، ٹیکس ادا نہ کرنے والے لوگ تو بہت بڑے مجرم ہیں ۔

نادرہ نے پوچھا ، ” اگر حکومت کو انکم ٹیکس سے کل آمدنی کا صرف تھوڑا سا حصہ وصول ہوتا ہے ، تو باقی رقم کہاں سے آتی ہے ؟“

اس کے آبا نے جواب دیا ، ” بیٹی ! حکومت نے اپنے مصارف پورے کرنے کے لیے انکم ٹیکس کے علاوہ بھی کئی ٹیکس لگا رکھے ہیں ، مثلاً کسٹم ڈیوٹی ، سیلز ٹیکس وغیرہ ۔“

پھر اُن کی وضاحت کرتے ہوئے بولے ، ” کسٹم ڈیوٹی سے مراد وہ ٹیکس ہے ، جو ہماری درآمدات اور برآمدات پر عاید ہوتا ہے ۔ اس وقت سرکاری خزانے کی آمدنی کا سب سے بڑا ذریعہ یہی ٹیکس ہے ۔ ہم جو اشیا دیگر ممالک سے درآمد کرتے ہیں ، اُن میں سے اکثر پر ٹیکس وصول کیا جاتا ہے البتہ بعض اشیا اس ٹیکس سے مستثنیٰ ہوتی ہیں ۔ درآمدی اشیا پر محصول کی

شرح مختلف چیزوں پر مختلف ہے۔ وہ اشیا، جن کا تعلق آرٹس و زبائش اور عیش و عشرت سے ہے، اُن پر محصول کی شرح دوسری اشیا کے مقابلے میں زیادہ ہے۔ اسی طرح برآمدی اشیا پر محصول کی شرح بھی اشیا کی نوعیت کے لحاظ سے مقرر کی جاتی ہے، جو مصنوعات ملک کے اندر تیار کی جاتی ہیں، مثلاً کپڑا، گھی، چینی اور مشروبات وغیرہ، اُن پر بھی ٹیکس لگایا جاتا ہے۔ اور یہ ٹیکس کارخانہ داروں سے وصول کیا جاتا ہے۔ اس آمدنی سے حکومت کو باہر سے مشینری منگوانے اور مزید کارخانے لگانے میں مدد ملتی ہے۔

جن ممالک کے لوگ ایمان داری سے ٹیکس ادا کرتے ہیں، وہ ملک زیادہ خوشحال اور امیر ہیں۔ یوں تو ٹیکسوں کی ادائیگی ہمارا قومی اور اخلاقی فرض ہے اور ہم میں سے ہر شخص کو چاہیے کہ وہ ہر قسم کا ٹیکس پوری ایمان داری سے ادا کرے، لیکن ہم قانون کی رو سے بھی اس بات کے پابند نہیں کہ تمام ٹیکس قواعد و ضوابط کے مطابق ادا کریں۔

ٹیکسوں میں چوری کرنے والے لوگ نہ صرف اخلاقی مجرم ہیں، بلکہ قانون شکنی کے مرتکب بھی۔ اور یہ بات ہم سب کو معلوم ہے کہ قانون توڑنے والا شخص سزا سے بچ نہیں سکتا۔

مشق

۱۔ ان سوالوں کا جواب دیجیے :-

ا۔ انکم ٹیکس سے کیا مراد ہے ؟

ب۔ ٹیکس کیوں لگائے جاتے ہیں ؟

ج۔ اگر حکومت تمام ٹیکس معاف کر دے، تو اس سے کیا نتائج برآمد ہوں گے ؟

۲۔ ”ٹیکس لگانے کی ضرورت اور اہمیت“ کے عنوان سے ایک مضمون لکھیے۔

۳۔ ان کے واجد بتائیے :-

مصنوعات - مشروبات - درآمدات - اشیا - مصارف - افراد - مفادات - قواعد

ضوابط -

۴۔ ان کے جمع لکھیے :-

رعایت - ضرورت - محصول - نوعیت - فرض - قانون - حکمت -

۵۔ ذیل کے الفاظ کو اپنے جملوں میں استعمال کیجیے :-

انفرادی - اقتصادی - ذاتی - مستثنیٰ - آئینوی -

۶۔ عربی کے بعض حروف ایسے ہیں کہ ان سے پہلے اگر "اَل" لگا دیا جائے ،

تو "لام" پڑھنے میں نہیں آتا، جیسے "رَحْمَن" سے "اَلرَّحْمَن" بنایا جائے ، تو اسے

"اَلرَّحْمَن" (اَلرَّحْمَن) پڑھیں گے ، "اَلرَّحْمَن" (اَلرَّحْمَن) نہیں پڑھیں گے۔ ایسے

حروف کو عربی میں "حُرُوف شَمْسِی" کہتے ہیں۔ لفظ "شَمْس" سے پہلے بھی

"اَل" لگائیں ، تو اسے "اَشْ شَمْس" (اَشْمَس) پڑھیں گے۔ "رَحْمَن" اور "شَمْس"

دونوں لفظوں کے شروع میں آنے والے دونوں حرف "ر" اور "ش" شَمْسِی

کہلاتے ہیں۔ "حُرُوف شَمْسِی" تعداد میں چودہ ہیں ، جو یہ ہیں :-

ت - ث - د - ذ - ر - ز - س - ش - ص - ض - ط - ظ - ل اور

ن -

جن مرکبات میں "شَمْسِی حُرُوف" آئیں ، انہیں احتیاط سے پڑھنا چاہیے ،

مثلاً : عَبْدَ الرَّحْمَنِ ، عِلْمُ الدِّین وغیرہ -

۲۵۔ بہار

بہار آئی نکھرے نہاں چمن
 عنادل کا ہر سمت جوش و خروش
 کہیں بلبُل زار کے پیچھے
 درختوں نے پتہ وہ دھانی لباس
 نئی پتیاں وہ چمکنے لگیں
 وہ شاخوں پہ کوئیل زنگنے لگی
 بنفشہ کہیں، سنبھل تر کہیں
 کھلے پھول بیلے کے وہ لاجواب
 وہ پھولی چنبیلی، کھلا موگرا
 یہ فطرت کا ہے قدرتی انتظام
 وہ پھولوں پہ اڑتی ہوئی تبتیاں
 وہ صحرا کی دیکھے کوئی اب بہار
 وہ پھولا ہوا ڈھاک بھی ہر طرف
 عجب مست خوشبو ہے پھولوں کی واہ
 ہوا میں ہے نشو و نما کا اثر
 دکھاتا ہے پھولوں کا جو بن ابھار
 بدلتے لگے نخل رخت کہن
 نسیم چمن مست و نرہمت فروش
 کہیں شاہد گل کے وہ قہقہے
 لب نہر سبزہ، زمرد اساس
 وہ کھل کھل کے کلیاں مہکنے لگیں
 درختوں کی صورت بدلتے لگی
 کہیں سوسن و گل بہار آفریں
 وہ پھولے ہزاروں طرح کے گلاب
 کھلی چاندنی باغ میں جا بجا
 کھلے پھول لاکھوں طرح کے تمام
 دکھاتی ہیں قدرت کی صنایعیاں
 کہ پھولوں سے ہر شاخ ہے شعلہ زار
 لگائے ہے اک آگ سی ہر طرف
 ہوئی جاتی ہے دل کی حالت تباہ
 ہیں مستی پہ وحش و طیور و بشر
 اُمنگوں پہ ہے جوش رنگ بہار

میں اس شانِ قدرت پہ ہر دم نثار
 دکھائی ہمیں جس نے کیا کیا بہار

مشق

- ۱۔ نہال چمن ، نخل ، عنادل ، نرہیت ، شاہ نخل ، بہار آفریں ، شعلہ زار کے معنی بتائیے۔
- ۲۔ نظم کو پڑھیے اور بہار پر ایک مضمون لکھیے۔
- ۳۔ اشعار ذیل کی نثر بنائیے :-

دکھاتا ہے پھولوں کا جوین اُبھار
اُمنگوں پہ ہے جوش رنگ بہار
یہ فطرت کا ہے قدّرتی انتظام
کھلے پھول لاکھوں طرح کے تمام
۴۔ اس نظم میں جن پھولوں کے نام آئے ہیں ، ان کی فہرست بنائیے اور حروف تہجی کی ترتیب سے لکھیے۔

- ۵۔ فطرت ، رخت کھن ، جوش و خروش ، نثار ، طُیور کو جملوں میں استعمال کیجیے۔
- ۶۔ بَنَفشہ ، نَہَر ، قَدَرَت - بشر اور بہار سے صفت نسبتی بنائیے۔
- ۷۔ فعل معروف کو ذرا سی تبدیلی کے ساتھ فعل مجہول بنایا جاتا ہے۔ مثلاً :-

مجرور	مجهول
۱۔ اُنھوں نے مردوں کو پکڑا۔	مرد پکڑے گئے۔
ب۔ وہ اُنھیں گولی مار دیں گے۔	انھیں گولی مار دی جائے گی۔
ج۔ حامد نے خرگوش خریدا۔	خرگوش خریدا گیا۔
د۔ ناصر نے خط لکھا۔	خط لکھا گیا۔

اب بتائیے کہ فعل مجہول بنانے کا کیا طریقہ ہے ؟

- ۸۔ الفاظ ذیل کے متضاد لکھیے :-
- بہار - کھن - نئی - تر - اُونچا - بھلا -
- ۹۔ انہم ظرف کی کتنی قسمیں ہیں ؟ دو دو مثالیں دے کر وضاحت کیجیے۔

۲۶۔ اسلامی سربراہی کانفرنس

۲۲ ستمبر ۱۹۶۹ء کو رباط میں مسلم ممالک کی پہلی اسلامی سربراہی کانفرنس منعقد ہوئی، جس میں چوبیس ممالک نے حصہ لیا۔ اکتوبر ۱۹۶۳ء کی عرب اسرائیل جنگ کے بعد یہ تجویز پیش کی گئی کہ دوسری اسلامی سربراہی کانفرنس پاکستان میں منعقد کی جائے۔

اس فیصلے کے نتیجے میں بائیس فروری ۱۹۶۴ء کو لاہور میں دوسری اسلامی سربراہی کانفرنس منعقد ہوئی، جس میں چالیس اسلامی ممالک نے شرکت کی۔ اس کانفرنس میں ایشیا اور افریقہ کے مسلمان ملکوں کے سربراہ، وزراء خارجہ و نمائندے شامل ہوئے اور اس طرح انھوں نے مسلمانوں کے اتحاد و یگانگت اور یک جہتی کی مثال قائم کی۔

مسلمانوں کی تاریخ میں پہلی بار اتنی بڑی تعداد میں مسلم ممالک کے سربراہ لاہور میں جمع ہو رہے تھے، لہذا لاہور کے شہری اپنے معزز مہمانوں کے لیے چشم براہ تھے۔ لاہور کو شایان شان طریقے سے آراستہ کیا گیا تھا۔ کانفرنس کی تمام تیاریاں مہمانوں کی آمد سے چار دن پہلے مکمل ہو چکی تھیں۔ لاہور کے شہریوں نے ہر کام میں حکومت کی مدد کی۔ مہمانوں کی رہائش کے لیے لاہور کے شہریوں نے اپنی بڑی بڑی کوٹھیاں بھی رضاکارانہ طور پر خالی کر دیں۔

شاہی مسجد، شاہی قلعہ، مینار پاکستان، مقبرہ جہانگیر، شالامار باغ اور شاہراہ قائد اعظم کی سچ دھج دیکھنے کے لائق تھیں۔ ہوائی اڈے سے لے کر آسمانی ہال اور مہمانوں کی قیام گاہوں تک تمام راستوں کو دلہن کی طرح سجا دیا گیا تھا۔ حکام اور عوام کی فرض شناسی اور تعاون مثالی تھا۔ سڑکوں کی توسیع و مرمت، نئے فٹ پاتھوں کی تعمیر اور روشنی و صفائی کے انتظامات

دنوں ہی میں مکمل ہو گئے تھے۔ لاہور شہر میں چراغاں کا سماں تھا اور قوم کا ہر فرد کانفرنس کو کامیاب بنانے کے جذبے سے سرشار تھا۔ اسلامی سربراہی کانفرنس کے موقع پر دنیا کے تمام بڑے بڑے شہروں سے لاہور کا براہ راست رابطہ قائم کر دیا گیا، کیونکہ پل پل کی خبریں دنیا بھر کو پہنچانی جانی تھیں۔ دنیا کے کونے کونے سے اخبارات، خبر رساں اداروں، ٹیلی ویژن اور ریڈیو کے نمائندے یہاں پہنچ گئے اور اپنے اپنے ملک کے لوگوں کو اس کانفرنس میں ہونے والے مذاکرات سے آگاہ کرنے لگے۔ ایک اندازے کے مطابق مقامی صحافیوں کے علاوہ قریباً تین سو غیر ملکی اخبار نویس اور کیرہ مین اس موقع پر لاہور میں موجود تھے۔

اسلامی ملکوں کے وفد اٹھارہ فروری سے آنے شروع ہو گئے تھے۔ ان وفدوں میں اسلامی ممالک کے وزراء خارجہ اور نمائندے شامل تھے۔ سربراہ بائیس اور تیس فروری کو تشریف لائے۔ جونہی کوئی طیارہ ہوائی اڈے پر اترتا اور مہمان طیارے سے باہر تشریف لاتے، تو انھیں توپوں کی سلامی دی جاتی اور پاکستانی افواج کے چاک چوبند دستہ مہمانوں کو سلامی دیتے۔ اس بے نظیر استقبال کے مناظر ریڈیو اور ٹی وی پر برابر چوبیس گھنٹے نشر ہوتے رہتے تھے۔ لوگ اپنے مہمانوں کی آمد پر رداں تبصرہ دن بھر سنتے اور دیکھتے رہے۔ ان مہمانوں میں اسلامی ممالک کے سربراہوں، وزراء خارجہ اور نمائندوں کے علاوہ تحریک آزادی فلسطین کے سربراہ جناب یاسر عرفات، فلسطینی عوام کے نمائندے کی حیثیت سے کانفرنس میں شریک ہوئے۔

بائیس فروری کو کانفرنس میں شریک رہنماؤں نے بادشاہی مسجد میں نماز جمعہ ادا کی۔ اسمبلی ہال سے لے کر بادشاہی مسجد تک سڑکوں کے دونوں طرف صبح ہی سے لوگ جمع ہونا شروع ہو گئے تھے تاکہ وہ مشہور رہنماؤں کی ایک جھلک دیکھ سکیں۔ جب کوئی سربراہ مملکت یا کسی ملک کا نمائندہ وہاں سے گزرتا، تو لوگ نعرہ تکبیر اور اتحاد اسلام کے نعرے لگا کر اس کا استقبال کرتے۔ لیکن جب شاہ فیصل وہاں سے گزرے، تو استقبال

کرنے والوں کا عالم دینی تھا۔ پاسبانِ حرم کے لیے مسلمانوں کے دلوں میں جو عزت و احترام موجود ہے، اُسے کون نہیں جانتا۔ ہر شخص کی خواہش تھی کہ وہ اُن کی ایک جھلک دیکھ سکے۔ پولیس کے لیے عوام کو قابو میں رکھنا مشکل ہو رہا تھا۔ جب پاسبانِ حرم کا پُروقتار چہرہ نظر آتا، فضا ”پاسبانِ حرم — زندہ باد!“، ”اتحادِ اسلام — زندہ باد!“ کے نعروں سے گونج اُٹھتی۔

بادشاہی مسجد میں تیل دھرنے کو جگہ نہ تھی۔ صرف مہمانوں کے گزرنے کا راستہ خالی تھا۔ نمازِ جمعہ کی ادائیگی کے بعد عرب مقبوضہ علاقوں کی بازیابی دُنیا بھر کے مسلمانوں کے اتحاد اور خوشحالی و ترقی کے لیے دعائیں مانگی گئیں۔ یہاں بھی شاہ فیصلؒ سب کی توجہ کا مرکز بنے ہوئے تھے۔ آپ نے جب دُعا کے لیے ہاتھ اٹھائے، تو آپ کی آنکھیں اشکبار تھیں۔

اس تاریخی سربراہی کانفرنس کا پہلا اجلاس ۲۳ فروری کی شام کو پنجاب انسٹیٹیوٹ ہال میں منعقد ہوا۔ خطبہ استقبالیہ میں مسلم ممالک کے اتحاد پر زور دیا گیا اور اس عزم کا اظہار کیا گیا کہ اب مسلمان مشرق وسطیٰ میں اسرائیل کی برتری کو تسلیم نہیں کریں گے۔ اسی طرح واضح الفاظ میں اعلان کیا گیا کہ مشرق وسطیٰ میں قیامِ امن کے لیے ضروری ہے کہ اسرائیلی فوجیں عرب علاقے خالی کر دیں فلسطینیوں کو اُن کے حقوق دیے جائیں اور بیت المقدس پر عربوں کی خود مختاری بحال کی جائے۔ کانفرنس کے اجلاس دو دن جاری رہے، جن میں تمام مندوبین نے تقریریں کیں اور اسلامی ممالک کے اتحاد و استحکام اور اُن کے معاشی و سیاسی مسائل کے حل کے لیے تجاویز پیش کیں۔

سربراہوں کے ایک نصابی اجلاس میں مشرق وسطیٰ کے بحران، بیت المقدس کی بازیابی، اہل فلسطین کے حقوق کی بحالی اور تیسری دُنیا کے ملکوں کو متحد کرنے کے سلسلے میں دُور رس فیصلے کیے گئے۔

کانفرنس کے اختتامی اجلاس میں بہت سے اہم فیصلے کیے گئے۔ لیبیا کے صدر معمر قذافی کی یہ تجویز منظور کر لی گئی کہ تمام مسلم ممالک کی ترقی کے لیے جو منصوبے بنائے جائیں، اُن کی تکمیل کے لیے تمام ممالک آپس میں

اشتراک کریں اور سرمایہ فراہم کرنے کے لیے ایک اسلامی بینک قائم کیا جائے۔
 چنانچہ یہ بینک اب جدے میں قائم ہو چکا ہے اور اُس نے کام شروع کر
 دیا ہے۔ مشرقی اور مغربی افریقہ کے علاقوں میں اسلام کی تبلیغ و اشاعت اور
 مسلمانوں کی تعلیم و ترقی کے لیے یونیورسٹیاں قائم کرنے کا فیصلہ کیا گیا، مشرقی افریقہ کے
 مسلمانوں کے لیے یوگنڈا میں اور مغربی افریقہ کے مسلمانوں کے لیے نائیجیریا میں۔
 اسلامی نیوز ایجنسی کے لیے بھی بیس لاکھ ڈالر کی رقم مختص کر دی گئی۔
 علاوہ ازیں فلپائن اور اریٹیریا کے مسلمانوں کے تحفظ اور صومالیہ کے غصب شدہ
 علاقوں کو خالی کرانے کی ضرورت پر بھی زور دیا گیا۔ کانفرنس کے اختتام پر مسلم
 ممالک کا دس نکاتی منشور مرتب کیا گیا۔ اس منشور کو ”اعلان لاہور“ کا نام دیا
 گیا۔ اس اعلان میں یہ کہا گیا کہ تمام اسلامی ملک اس بات پر ایمان رکھتے
 ہیں کہ اُن کے درمیان کبھی ختم نہ ہونے والے رشتوں کی بنیاد — مساوات
 اخوتِ انسانی، نسلی امتیاز اور استحصال کے خلاف جدوجہد کے لافانی اصولوں
 پر استوار ہے۔

”اعلان لاہور“ میں اس عزم کا اظہار کیا گیا کہ اسرائیل سے بیت المقدس
 اور عربوں کے دوسرے مقبوضہ علاقوں کو آزاد کرانے کی بھرپور کوشش کی
 جائے گی۔ اور مسلم ممالک اس مقصد کے لیے اپنے تمام وسائل بروئے کار
 لائیں گے نیز تمام مسلم ممالک ایک دوسرے کے اندرونی معاملات میں مداخلت
 نہیں کریں گے۔

اسلامی سربراہی کانفرنس کے انعقاد سے مسلم ممالک کے اتحاد و اتفاق کا وہ خواب
 شرمندہ تعبیر ہو گیا، جسے جمال الدین افغانی نے دیکھا اور جس کے بارے میں حضرت
 علامہ اقبالؒ نے فرمایا تھا ۛ

ایک ہوں مسلم حرم کی پاسبانی کے لیے
 نیل کے ساحل سے لے کر تاجخاک کا شہر!

مشق

- ۱۔ ا۔ اسلامی سربراہی کانفرنس کیوں منعقد ہوئی ؟
- ب۔ اسلامی سربراہی کانفرنس میں کتنے ممالک شریک ہوئے ؟ ان میں سے دس ملکوں کے نام لکھیے ۔
- ج۔ اس کانفرنس میں شریک ہونے والے جن سربراہوں کے نام آپ کو یاد ہیں انہیں اپنی کاپی میں لکھیے ۔
- ۲۔ اتحاد و یگانگت ۔ یک جہتی ۔ چشم براہ ۔ شایان شان ۔ آراستہ ۔ فرض شناسی ۔ مذاکرات اور دور رس کو جملوں میں استعمال کیجیے ۔
- ۳۔ واجد کے جمع اور جمع کے واجد لکھیے :-
- ۴۔ اس شعر کی تشریح کیجیے :-
سربراہ ۔ وفود ۔ مذاکرہ ۔ اداروں ۔ خطبہ ۔ مندوبین ۔ مسائل ۔ عزم ۔ ساحل ۔

ایک ہوں مسلم حرم کی پاسبانی کے لیے
نیل کے ساحل سے لے کر تا بنگال کا شغرا

- ۵۔ ”حادث فخط لکھتا تھا“ ایک جملہ ہے، جو پورا پورا مطلب بیان کرتا ہے۔ اس کے تین بڑے حصے ہیں۔ حادث، حاد، جس نے خط لکھنے کا کام کیا، ”فاعل“ ہے۔ ”وہ میرا حصہ خط“ جسے لکھا گیا، ”مفعول“ ہے کہ اس پر لکھنے کا فعل واقع ہوا ہے اور تیسرا حصہ ”لکھتا تھا“ ”فعل“ ہے، جو گزرے ہوئے زمانے میں کام کے ہونے کو ظاہر کرتا ہے۔ اس طرح کے جملے کو ”جملہ فعلیہ“ کہتے ہیں۔ اس کی تفصیل یوں پیش کر سکتے ہیں :-

حادث		فاعل
خط		مفعول
لکھتا تھا		فعل

آپ چند فعلیہ جملے لکھ کر ان کی اسی طرح تفصیل پیش کریں ۔

۲۔ چچا چھٹن نے تصویر ٹانگی

چچا چھٹن کبھی کبھار کوئی کام اپنے ذمے کیا لیتے ہیں، گھر بھر کو تنگنی کا ناچ نچا دیتے ہیں۔ یہ کیجو، وہ دیجو، گھر بازار ایک ہو جاتا ہے۔ پرسوں کا ذکر ہے کہ دکان سے تصویر کا چوکھٹا لگ کر آیا۔ کل شام چچی کی نظر اُس پر پڑی تو بولیں۔ ”چھٹن کے آبا! تصویر کب سے رکھی ہوئی ہے۔“
 نیر سے بچوں کا گھر مٹھرا، کہیں ٹوٹ پھوٹ گئی، تو بیٹھے بٹھائے دو روپے کا دھکا لگ جائے گا! کون ٹانگے اُس کو۔۔۔؟“

”ٹانگتا کون؟ میں خود ٹانگوں گا۔ کون سی بوے شیر لانی ہے۔ رہنے دو، میں ابھی سب کچھ خود ہی کیے لیتا ہوں۔“ کہنے کے ساتھ ہی شیردانی اُتار چچا تصویر ٹانگنے کے درپے ہو گئے۔ امامی سے کہا۔ ”بیوی سے پیسے لے کر میخیں لے آ۔“ اُدھر مودے سے کہا ”مودے! مودے! جانا امامی کے پیچھے۔ کہیو، تین تین انچ کی ہوں میخیں۔ بھاگ کر جا۔ جالیجو اُسے راتے ہی میں۔۔۔“

لیجیے، تصویر ٹانگنے کی داغ بیل پڑ گئی اور اب آئی گھر بھر کی شامت! ”اونٹے! جانا ذرا میرا ہتھوڑا لے آنا۔۔۔ ارے بُتو! تم ذرا جا کر کسی سے کہہ دیتے، سیرمھی یہاں لا کر لگا دے۔ اور ہاں دیکھنا، وہ کلڑی کے تختے والی کرسی بھی لیتے آنا۔“ چھٹن بیٹے! ذرا جانا تو اپنے اُن ہمسائے، میر باقر علی، کے گھر۔ کہنا، آبا نے سلام کہا ہے اور پوچھا ہے، آپ کی ٹانگ اب کیسی ہے؟ اور کہیو، وہ جو آپ کے پاس آکر ہے نا! جس سے سیدھ معلوم ہوتی ہے، وہ ذرا دے دیجیے۔ تصویر ٹانگنی ہے۔ یہ تم کہاں چل دیے بُتو! سیرمھی پر روشنی کون دکھائے گا ہم کو؟۔۔۔ آگیا امامی! لے آیا میخیں؟ مودا مل گیا تھا؟ بس، ٹھیک ہے۔

اے لو! مثلی منگوانے کا تو خیال ہی نہ رہا! جانا، میرا بھائی! جلدی سے
ہوا کی طرح جا اور مثلی لے آ۔ نہ بہت موٹی ہو نہ پٹلی۔ کہ دینا،
تصویر مانگنے کو چاہیے ہے۔ ددو کہاں گیا؟ اے میاں! یہاں
آؤ، تم کرسی پر چڑھ کر مجھے تصویر پکڑانا.....“

لیجیے صاحب! خدا خدا کر کے تصویر اٹھانے کا وقت آیا۔ مگر چچا
اُسے اٹھا کر ذرا وزن کر رہے تھے کہ ہاتھ سے چھوٹ گئی۔ گر کر
شیشہ چکنا چور ہو گیا۔ سب ایک دوسرے کا منہ تیکنے لگے۔ چچا نے
کچھ خفیف ہو کر کرسیوں کا معائنہ شروع کر دیا۔ وقت کی بات،
انگلی میں شیشہ پھنسا گیا۔ خون نکل آیا۔ اپنا رومال تلاش کرنے
لگے۔ رومال کہاں سے ملے؟ رومال تھا شیروانی کی جیب میں، اور شیروانی
اتار کر نہ جانے کہاں رکھی تھی؟ اب گھر میں شیروانی کی ڈھنڈیا پڑ
گئی۔ چچا کمرے میں ناچتے پھر رہے تھے۔ ”سارے گھر میں
کسی کو اتنی توفیق نہیں کہ میری شیروانی ڈھونڈ نکالے۔“ چچے چچے
آدمی ہیں اور ایک شیروانی نہیں ڈھونڈ سکتے، جو ابھی پانچ منٹ بھی
تو نہیں ہوئے، میں نے اتار کر رکھی ہے.....“

اتنے میں آپ کسی جگہ سے بیٹھے بیٹھے اُٹھتے ہیں، تو کیا دیکھتے ہیں
کہ شیروانی ہی پر بیٹھے ہوئے تھے۔ اب پکار پکار کر کہہ رہے ہیں
”اے بھائی! رہنے دینا۔“ مل گئی شیروانی۔ ڈھونڈ لی ہم نے!
”تم کو تو آنکھوں کے سامنے بیل بھی کھڑا ہو، تو نظر نہیں آتا!“
اُسے گھنٹے تک انگلی بندھتی بندھاتی رہی۔ نیا شیشہ منگوا کر چوکھٹے میں
بجڑا اور دو گھنٹے بعد تصویر مانگنے کا مرحلہ درپیش ہوا۔ اوزار آئے، سیرمی
آئی۔ چمکی آئی۔ شمع لائی گئی۔ پچا جان سیرمی پر چڑھ رہے ہیں، اور
گھر بھر نیم دائرے کی شکل میں امداد دینے کو لیس کھڑا ہے۔ دو آدمیوں نے
سیرمی پکڑی، تو چچا جان نے اُس پر قدم رکھا۔ اوپر پہنچے۔ ایک نے
کرسی پر چڑھ کر میخیں بڑھائیں۔ ایک قبول کر لی۔ دوسرے نے ہتھوڑا

اوپر پہنچایا۔ سنبھالا ہی تھا کہ میخ ہاتھ سے چھوٹ کر نیچے گر پڑی۔ کھنیانی
آواز میں بولے ،

”اے لو! اب کم بخت میخ چھوٹ کر گر پڑی۔ دیکھنا ، کہاں گئی!“
اب جناب! سب کے سب گھٹنوں کے بل ٹٹول ٹٹول کر میخ تلاش
کر رہے ہیں اور پچھا میاں سیرمھی پر کھڑے مسلسل بڑبڑا رہے ہیں :
”ہلی؟ — ارے کنبختو! ڈھونڈی؟ — اب تک تو میں سو مرتبہ
تلاش کر لیتا — اب میں سیرمھی پر کھڑا کھڑا سوکھا کروں گا! — نہیں
ہلتی ، تو دوسری ہی دے دو، اُندھو!“

یہ سن کر سب کی جان میں جان آتی ہے ، تو پہلی میخ ہی مل
جاتی ہے۔ اب میخ پچھا کے ہاتھ میں آتی ہے ، تو معلوم ہوتا ہے کہ
اس غرضے میں ہتھوڑا غائب ہو چکا ہے۔

”یہ ہتھوڑا کہاں چلا گیا؟ کہاں رکھا تھا میں نے؟ لا حول ولا قوۃ!“
— اُٹو کی طرح آنکھیں پھاڑے میرا منہ کیا تک رہے ہو؟ —
سات آدمی ، اور کسی کو معلوم نہیں ، ہتھوڑا میں نے کہاں رکھ دیا؟“
بڑی مصیبتوں سے ہتھوڑے کا سراغ نکالا اور میخ گرنے کی نوبت آئی۔
اب آپ یہ بھول بیٹھے ہیں کہ ماپنے کے بعد میخ گاڑنے کو دیوار پر نشان
کس جگہ کیا تھا؟ — سب باری باری کرسی پر پھر کر کوشش کر رہے ہیں
کہ شاید نشان نظر آجائے۔ ہر ایک کو الگ الگ جگہ نشان دکھائی دیتا ہے۔
چچا سب کو باری باری ”اُٹو! — اگدھا!“ کہہ کر کرسی سے اتر جانے کا
حکم دے رہے ہیں۔

آخر پھر کونے سے تصویر مانگنے کی جگہ کو دوبارہ ماپنا شروع کیا۔
اب کے پچھا مشلی سے ماپنے کا ارادہ رکھتے ہیں — سیرمھی پر پینتالیس
درجے کا زاویہ بنا کر مشلی کا برا کونے تک پہنچانے کی کوشش کرتے
ہیں کہ مشلی ہاتھ سے چھوٹ جاتی ہے — آپ لپک کر اُسے پکڑنا چاہتے
ہیں کہ اس کوشش میں زمین پر آ رہتے ہیں!

بہت دُشواری کے بعد چچا جان از سر نو میخ گاڑنے کی جگہ مُعین کرتے ہیں۔ بائیں ہاتھ سے اُس جگہ میخ رکھتے ہیں اور دائیں ہاتھ سے ہتھوڑا سُنبھالتے ہیں۔ پہلی ہی چوٹ جو پڑتی ہے، تو سیدھی ہاتھ کے انگوٹھے پر۔۔۔۔۔!

آپ ”ہسی۔۔۔!“ کر کے ہتھوڑا چھوڑ دیتے ہیں۔ وہ نیچے آکر گرتا ہے کسی کے پاؤں پر!

”ہاے، واے!۔۔۔ مار ڈالا!۔۔۔“ شروع ہو جاتی ہے۔ چچی جل بھن کر کہتی ہیں۔ ”یوں میخ گاڑنا ہوا کرے، تو مجھے آٹھ روز پہلے خبر دے دیا کیجیے۔۔۔۔۔ میں بچوں کو لے کر میکے چلی جایا کروں.....“

چچا نادم ہو کر جواب دیتے ہیں۔ ”یہ عورت ذات بھی بات کا بتلوا بنا لیتی ہے، یعنی ہوا کیا، جس پر کھنے دیے جا رہے ہیں۔؟ بھلا صاحب۔۔۔۔۔! کان ہوئے۔ آئندہ ہم کسی کام میں دخل نہ دیا کریں گے.....“

اب از سر نو کوشش شروع ہوئی۔ میخ پر دوسری چوٹ پڑی، تو اس پر پلستر نرم تھا۔ پوری کی پوری میخ اور آدھا ہتھوڑا دیوار میں۔ اس کے بعد میخ گاڑنے کی دوسری جگہ مُقرر ہوئی۔ اور کوئی آدھی رات کا وقت ہوگا کہ خدا خدا کر کے تصویر منگلی۔۔۔۔۔ وہ بھی کیسی میڑھی۔ اور اتنی جھجکی ہوئی، جیسے اب سر پہ آئی کہ اب سر پہ آئی!

چچا ڈاڑھی پر ہاتھ پھیر کر بولے:

”اتنی سی بات تھی۔۔۔۔۔! لگ بھی گئی۔۔۔۔۔! لوگ اس کام کے لیے منسری بلوایا کرتے ہیں۔۔۔۔۔!“

مشق

- ۱۔ جملوں میں استعمال کیجیے :-
تنگنی کا ناچ نچانا - جوے شیر لانا - داغ بیل پڑنا - منہ تھکنا - لیس ہونا - بات کا بنگڑ بنانا - جان میں جان آنا -
- ۲۔ چچا چھکن کی شخصیت کے بارے میں آپ کے کیا تاثرات ہیں ؟
- ۳۔ مندرجہ ذیل کے معنی بتائیے :-
ہوا کی طرح جانا - نحیف ہونا - ڈھنڈیا پڑنا - کھسانی آواز -
- ۴۔ سپید - چچا - ماموں - آبا کے مؤنث لکھیے -
- ۵۔ اس سبق میں سے اشماء آگے چن کر لکھیے -
- ۶۔ ”او“ - ”ارے“ - ”اے“ وغیرہ ایسے لفظ ہیں ، جو کسی کو پکارنے کے لیے استعمال ہوتے ہیں - انہیں قواعد میں ”حرف ندا“ کہتے ہیں - اس سبق میں سے ایسے الفاظ کی فہرست بنائیے -
- ۷۔ ”تاکہ“ - ”اگرچہ“ - ”ہی“ - ”مگر“ - ”البتہ“ میں سے مناسب الفاظ لگا کر جملے مکمل کیجیے :-
ا۔ گاڑی تو موجود نہیں سائیکل حاضر ہے -
ب۔ سب آگئے اشم ابھی تک نہیں آیا -
ج۔ وہ بیمار ہے ، مگر برابر کام کیے جا رہا ہے -
د۔ اب کے پھر حامد نے پہلا انعام جیت لیا -
ه۔ اُس نے خط لکھ دیا وہ شیش پر پہنچ جائیں -

۲۸۔ جوانمردی

تھا کسی ملک میں اک دولتمند
دور و نزدیک تھا گھر گھر چمچا
ہو چکا عمر کا جب سرمایہ
گھر ہے تکرار کا یہ دولت و زر
جلد ہو جائے کہیں یہ تقسیم
بس کہ تھا اُس کو بہت فکر مال
اک گراں مایہ جواہر کے سوا
پھر کہا اُن سے کہ اے اہل ہنر
تم میں جس سے ہو بڑا کام کوئی
باپ نے اُن سے کہا جب یہ سخن
کہ کوئی کار نمایاں کیجے

اُن میں بیٹا جو بڑا تھا سب سے

اُس کو یہ فکر سوا تھا سب سے

ایک دن اُس کا کوئی واقف کار
رکھ گیا آ کے جوانمرد کے پاس
تھے رقم سے وہی دونوں آگاہ
کچھ بھی نیت میں گر آجائے خلل
جب رقم اُس نے طلب کی اس سے
مگر اس شیر کی نیت نہ پھری
نفس سرکش کو کیا مات اُس نے

کہ نہ تھا جس سے کچھ اخلاص نہ پیار
ایک بھاری سی رقم بے وسواس
نہ نوشتہ تھا کوئی اور نہ گواہ
تو یہ تھا عین خیانت کا محل
وسوسے دل میں بہت سے آئے
لی تھی جن ہاتھوں اُنھی ہاتھوں دی
دی رقم اور نہ دی بات اُس نے

صاحب زر نے جو کچھ نذر کیا وہ بھی اُس دل کے غمی نے نہ لیا
باپ کو آن کے جب دی یہ خبر ہنس کے فرمایا کہ اے جان پدر!
اک بُرائی سے بچے ہو تم تو کیا؟ اس سے بڑھ کر بھی کوئی کام کیا؟

اک خیانت کے نہ کرنے پہ یہ ناز!
شرم کی جا ہے، تری عمر دراز

منجھلے بیٹے نے پھر اک دن یہ کہا میں جو دُریا کی طرف جا نکلا!
دیکھتا کیا ہوں کہ اک طفلِ صغیر گر کے پانی میں چلا صورتِ تیر
تھا جہاں یار، نہ کوئی یاور ماں کا پہلو تھا نہ آغوش پدر
گرچہ تھا کام خطرناک بڑا پر اُسے دیکھ کے دل رہ نہ سکا
جان و تن کی نہ رہی مجھ کو خبر جا پڑا نام خدا کا لے کر
ایک دم بھر میں گیا اور آیا لا کے بیٹے کو دیا ماں سے بلا
باپ نے سن کے یہ سب اُس سے کہا ”کام مردوں کے یہی ہیں بیٹا!
آدمیت کا کیا تم نے یہ کام جاؤ بس ہے یہی اس کا انعام

فخر کی جا یہ مری جاں! کیا ہے؟
نہ ہو اتنا بھی تو انساں کیا ہے؟

پسرِ خرد کا اب سنیے بیاں جو کہ تھا سب سے بزرگی میں کلاں
عرض کرتا ہے بصدِ عجز و نیاز باپ سے اپنے کہ اے بندہ نواز!
خوب اک روز گھٹا چھائی تھی رات آدھی کے قریب آئی تھی
اک پہاڑی پہ چلا جاتا تھا خوف چھاتی پہ چڑھا جاتا تھا
کوئدی اک سمت سے بجلی ناگاہ جس سے آگے کو کھلی راہ نگاہ
پڑی اک غار پہ واں میری نظر جس کی صورت سے بڑستا تھا خطر
موت کھولے ہوئے تھی منہ گویا جس کے دیکھے سے جگر ہلتا تھا
دیکھتا کیا ہوں کہ اک مردِ غریب جس کو روتے ہیں کھڑے اُس کے نصیب

غار کے مُنہ میں پڑا ہے مدہوش
 اور قضا کھیل رہی ہے سر پہر
 ایک کروٹ میں ہے بس کام تمام
 تھا مگر خون کا پیاسا میرا!
 ایک مدت سے چلی آتی تھی
 اور اصالت پہ نہ جاؤں اپنی
 اک اشارے میں وہ تھا لقمہ غار
 اور پہلو سے یہ دی دل نے صدا
 ہے بہت دُور جواں مردی سے
 کہ اُسے کیجیے چل کے بیدار
 موت کی زد سے بچا لایا میں
 اُس کو شرمندہ احساں نہ کیا“
 سُن کے دی باپ نے بیٹے کو دُعا

اور چھاتی سے لیا اُس کو لگا

بولو، اب کس سے ہوا کام بڑا؟
 باپ سے عرض یہ کی دونوں نے
 پوچھیے ہم سے تو ہے یہ انصاف
 اس کے لائق تھے نہ حق دار تھے ہم
 اُن کے انصاف کی دی داد بہت
 پہلے خالق کا کیا مُشکر و سپاس

پھر جواہر اُسے دے کر یہ کہا
 لو! یہ ہو تم کو مُبارک بیٹا!

جان و تن کا نہیں کچھ نیند میں ہوش
 اپنی ہستی کی نہیں اُس کو خبر
 اَجَل آجائے تو ہے روک نہ تھا
 مرد نکلا وہ شناسا میرا!
 مجھ میں اور اُس میں عداوت گہری
 واں عداوت پہ گر آؤں اپنی
 مارنا اُس کا نہ تھا کچھ دُشوار
 آگیا مجھ کو مگر خوفِ خدا
 مرتے کو مارنا بے دردی سے
 جی میں یہ کہہ کے بڑھا جانب غار
 واں سے جا اُس کو اٹھا لایا میں
 مُنہ کو دامن سے مگر ڈھانپ لیا

پھر بڑے بیٹوں کو بلوا کے کہا
 داستاں جب یہ سنی دونوں نے
 خانہ زادوں کی ہو تقصیر مُعاف!
 جس جواہر کے طلبگار تھے ہم
 باپ یہ سُن کے ہوا شاد بہت
 چھوٹے بیٹے کو بلا کر پھر پاس

مشق

- ۱۔ ان سوالوں کے جواب دیجیے :-
 - ا۔ باپ نے قیمتی ہیرے کے لیے کیا شرط مقرر کی ؟
 - ب۔ چھوٹے لڑکے کو ہیرا کیوں دے دیا گیا ؟
 - ج۔ اگر دشمن عاجز اور مجبور ہو، تو اُس کے ساتھ کیسا سلوک کرنا چاہیے ؟
 - د۔ دوسرے دونوں بیٹوں نے جو اچھے کام کیے، اُن کا مختصر حال بیان کیجیے۔
- ۲۔ یہ نظم مالتی کی ہے۔ ایسی نظم کو ”شعری“ کہتے ہیں، جس میں کوئی واقعہ، کہانی یا قصہ مسلسل بیان کیا جائے۔ شعری کے ہر شعر کے دونوں مصرعے ہم قافیہ ہوتے ہیں۔ آپ اس نظم کے آٹھ اشعار چنیے اور اُن کے قافیے الگ الگ لکھیے۔
- ۳۔ اس نظم میں سے مشکل الفاظ چنیے، انہیں حروفِ تہجی کے اعتبار سے ترتیب دیجیے اور اُن کے معنی لغت میں تلاش کیجیے۔
- ۴۔ ان الفاظ کو جملوں میں استعمال کیجیے :-
فکرِ مال - تسلیم - فدا - دھن - سرکش - نوشتہ - خیانت - مدہوش -
- ۵۔ انراب لگا کر تلفظ واضح کیجیے :-
مشترک - اخلاص - نفس - ہنس - فخر -
- ۶۔ ان کے متضاد لکھیے :-
پدر - صغیر - خورد - تاریک -
- ۷۔ اس سبق میں سے فعلِ معروف کی پانچ مثالیں تلاش کیجیے۔
- ۸۔ گویا - اے - اگر - مگر - اگرچہ کو جملوں میں استعمال کیجیے۔

۲۹۔ علامہ شبیر احمد عثمانیؒ

انگریزوں کی حکومت سے نجات حاصل کرنے کے لیے مسلمان مدت سے جدوجہد کر رہے تھے۔ ملکی حالات کے ساتھ ساتھ تحریک آزادی مختلف راہیں اختیار کرتی رہی۔ آخر کار علامہ اقبالؒ نے پاکستان کا تصور دیا اور قائد اعظمؒ نے حصول پاکستان کو نصب العین قرار دے کر پرجوش تحریک چلائی اور یہ تحریک بہت جلد مسلمانوں کی آرزوؤں کا مرکز بن گئی، تھی کہ ایمان، اسلام اور پاکستان کے الفاظ ایک ہی مفہوم میں استعمال ہونے لگے۔ اس تحریک میں مسلمانوں کے سبھی طبقوں نے بڑھ چڑھ کر حصہ لیا۔ ان میں تاجر بھی تھے اور ملازم بھی۔ زمیندار بھی تھے اور مزارع بھی۔ اہل ثروت بھی تھے اور مفلس بھی۔ طلبہ بھی تھے اور خواتین بھی۔ مشائخ و صوفیا بھی تھے اور اساتذہ و علما بھی۔ علمائے کرام میں سے پاکستان کے پیغام کو عوام تک پہنچانے کے لیے جن بزرگوں نے حصہ لیا، ان میں مولانا شبیر احمد عثمانیؒ سرفہرست ہیں۔

مولانا عثمانیؒ ۱۸۸۵ء میں پنجور میں پیدا ہوئے۔ علم حاصل کرنے کا شوق انھیں شروع ہی سے تھا۔ انھوں نے بہت چھوٹی عمر میں عربی اور فارسی دونوں زبانوں پر عبور حاصل کر لیا اور دینی مدارس میں قرآن و حدیث کے علوم حاصل کرنے میں مصروف ہو گئے۔ آپ نے اپنی تعلیم دارالعلوم دیوبند میں مکمل کی۔ فارغ التحصیل ہونے کے بعد مختلف دینی مدارس میں معلم کی حیثیت سے خدمات انجام دیتے رہے۔ ۱۹۳۶ء میں آپ دارالعلوم دیوبند کے پرنسپل مقرر ہوئے اور اس کی ترقی کے لیے کوشش کرتے رہے۔ تحریک پاکستان کے دوران آپ نے دارالعلوم سے علحدگی اختیار کر لی اور اپنا سارا وقت قومی تحریک کے لیے وقف کر دیا۔ پاکستان بننے کے بعد

آپ کراچی میں قیام پذیر ہوئے اور یہیں وفات پائی۔
 مولانا کے استاد مولانا محمود الحسن نے قرآن مجید کا ترجمہ کرنا شروع کیا تھا،
 لیکن اُن کی وفات کے باعث یہ نامکمل رہ گیا۔ اُن کی وصیت کے مطابق
 مولانا عثمانی نے یہ ترجمہ مکمل کیا، جس کا نام ”فوائد القرآن“ ہے۔ اس
 کے ترجمے فارسی، پشتو اور بعض دوسری زبانوں میں ہو چکے ہیں۔ حدیث کی
 مشہور کتاب ”مسلم“ کی شرح بھی آپ نے لکھی، جو آپ کے عِلیم و فضل کا
 ثبوت ہے۔ علامہ عثمانی اردو اور عربی کے بلند پایہ مفسر تھے۔ آپ کی
 تقریر مدلل اور مؤثر ہوتی تھی۔ علمی مسائل پر گھنٹوں اظہار خیال کرتے رہتے، مگر
 کیا مجال کہ حاضرین میں کوئی اکتاہٹ پیدا ہو۔ آپ نے اس فنِ خطابت سے
 تبلیغِ دین کے علاوہ قومی تحریک کو فروغ دینے میں بہت کام لیا۔
 علامہ عثمانی دو قومی نظریے کے زبردست حامی تھے۔ یہی نظریہ پاکستان کی
 اساس تھا، جس کا مطلب تھا کہ برصغیر میں ہندو اور مسلمان دو الگ الگ
 قومیں ہیں، کیونکہ قوم مذہب کی بنیاد پر وجود میں آتی ہے۔ اس کے برعکس
 ہندوؤں کی جماعت کانگریس کا نظریہ یہ تھا کہ قوم وطن سے بنتی ہے، اس
 لیے ہندوستان کے تمام باشندے، خواہ ہندو ہوں، خواہ مسلمان، ایک ہی قوم
 ہیں۔ کانگریس اس نظریے سے سیاسی فائدہ اٹھانا چاہتی تھی۔ ہندوستان میں
 ہندوؤں کی تعداد زیادہ تھی، اس لیے انھیں یقین تھا کہ جمہوری اصول کے
 مطابق حکومت پر انھیں کا قبضہ ہوگا۔

انگریزوں سے اقتدار حاصل کرنے کے لیے ہندوؤں نے اُن کو یقین دلا
 رکھا تھا کہ سارے ہندوستانی باشندوں کی نمائندہ جماعت صرف کانگریس ہی ہے۔
 اگر کانگریس کی یہ چال کامیاب ہو جاتی، تو برصغیر میں مسلمان ہمیشہ کے لیے
 ہندوؤں کے غلام بن کر رہ جاتے۔ حضرت قائد اعظم نے ہندوؤں کے اس
 فریب کا پردہ چاک کر دیا۔ انھوں نے یہ بات دلائل سے ثابت کی کہ :-

”قومیت کی جس طرح بھی تعریف کی جائے، اُس کی رُو سے مسلمان
 ایک الگ قوم کی حیثیت رکھتے ہیں اور اس بات کے مستحق نہیں کہ

اس ملک میں اُن کی الگ مملکت اور جداگانہ خود مختار ریاست ہو۔
یہی ”دو قومی نظریہ“ پاکستان کی اساس تھا۔

دوسرے پاکستانی رہنماؤں کی طرح علامہ عثمانی نے بھی کانگریس کی کھل کر مخالفت کی اور دو قومی نظریے کی ترویج میں حصہ لیا۔ مولانا فرماتے تھے کہ مسلمانوں کی شیرازہ بندی کے لیے ضروری ہے کہ اُن کا اپنا مستقل مرکز ہو، جہاں وہ قانون خداوندی کو نافذ کر سکیں اور اسلامی عدل و انصاف کا عملی نمونہ پیش کر کے دنیا کو ہدایت کا راستہ دکھا سکیں۔ آپ نے اس نظریے کی تبلیغ کے لیے علمائے کرام کو منظم کیا اور برصغیر کے طول و عرض میں پاکستان کی تحریک کا پیغام پہنچایا۔ آپ نے بے شمار جلسوں میں تقریریں کیں اور مسلمانوں کو یقین دلایا کہ اس دور میں قائد اعظم ہی وہ شخصیت ہیں، جو سیاست کو اچھی طرح سمجھتے ہیں اور اُن کے کردار میں اتنی پختگی ہے کہ نہ وہ کسی قیمت پر خریدے جا سکتے ہیں اور نہ کسی دباؤ کے سامنے جھک سکتے ہیں۔ مسلمانوں کا فرض ہے کہ وہ تحریک پاکستان کے بانی کی مدد کریں اور اپنے عملی تعاون سے تحریک کو کامیاب بنائیں۔ آپ کی تقریروں نے مسلمانوں میں دینی جوش پیدا کیا اور تحریک تیزی کے ساتھ اپنی منزل کی طرف بڑھتی گئی۔

تحریک پاکستان کی راہ میں کئی نازک مرحلے بھی آئے۔ ان میں ایک مرحلہ بعض علمائے کرام کی مخالفت کا تھا۔ بد قسمتی سے اس دور کے بعض نامور علما کانگریس کے ساتھ تعاون کر رہے تھے اور دو قومی نظریے کی جگہ متحدہ قومیت کے قائل تھے۔ چونکہ مسلمانوں پر ان علما کے علم و فضل کا سکہ جما ہوا تھا اور دینی امور میں لوگ اُن کی راے پر اعتماد کرتے تھے، اس لیے پاکستان کی مخالفت کرنے میں ایسے علما کا یہ رویہ نقصان دہ ثابت ہو سکتا تھا۔ اس مرحلے پر علامہ عثمانی کی خدمات ناقابل فراموش ہیں۔ آپ نے تحریک پاکستان کی حمایت میں نہ صرف اُن علما کی مخالفت قبول کی، بلکہ ہر میدان میں اُن کے نظریات کو باطل ثابت کیا اور عوام کے ذہنوں سے اس مخصوص طبقے کے اثرات کو زائل کیا۔

قائد اعظم علامہ عثمانیؒ کی قومی خدمات کے معترف تھے اور اُن پر بہت اعتماد کرتے تھے۔ پاکستان کو نقصان پہنچانے کے لیے انگریزوں اور ہندوؤں نے سازش کی اور یہ فیصلہ کرایا کہ صوبہ سرحد میں استصواب کرایا جائے، یعنی سرحد کے لوگوں سے رائے شماری کے ذریعے سے یہ پوچھا جائے کہ وہ پاکستان میں شامل ہونا چاہتے ہیں یا ہندوستان کے ساتھ رہنا چاہتے ہیں۔ اُس وقت صوبہ سرحد میں کانگریس کی حکومت تھی، اس لیے ان لوگوں کو یقین تھا کہ سرحد کے لوگ حکومت کی مرضی کے مطابق فیصلہ دیں گے۔

حضرت قائد اعظمؒ نے اس سلسلے میں علامہ عثمانیؒ کو سرحد کے دورے کے لیے بھیجا۔ علامہ بڑھاپے اور کمزوری کے باوجود قائد کے حکم کے مطابق سرحد پہنچ گئے۔ آپ نے اپنی تقریروں میں انگریزوں اور ہندوؤں کی سازش کو بے نقاب کیا اور مسلمانوں کو پاکستان کی اسلامی مملکت کے فوائد سے آگاہ کیا۔ سرحد کے مسلمانوں کی دینی حمیت اور غیرت کا جذبہ ضرب المثل ہے۔ اس پر علامہؒ کی تقریریں سونے پر شہاگے کا کام کر گئیں۔ نتیجہ یہ ہوا کہ حکومت کی تمام کوششوں کے باوجود مسلمانوں نے پاکستان کے حق میں ووٹ دیا۔ اسی طرح علامہ صاحبؒ نے قبائلی علاقوں کا دورہ کیا اور وہاں بھی مسلمانوں کو اسلامی ریاست کی افادیت سے آگاہ کیا اور انھیں پاکستان کی حمایت پر ابھارا۔ قائد اعظمؒ نے اس کامیابی پر مولانا کو مبارکباد دی اور اُن کی کوششوں کو سراہا۔

پاکستان بننے کے بعد علامہ عثمانیؒ نے پاکستان میں اسلامی قانون رائج کرانے کی کوششیں شروع کر دیں۔ اس سلسلے کا پہلا تقاضا یہ تھا کہ ملک کا دستور اسلامی اصولوں کے مطابق مرتب کیا جائے۔ پاکستان کی پہلی دستوریہ نے یہ کام شروع کر دیا تھا۔ علامہ عثمانیؒ نے علمائے کرام کی مدد سے قرارداد مقاصد مرتب کی۔ جس میں اسلامی دستور کے لیے بنیادی اصول مقرر کیے گئے تھے جس کے بارے میں آپ اس سے پہلے پڑھ چکے ہیں۔ یہ قرارداد مقاصد علامہ عثمانیؒ ہی نے منظور کرائی تھی اور اس طرح پاکستان میں اسلامی دستور کے نفاذ کی راہ ہموار کر دی تھی۔ علامہؒ کی انہی خدمات کی وجہ سے انھیں ”شیخ الاسلام“ کہا جاتا ہے۔

مشق

۱۔ ان سوالوں کے جواب دیجیے :-

۱۔ علامہ عثمانیؒ کہاں پیدا ہوئے ؟

ب۔ آپ نے تعلیم کس ادارے میں حاصل کی ؟

ج۔ آپ کو کون کون سی زبانوں پر عبور حاصل تھا ؟

د۔ علامہؒ نے قرآن مجید کا جو ترجمہ کیا ہے، اُس کا نام بتائیے۔

۵۔ تحریک پاکستان کے سلسلے میں علامہؒ نے کیا خدمات انجام دیں ؟

۲۔ مشائخ - اساتذہ - علما - خواتین - فوائد - عوام - علوم کے واحد لکھیے۔

۳۔ مندرجہ ذیل کا مفہوم واضح کیجیے :-

تحریک - استنصاب - نصب العین - دو قومی نظریہ -

۴۔ تحریک آزادی - پیغام - علیحدگی - مقرر - ترویج کو جملوں میں استعمال کیجیے -

۵۔ آپ نے اس سے پہلے ”شمسی حُرُوف“ کے بارے میں پڑھا ہے۔ اسی طرح عربی میں پچودہ حُرُوف ایسے ہیں، جنہیں ”قمری حُرُوف“ کہتے ہیں۔ ان سے پہلے ”اَل“ لگایا جائے، تو یہ پڑھنے میں بھی آتا ہے، جیسے ”اَل قمر“ کو ”القمر“ ہی پڑھیں گے۔ اُردو میں بہت سے ایسے مرکب الفاظ ہیں، جن میں ”قمری حُرُوف“ سے ما قبل ”اَل“ لگایا گیا ہے، جیسے ”دارالعلوم“، ”ابوالحسنات“، ”عبدالباسط“ وغیرہ۔ درج ذیل پچودہ ”قمری حُرُوف“ ہیں :-

۱۔ ب۔ ج۔ ح۔ خ۔ ع۔ غ۔ ف۔ ق۔ ک۔ م۔ و۔ ہ۔ اور ی۔

۶۔ ایسے دس مرکبات اپنی کاپی میں لکھیے، جن میں قمری حُرُوف سے پہلے ”اَل“ لگایا گیا ہو۔

۳۰۔ حیوانیوں کی فتح

موسم گرما کی مجلس دینے والی ٹو ختم ہو چکی تھی۔ برسات کا آغاز ہونے والا تھا۔ ہوا بند تھی۔ جلس بڑھ رہا تھا۔ گھنے جنگل میں ہوا کا گزر نہ ہو، تو پودے تک پرشورہ ہو جاتے ہیں۔ شیر اپنی کچھار میں بیٹھا گھٹن محسوس کرتا ہے۔ کیڑے مکوڑے تک اپنے بلوں سے باہر آ جلتے ہیں۔ سانپ بھی اپنی بانیاں چھوڑ کر باہر نکل آتے ہیں۔

آبادی سے بہت دور ایک وسیع اور گنجان جنگل تھا، جس میں پرندے، چرندے اور درندے وغیرہ رہتے تھے۔ نشیب میں ایک سانپ کی بانی تھی۔ یہ سانپ خاصا لمبا تھا۔ رنگ اتنا کالا کہ کوئلہ بھی دیکھ کر شرمائے۔ سر پر پوڑا سا پھن تھا، جس میں ایک چمکدار حلقہ بنا ہوا تھا۔ جب وہ اپنی بانی سے باہر آتا، تو ہر جانور اُس سے دہشت کھاتا، حتیٰ کہ شیر بھی دیکھ پاتا، تو راستہ بدل کر نکل جاتا۔ درختوں پر سے پرندے اُسے دیکھتے، تو شور مچاتے اور یہ تن کر زمین سے فوراً دو ہاتھ اُٹھا کھڑا ہو جاتا۔ بچن پھیلاتا، جھومتا اور اپنی پتلی سی سُرخ دو شاخی زبان بڑی تیزی سے چلاتا۔ پرندے اُڑتے اُڑتے کبھی اس شاخ پر بیٹھ کر چلاتے، کبھی اُڑ کر دوسری شاخ پر جا بیٹھتے اور درختوں پر سے گردن جھکا جھکا کر نیچے دیکھتے، اور زور زور سے شور کرتے ہوئے پھر اُڑ جاتے۔ سانپ کو احساس تھا کہ دوسرے جانور اُس سے ڈرتے ہیں۔ وہ غرور میں آ کر اور زیادہ تن جاتا۔ وہ پرندوں کی اس مادیہ سے لطف اندوز ہوتا اور جھوم جھوم کر اُنھیں اور بھی ہراساں کرتا۔ اگر کسی پرندے کی آنکھیں اُس سے دوچار ہو جاتیں، تو وہ تاب نہ لا کر اُس کے آگے گر پڑتا، گویا اپنی جان کا حقیر نذرانہ کالے ناگ کو پیش کر دیتا اور یہ فوراً اُسے ہڑپ کر جاتا۔

ایک دن کالی گھٹا اُٹھی۔ کالی کالی مُتوالی سی۔ بڑھی، پھیلی اور سارے آسمان پر چھا گئی۔ بادل گر جا، بجلی لہرائی اور یکایک موسلا دھار بارش ہونے لگی۔ گرمی کا پھنکا ہوا سانپ بانسی سے باہر نکل آیا اور ٹھنڈی ہوا اور بارش لطف اٹھانے لگا۔ کبھی گھاس پر کوٹتا، کبھی پھن پھیلا کر کھڑا ہو جاتا اور درختوں کی نازک شاخوں کی طرح لہراتا، نہاتا اور خوشی سے پھولا نہ سما اور دل ہی دل میں کہتا، ہم سانپ نہیں، ناگ ہیں، ٹھنڈ میں بھی اُگ نہیں۔ کون ہے، جو ہمارے سامنے آئے، ہم سے آنکھ بلاتے اور دہشت سے مرنے لگے۔

سانپ انھی خیالات میں تھا کہ اولے پڑنے لگے۔ وہ ایک جھاڑی کی اوٹ میں ہو گیا۔ پاس ہی ایک چھوٹا سا درخت تھا۔ اُس پر ایک فاختہ نے اپنا گھونسل بنا رکھا تھا۔ وہ اپنے ننھے ننھے بچوں کو پیروں کے نیچے لیے بیٹھی تھی۔ سانپ کو بھوک لگ رہی تھی۔ وہ جھاڑی سے نکلا اور آہستہ آہستہ درخت کے اوپر چڑھ گیا۔ گھونسل کے قریب پہنچا، تو فاختہ اڑ گئی۔ زور زور سے نالہ و فریاد کرنے لگی، مگر اُس ظالم کو رحم نہ آیا۔ گھونسل میں بیٹھ کر اُس غریب کے بچوں کو بنگل گیا۔ فاختہ روتی شور مچاتی رہی، مگر کوئی اُس کی فریاد کو نہ پہنچا۔

اب ہوا میں تیزی آ گئی تھی۔ سانپ درخت سے اُترا، زمین پر ہر طرف پانی ہی پانی تھا۔ سردی سے بچنے کے لیے اُسے گرم اور محفوظ جگہ کی ضرورت تھی۔ اُس نے ادھر ادھر دیکھا۔ پیسے کا ایک گھونسل بنا پڑا۔ درخت کی پتلی پتلی شاخوں میں لٹکے ہوئے گھونسلے میں بیٹھ کر اور مادہ موسمِ برسات کا لطف اٹھا رہے تھے۔ سانپ اُن کے گھونسلے تک جا پہنچا۔ پیسے اس کالی بلا کو دیکھتے ہی اڑ گئے۔ وہ جھٹ سے اُن کے گھونسلے میں جا گھسا۔

پیسے کا گھونسلہ پھونس اور پتوں ہی کا تو ہوتا ہے۔ اس میں بوجہ برداشت کرنے کی طاقت نہیں ہوتی۔ سانپ کے اندر گھستے ہی گھونسلہ ٹوٹا

ناگ میاں گھونسلے سمیت پانی میں ۲ گریں۔ جھٹ سے گھونسلہ چھوڑا اور
میں تیرتے کسی اونچی جگہ کی تلاش میں چل نکلے۔ قریب ہی ایک ٹیلا
پر پڑا، سیدھے وہاں جا پہنچے۔ ٹیلے پر پڑھے، ادھر ادھر کھڑے ہو
دیکھا۔ ایک بل نظر آیا، اُس میں جا گھسے۔ یہ بل ننھی ننھی، کالی
چوٹیوں کا گھر تھا۔ وہ اُس کی مالک تھیں۔ سانپ کو دیکھ کر گھبراہٹیں،
ٹھٹ سے بل میں گئیں اور اپنی بلکہ کو اطلاع دی کہ ایک خطرناک دشمن
مارے گھر اور ٹیلے پر قبضہ کرنا چاہتا ہے۔ یہ اطلاع پاتے ہی بلکہ
اپنی فوج کو محکم دیا کہ دشمن کو مارو اور بھگا دو۔ ہم اپنا گھر، اپنا
بل کسی صورت میں بھی غیروں کے قبضے میں نہیں دیکھ سکتے۔

بارش تھم چکی تھی۔ محکم ملتے ہی چیونٹیوں کی ایک فوج بل سے باہر
آئی اور ناگ کی طرف بڑھی۔ ناگ بھی کھڑا ہو کر جھومنے لگا۔ جوں ہی
چیونٹیوں کی فوج قریب آئی، ناگ پھنکارا۔ چیونٹیاں اڑ کر دُور جا گریں۔ ناگ
نا، ”بس اسی برتے پر آئی تھیں! — ذرا ذرا سی جانیں اور پھن ولے
ل سے مقابلہ؟ — ابھی اپنا بل چھوڑ کر بھاگ جاؤ۔ نہیں تو ایک کو بھی
مہ نہیں چھوڑوں گا۔“

ناگ اپنے دل میں غُوش تھا کہ پالا مار لیا، اب یہ ٹیلا ہمارا ہے۔
ی جگہ ہماری ہی شان کے شایاں ہے۔ اب ہم ہی یہاں رہیں گے۔
ادھر چیونٹیوں نے تہیہ کر رکھا تھا کہ اپنے گھر پر دشمن کا قبضہ کسی
وقت میں نہ ہونے دیں گی۔ وہ بار بار ناگ پر حملہ کرتیں اور اُس کی
پھکار سے دُور جا پڑتیں، مگر کسی قیمت پر ہمت ہارنے کو تیار نہ تھیں۔
بلکہ نے جب پہلے دُستے کو بے اثر دیکھا، تو اُس نے اپنی تازہ دم
فوج کو ناگ کے پیچھے کی طرف سے حملے کا محکم دیا۔ یہ فوج ناگ کے
پیچھے آ کر کھڑی ہو گئی اور آہستہ آہستہ آگے بڑھنے لگی۔ چیونٹیوں کی سامنے
کی صف بھی آگے بڑھی اور ناگ کے قریب آ پہنچی۔

اب وہ ہر طرف سے گھر چکا تھا۔ وہ سخت غصے میں پیچ و تاب کھا

رہا تھا۔ وہ ابھی سوچ ہی رہا تھا کہ ان کالی بلاؤں سے کیونکر نجات حاصل کرے۔۔۔۔۔ کہ چیونٹیوں کی پچھلی صف نے حملہ کر دیا اور ایک دلیر چیونٹی نے ناگ کی دم میں کاٹا۔ ناگ نے دم کو زمین پر پٹخا، مگر چیونٹی نے دم نہ چھوڑی۔

چیونٹیوں کی سامنے والی صف نے یہ حال دیکھا، تو وہ بھی دوڑ کر حملہ آور ہوئیں اور سینکڑوں چیونٹیاں ناگ سے اس طرح چمٹ گئیں کہ انھیں جسم سے الگ کرنا ناگ کے لیے ممکن نہ تھا۔

ادھر بلکہ نے اپنی سب سے تیز رفتار بھوری چیونٹیوں کو حملے کا حکم دیا۔ یہ بھوری فوج بڑی زبرد اور تیز رفتار تھی۔ ایک دم دوڑی اور ناگ کے سر تک جا پہنچی اور اُس کے سارے جسم پر چمٹ گئی۔ بہت سی بڑی چیونٹیاں اُس کی آنکھوں میں جا گھسیں۔

اب اُس کے جسم کا کوئی حصہ ایسا نہ تھا، جو چیونٹیوں کے منہ میں نہ ہو۔ وہ ناگ کا خون چوس رہی تھیں۔ ناگ کی ساری شیخی کر کر کر ہی ہو چکی تھی۔ اُس نے بھاگ کر جان بچانے کی کوشش کی، لیکن یہ بھی ممکن نہ ہوا۔

ادھر چیونٹیاں تھیں کہ اُس کے بدن میں گھسی ہی چلی جاتی تھیں۔ وہ کبھی دم کو زمین پر پٹختا، کبھی سر کو ادھر ادھر مارتا۔ آخر زمین پر لوٹنے لگا۔۔۔۔۔ اس طرح بہت سی چیونٹیاں زخمی بھی ہوئیں، لیکن ہزاروں لاکھوں میں سے اگر سینکڑوں زخمی بھی ہو جائیں، تو کیا فرق پڑتا ہے! وہ اپنے محاذ سے پیچھے نہ ہٹیں!

ناگ کا سارا جسم زخمی ہو چکا تھا۔ جگہ جگہ سے خون رس رہا تھا۔ چیونٹیاں اُس کی بوٹیاں نوچ رہی تھیں۔ وہ سب کچھ بھول چکا تھا۔ اُسے بس ایک ہی فکر تھی کہ جان کس طرح بچائے۔۔۔۔۔ کیونکہ رہائی حاصل کرے۔۔۔۔۔؟

ادھر چیونٹیوں کی فوج میں دم بدم اضافہ ہوتا جاتا تھا، یہاں تک کہ

ناگ کا سارا جہنم چیونٹیوں میں غائب ہو گیا اور وہ بے دم ہو کر زمین پر گر گیا۔

اب اُس کی طاقت جواب دے چکی تھی۔ چیونٹیوں نے اُس کا زہر تک چوس لیا تھا۔ اُس کی پھنکار گلے میں اٹک کر رہ گئی تھی۔ آنکھوں کی چمک تاریکی میں تبدیل ہو چکی تھی۔ اور آخر کار وہ موت کی آغوش میں جا سویا!

چیونٹیوں کی ایک جہتی اور اپنے گھر کے دفاع کا یہ نظارہ جہاں بہت وحشت ناک تھا وہاں روح پرور بھی تھا۔ دشمن ہمیشہ بڑا بن کر آتا ہے، مگر جب فریقِ مُقابل کی ایک جہتی سے ٹکراتا ہے، تو پاش پاش ہو جاتا ہے۔

ناگ مر گیا، مگر چیونٹیوں نے اُسے پھر بھی نہ چھوڑا۔ اب وہ اُسے اپنی خوراک بنانے کے لیے گھیٹ کر بل میں لے جانے لگیں۔ اتنا بڑا ناگ اور ذرا ذرا سی جانیں! مگر آفریں ہے اُن کی ایک جہتی اور اتحاد پر کہ سب کی سب چمٹ کر زور لگانے لگیں اور اُسے کھینچتی گھیٹتی بالآخر اپنے بل میں لے ہی گئیں۔ اب وہ بزرگات بھر اُس کا گوشت کھائیں گی اور اپنی فتح مندی کے رگیت گائیں گی۔

مشق

۱۔ ۱۔ گزری کا جو نقشہ اس سبق میں پیش کیا گیا ہے، اُسے اپنے الفاظ میں لکھیے۔

- ب۔ سانپ کی شکل و صورت بیان کیجیے۔
ج۔ سانپ نے فاختہ کے بچوں سے کیا سلوک کیا؟
د۔ بیسے کا گھونٹلا کیوں ٹوٹ گیا؟

۲۔ سانپ اور چیونٹیوں کی لڑائی کا حال مختصراً بیان کیجیے۔

۳۔ مندرجہ ذیل الفاظ کے معانی لکھیے :-

گھٹن - بائیں - اعتدال - ممکن - تہیہ - نشیب -

۴۔ ان لفظوں کے مؤنث لکھیے :-

سانپ - گٹا - بندر - ناگ -

۵۔ اس سبق کے مطالعے سے آپ کس نتیجے پر پہنچے ؟

۶۔ بات کرنے یا لکھنے والا بعض اوقات بات کی وضاحت کے لیے یا اُس پر زور

دینے کے لیے ایک لفظ کو دو بار استعمال کرتا ہے، جیسے ننھی ننھی آنکھیں،

کالی کالی گھٹا۔ اس قسم کے دس الفاظ اپنی کاپی میں لکھیے۔

۷۔ ”اسلم لائق ہے“۔ یہ ایک جملہ ہے، جو پورا پورا مطلب بیان کرتا ہے۔ اس

جملے میں اسلم کے متعلق بتایا گیا ہے کہ وہ لائق ہے۔ گویا اُس کا لائق ہونا

ایک ”خبر“ ہے اور اسلم، جس کے متعلق کچھ بتایا گیا ہے، اُسے ”مبتدا“

کہتے ہیں۔ اور ”ہے“ وہ کلمہ ہے، جو ربط قائم کرنے کے لیے ہے، اسے

”حرف ربط“ کہتے ہیں یا ”فعل ناقص“۔

قواعد میں اس جملے کی تشریح یوں ہوگی :-

اسلم	_____	مبتدا
لائق	_____	خبر
ہے	_____	فعل ناقص

ان اجزاء کے ملنے سے جو جملہ بنتا ہے، اُسے ”جملہ اسمیہ“ کہتے ہیں۔

آپ اسی طرح کے چار اسمیہ جملے لکھ کر اُن کی وضاحت کریں۔

۳۱۔ پاکستان ہمارا ہے

پاکستان کے خادم ہیں ہم، پاکستان ہمارا ہے
پاکستان ہے حق کی امانت، حق کا یہ گہوارا ہے
جان اس کے لیے دے دیں گے ہم یہ جان سے ہم کو پیارا ہے
پاکستان کے خادم ہیں ہم، پاکستان ہمارا ہے

تَن مَن دُھن جو کچھ بھی ہے اپنا، قوم و وطن پہ نہا کرو
دُشمنی بھولے دُشمن بھی، دُشمن پہ ایسا وار کرو
قول ہے کیا، تم اپنے عمل سے پیہم پہ اظہار کرو
پاکستان کے خادم ہیں ہم، پاکستان ہمارا ہے

پاکستان کے بھائی بہنو! قربانی کی ساعت ہے
کام کرو، اب کام کرو، آرام کی کس کو فرصت ہے
جلتی آگ میں کوو پڑے گا جس کے دل میں غیرت ہے
پاکستان کے عاشق ہیں ہم، پاکستان ہمارا ہے

دشت و جبل کے جانباڑو! ہوں اہل وطن تم پر قربان
ارض و سما کے شاہینو! ہوں اہل وطن تم پر قربان
بحر عرب کے تیرا کو! ہوں اہل وطن تم پر قربان
پاکستان کے مجاہد ہو تم، پاکستان تمہارا ہے
(میاں بشیر احمد)

مشق

۱۔ اس نظم کو پڑھ کر آپ کے دل میں جو جذبہ پیدا ہوتا ہے، اُس پر ایک پیرا لکھیے۔

۲۔ جملے بنائیے :-
تن من دھن نثار کرنا - جلتی آگ میں کوہ پڑنا - جان دینا -

۳۔ اغراب لگا کر تکلف واضح کیجیے :-
وطن - عمل - جہل - پیہم - اظہار - ساعت - ارض و سما -

۴۔ دوسرے بند کی تشریح کیجیے -

۵۔ تیسرے بند کی نثر بنائیے -

۶۔ خالی جگہیں پُر کیجیے :-

پاکستان ہے حق کی امانت _____ کا یہ گہوارہ ہے
تن من دھن جو کچھ بھی ہے اپنا، قوم و وطن پہ _____ کرو
جلتی _____ میں کوہ پڑے گا، جس کے دل میں غیرت ہے
کے تیرا کو! ہوں اہل وطن تم پر قربان _____

۳۲۔ بددیانتی کا انجام

پرانے زمانے میں ندین تجارتی لحاظ سے بڑا اہم شہر تھا۔ شام اور مصر کو جانے والے تجارتی قافلے اس شہر سے گزرتے تھے۔ اہل ندین ان قافلوں سے لین دین کرتے اور گھر بیٹھے وسیع پیمانے پر کاروبار چلاتے تھے۔ اس طرح انھیں محنت و مشقت کیے بغیر کثیر منافع مل جاتا تھا، لیکن وہ اس پر قانع نہ ہوئے اور زیادہ سے زیادہ دولت سمیٹنے کی ہوس میں مبتلا ہو گئے۔ وہ نہ صرف سودا بہت کمٹکے داموں بیچتے، بلکہ ناپ تول میں بھی کمی بیشی کرنے لگے۔ خریدنے کے لیے بڑے اور فروخت کے لیے چھوٹے باٹ اور پیمانے بنا رکھے تھے۔ وزن کرتے وقت کم بھی تولتے تھے اور اس طرح کئی گنا منافع کماتے تھے۔

اُن کی بددیانتی کا یہ عالم تھا کہ سودا کرتے وقت گاہک کو اچھا مال دکھاتے، لیکن بعد میں ناقص مال کی مالاوٹ کر دیتے۔ امانت میں خیانت سے بھی نہ چھوکتے اور اچھی چیزوں کو ناقص چیزوں میں بدل دیتے تھے۔ حساب کتاب میں کمی بیشی کرنا اُن کے لیے معمولی بات تھی۔ ہوس ڈرنے انھیں اٹھا کر رکھتا تھا۔ اُن کے دلوں میں غریبوں کی ہمدردی کا شائبہ تک نہ تھا۔ خدا کا خوف تھا نہ مخلوق کی شرم! وہ کھلے بندوں ان تمام جرائم کا ارتکاب کرتے اور اپنی فہارت پر فخر کرتے تھے۔

آخر اُسی قوم کے ایک نیک اور پاکباز انسان حضرت شعیب، علیہ السلام نے اہل ندین کی اصلاح کا عزم کیا اور انھیں یقین کی کہ وہ تجارت میں دیانتداری سے کام لیں اور مسافروں اور غریبوں سے نیک برتاؤ کریں، مگر اُن لوگوں پر حضرت شعیب، علیہ السلام کی نصیحت کا کوئی اثر نہ ہوا۔ مال و زر کی ہوس نے اُن کے دلوں اور کانوں پر تاملے لگا رکھے تھے!

رفتہ رفتہ اہل مدین کی بددیانتی مشہور ہو گئی۔ اس شہر سے گزرنے والے مسافر اپنی ضرورت کا سامان اپنے ساتھ لے کر چلنے لگے تاکہ مدین سے کوئی چیز خریدنی ہی نہ پڑے۔ قافلوں نے اُن سے لین دین بہت کم کر دیا۔ حتیٰ کہ اُن کی تجارت کا بازار سڑو پڑنے لگا۔ اس پر بھی اُن کی آنکھیں نہ کھلیں اور اپنی اصلاح کرنے کے بجائے وہ حضرت شعیبؑ کے دشمن ہو گئے۔ اُنھوں نے آپؐ سے کہا:

”تم نے ہمیں بدنام اور رُسوا کر دیا ہے، اور قافلے والوں کو بدظن کر کے ہمارا کاروبار تباہ کر دیا ہے۔“

حضرت شعیبؑ، علیہ السلام، نے اُنھیں سمجھایا کہ ”یہ تمھارے اپنے کیے کی سزا ہے۔ اگر تم راستبازی اختیار کرتے اور دیانتداری سے کام لیتے، تو تمھارا کاروبار تباہ نہ ہوتا۔ اب بھی تم بدکاریوں سے پرہیز کرو، اللہ کا حکم مانو، لین دین میں ایمانداری سے کام لو، تو خدا تمھارے رزق میں فراخی کر دے گا اور تمھاری تجارت پھر سے چمک اُٹھے گی۔“

آپؐ کی نصیحت سن کر وہ لوگ اور بھی برا گھینٹے ہوئے اور جل بھن کر کہنے لگے:

”ہاں! تم بہت عقلمند ہو۔ بڑے دیندار ہو۔ اگر ہم بھی تمھاری طرح بن جائیں، تو کھائیں کہاں سے؟ تجارت میں دیانت کا کیا کام؟ تمھارے کہنے پر چلے، تو پوری قوم مفلس و قلاش ہو جائے۔“

حضرت شعیبؑ، علیہ السلام، اہل مدین کے اس تلخ جواب سے مایوس نہ ہوئے اور بدستور اُنھیں نیکی کی تلقین کرتے رہے، لیکن بددیانت تاجر اسے برداشت نہ کر سکے۔ اُنھوں نے اپنے سرداروں سے کہا کہ شعیبؑ کو بستی سے باہر نکال دیا جائے یا اُن پر پابندی لگا دی جائے کہ وہ ہمارے تجارتی معاملات میں دخل نہ دیں۔

قوم کے سرداروں نے حضرت شعیبؑ سے کہا کہ اگر تم تبلیغ سے باز نہ

آئے، تو تمہیں سنگسار کر دیا جائے گا۔

حضرت نے فرمایا:۔
 ”نادانوں! میں تمہیں نیکی اور بھلائی کی طرف بلاتا ہوں اور تم کو
 خدا کا یہ پیغام سناتا ہوں کہ ناپ تول پورا پورا کیا کرو اور لوگوں
 کی چیزوں میں بدل نہ کیا کرو۔ اگر تم نے اپنا چلن نہ بدلا
 تو قوم عاد و ثمود کی طرح خدا کا عذاب تم پر نازل ہوگا۔ تم سے
 پہلے بھی بہت سی قومیں اسی لیے تباہ ہو گئیں کہ انہوں نے خدا
 کے حکم سے روگردانی کی تھی، بندوں کے حقوق غصب کیے تھے اور
 اصلاح کرنے والوں پر ظلم و ستم ڈھائے تھے۔“

بددیانت تاجروں کی بدبختی، انتہا کو پہنچ چکی تھی۔ وہ عاد و ثمود کے ساتھ
 پیش آنے والے عبرت ناک واقعات کو قصے کہانیاں سمجھتے تھے۔ عذاب کی وعید
 سن کر وہ حضرت شعیب، علیہ السلام، پر آوازے کسنے لگے اور حضرت شعیب
 اُن سے آزرہ ہو کر وہاں سے چل دیے۔

آخر اہل مدین نے تہیہ کر لیا کہ اس پاکباز انسان کا کام تمام کر دیں،
 جو انہیں غلط کاریوں پر ٹوکتا اور خیانت سے روکتا تھا۔ سب نے اکٹھے ہو کر
 حضرت شعیب، علیہ السلام، کا مکان گھیرے میں لے لیا۔ دروازہ بند تھا۔ اُسے
 توڑنے کے لیے کئی گھماڑے بیک وقت بلند ہوئے۔ دروازے پر پہلی
 ہی چوٹ پڑی تھی کہ ایک خوفناک دھماکا ہوا۔ ایک زبردست جھٹکے
 سے زمین ہل گئی۔ حملہ آور منہ کے بل زمین پر آ رہے۔ دھوئیں
 کے گہرے بادلوں نے پوری بستی کو لپیٹ میں لے لیا۔ پہاڑ سے
 گرم لاوے کا سیلاب اُڑ رہے کی طرح پھنکارتا ہوا نکلا اور چشمِ زون میں شہر
 کو نگل گیا۔ سوائے اُن چند گھروں کے، جہاں اللہ والوں نے پناہ لے
 رکھی تھی، صبح ہونے تک بستی اور بستی والوں کا نام و نشان تک نہ رہا!
 حضرت شعیب، علیہ السلام، کی طرح خدا کے ہر پیغمبر نے معاشرے کی
 اصلاح کرنے کی کوشش کی۔ لوگوں کو نیک عادات اور پسندیدہ اعمال اپنانے کا

دُرس دیا اور زمین میں فساد اور شرابی پیدا کرنے سے روکا۔ جن لوگوں نے خدا کا پیغام دل سے سنا، وہ دنیا میں بھی نیک نام ہوئے اور عاقبت میں بھی اللہ کے انعامات کے مستحق ٹھہرے، لیکن جن بدبختوں نے خدائی ہدایت سے منہ موڑ لیا، وہ عذاب الہی کا شکار ہوئے۔

ناپ تول میں کمی اور لین دین میں بددیانتی ایک ہی بُرائی نہیں، بلکہ یہ کئی بُرائیوں کا مجموعہ ہے۔ بددیانت تاجر کی حرص اُسے دھوکا دینے کے طریقے سکھاتی ہے۔ وہ دوسروں کا حق مارنے کے باعث غصب کا مرتکب بھی ہوتا ہے۔ گاہک کے مال سے کچھ حصہ واپس کی بنا پر بدعندی کا اور معاہدے کی خلاف ورزی کا مرتکب بھی ہوتا ہے۔

ناپ تول میں کمی اور مال میں بلاؤٹ گناہ بھی ہے اور جُرم بھی۔ گناہ اس طرح کہ ایسا آدمی اللہ اور رسول کے احکام کو پس پشت ڈال کر قرآن اور سنت کا عملاً انکار کرتا ہے۔ اس کے ساتھ ساتھ وہ ملکی قانون کی خلاف ورزی کر کے جُرم بھی قرار پاتا ہے۔ اُسے احساس نہیں ہوتا کہ کبھی نہ کبھی وہ قانون کی گرفت میں آکر رہے گا۔

کھانے پینے کی اشیا میں بلاؤٹ کرنے والا ہزاروں انسانی زندگیوں کو خطرے میں ڈال دیتا ہے۔ مریض کو بلاؤٹ والی دوائی دی جائے، تو مرض کے بڑھنے، بلکہ موت واقع ہو جانے کا اندیشہ لاحق ہوتا ہے۔ ایسی بلاؤٹ کرنے والا کسی عادی قاتل سے کہیں زیادہ خطرناک ہوتا ہے، اس لیے کہ عام قاتل کے جُرم کا دائرہ محدود ہے۔ اُس کے فعل سے چند جانیں تلف ہوتی ہیں، لیکن بلاؤٹ کرنے والا تو پوری قوم کو موت کے کنارے لا کھڑا کرتا ہے اور ستم یہ ہے کہ وہ خود معاشرے میں بدستور شامل رہتا ہے، بلکہ دولت مندی کی وجہ سے بعض اوقات دنیاوی عزت بھی حاصل کر لیتا ہے، لیکن خدا کی نظر سے تو کچھ پوشیدہ نہیں۔ اُس کا عذاب شدید اور اُس کی گرفت بہت سخت ہوتی ہے۔

ہم میں سے ہر ایک کا یہ دینی فریضہ ہے کہ اس معاشرتی بُرائی

کے خلاف جدوجہد کرے۔ اس کے لیے لازم ہے کہ۔۔۔۔۔ پہلے ہم خود دیانت دار بنیں !
 جس طرح ہم یہ چاہتے ہیں کہ ہمارا حق ہمیں ملتا رہے اور دوسرے ہماری حق تلفی نہ کریں، اسی طرح لازم ہے کہ ہم دوسروں کے حقوق کو پورا کرنے میں بھی ویسی ہی سعی کریں۔

مشق

- ۱۔ ا۔ اہل مذہب میں کون کون سی بُرائیاں تھیں ؟
 ب۔ اہل مذہب کی اصلاح کا بیڑا کس نے اٹھایا اور انھیں کیا تقبیل کی ؟
 ج۔ اہل مذہب کو بددیانتی کی کیا سزا ملی ؟
 ۲۔ جملے مکمل کیجیے :-
 ا۔ ناپ تول میں کمی اور لین دین میں بددیانتی ایک بُرائی نہیں.....
 کئی بُرائیوں کا مجموعہ ہے ۔
 ب۔ بددیانت تاجر جائز اور معقول منافع پر نہیں کرتا ۔
 ج۔ بددیانت کی حرص اسے دینے کے طریقے سکھاتی ہے ۔
 د۔ یہ بددیانتی سے دوسروں کا مارتا ہے ۔
 ۵۔ ناپ تول میں کمی اور مال میں ملاوٹ بھی ہے اور بھی ۔
 ۳۔ جملوں میں استعمال کیجیے :-
 کمی بیشی - مال و زر - چشم زدن - فریضہ -
 ۴۔ اعراب لگا کر تلفظ واضح کریں :-
 اقتدار - خواہش - اصلاح - تبلیغ - متعلق -

۵۔ مؤنوں مجملوں میں استعمال کیجیے :-

حُشی کہ - لیکن - تاکہ - تو - سوا

۶۔ ”لین دین“ - ”ناپ تول“ - ”اَوّل بدل“ مُرکبات ہیں ، جو دو لفظوں سے مل

کر بنے ہیں - ان میں پہلا لفظ معنوں کے لحاظ سے دوسرے کے ماتحت

ہوتا ہے ، اس لیے اسے ”تابع“ اور دوسرے کو ”مُتَّبوع“ کہتے ہیں - ہم

اپنی گفتگو میں ایسے الفاظ (مُرکبات) اکثر استعمال کرتے ہیں ، مثلاً :

بھاگ دوڑ - سچ مچ - الٹ پھیر - جان پہچان وغیرہ -

ایسے ہی دس مُرکبات کی فہرست بنائیے -

۷۔ مُتَدَرِجۃ ذیل عبارت کو دوبارہ لکھیے اور مناسب جگہوں پر ضروری اوقاف کی

علامات لگائیے :-

”مروان کی بیٹی نے یہ سُنتے ہی قہقہہ لگایا اور کہا بہن آپے

سے باہر نہ ہو میری بندسلوکی پر خدا نے مجھے جو سزائیں دیں اُن میں

سے کون سی سزا تمھیں پسند ہے کہ میری ہی بندسلوکی کو دھرا رہی ہو

یہ بالکل سچ ہے کہ میں نے تمھارے ساتھ بہت بُرا برتاؤ کیا تھا اُس

کی سزا بھگت رہی ہوں تم لوگوں نے اُس وقت صبر کیا صلہ یہ ملا

کہ خدا نے تمھیں محکمان بنا دیا اور میں تمھارے سامنے عاجز و خوار

کھڑی ہوں کیا اب میری طرح تم بھی خدا کی نعمت کو ٹھکرا دینا چاہتی

ہو“

۳۲۔ دشمن ہوا باز

دُنیا سو رہی تھی اور شیطان اپنے مکر و فریب کا جال بُن رہا تھا۔ رات کی تاریکی اُس کی سیاہ کاریوں کے لیے پردہ تھی۔ وہ مَطْلُوعِ سَمَر سے پہلے پہلے کسی بڑے منصوبے کو بروے کار لانا چاہتا تھا۔ رات چلتے چلتے پیچھے پھر میں داخل ہو گئی۔ بے شمار مُسَلَّح فوجیں اُٹھیں، آہستہ آہستہ بڑھیں اور چوروں کی طرح پاکستان کی سرزمین میں داخل ہو گئیں۔ ٹینک آگ اُگلنے لگے، توپیں گولے داغنے لگیں، بندوقیں گولیاں برسانے لگیں۔ سوئے ہوئے نہتے دیہاتی ہڑبڑا کر اُٹھے۔ گھر بار چھوڑ کر بھاگے۔ لاہور کو پناہ گاہ تصور کرتے ہوئے سب نے ادھر ہی کا رخ کیا۔

پاکستان کی سرحدوں کے محافظوں نے حملہ آوروں کو روکا۔ لڑائی چھڑ گئی اور صبح ہونے تک سارے پاکستان میں جنگ کا شور مچ گیا۔ گھمسان کا رَن پڑا۔ یہ چھ ستمبر ۱۹۶۵ء کی صبح تھی۔ بھارتی جنگی طیارے ہمارے نہتے شہریوں، بے خبر دیہاتیوں پر بموں کا مینہ برسانے لگے۔ پاکستان کے شہبازوں نے بھی جوانی کا زردوائی شروع کی اور جنگ کی ہولناکیاں زمین اور فضا پر مُسَلَّط ہو گئیں۔

اسی دوران میں ایک بھارتی طیارہ ایک پہاڑی کے دامن میں گرنا۔ اس علاقے میں درختوں کی کثرت تھی۔ گھاس نے زمین پر زرمرد کا فرش بچھا رکھا تھا۔ آبادی بہت کم تھی۔ زمین کی اونچی نیچی سطح پر کہیں کہیں کوئی جھونپڑی یا کچّا مکان دکھائی دے جاتا تھا۔

بھارتی طیارے کے ہوا باز نے بہاڑ میں سے شعلے نکلتے ہوئے دیکھے، تو اپنے بچاؤ کے لیے نیچے چھلانگ لگا دی، مگر پیراشوٹ بھیک سے کھل نہ سکا اور وہ ٹٹھکنیاں کھاتا ہوا اُس پہاڑی کے دامن میں ایک جھاڑی

کے قریب آگرا۔ اُس کی ایک ٹانگ ٹوٹ گئی تھی اور ایک بازو بھی بیکار ہو گیا تھا۔ وہ گرتے ہی بے ہوش ہو گیا۔
 طیارہ اُس سے کچھ فاصلے پر گرا اور جُل کر خاکِ سیاہ ہو گیا۔ طیارہ گرنے سے زوردار دھماکا ہوا اور جنگل کی خاموشی ٹوٹ گئی قریب کے ایک مکان کی پرانی دیواریں گر گئیں۔ یہ مکان ایک غریب کسان کا تھا۔ اُس کے بیوی بچے گھبرا گئے۔ بیوی نے کہا: ”ہائے اللہ! — یہ کیا ہوا؟ کیا جنگ اُس ویرانے میں بھی پہنچ گئی؟“
 کسان نے بیوی کو تسلی دیتے ہوئے کہا: ”اگر موت آ گئی ہے، تو بھاگ کر کہاں جانیں گے؟ — آؤ، دیکھیں تو سہی کہ آخر ہوا کیا ہے؟ اور کہاں ہوا؟“

غرض، وہ میاں بیوی اپنے بڑے بیٹے کے ساتھ اُس آواز کے رُخ پر چلے اور تھوڑی ہی دیر میں اُس جگہ چوے طیارے تک پہنچ گئے۔
 ”اتنا بڑا طیارہ اور جلا ہوا —“ کسان نے قریباً پینچتے ہوئے کہا، ”بس، یوں سمجھو کہ یہ بھی دشمن کی لاش ہی ہے۔ ہمارے شہبازوں نے اسے مار گرایا ہوگا۔“ اُس نے بات جاری رکھتے ہوئے کہا۔ پھر اُس نے گویا چلا کر کہا: ”مگر دشمن ہوا باز کہاں گیا؟“

بیوی نے کہا ”جُل گیا ہوگا کم بخت — ظالم نے ظلم کا بدلہ پا لیا — وہاں تو جلتا ہی تھا، یہاں بھی جُل کر ہی مرا!“
 میاں نے کہا ”طیارے کے اندر جلتا، تو کم سے کم جلی ہوئی لاش تو دکھائی دیتی، یہاں تو ہڈی تک کا نام و نشان نہیں — میرا خیال ہے وہ جلا نہیں ہوگا، شاید مرا بھی نہ ہو، ضرور کہیں کُود گیا ہوگا — یہ ہوا باز چھتری جیسی ایک چیز کے فریے ضرورت کے وقت چھلانگ بھی لگا دیتے ہیں! آؤ، ذرا ادھر ادھر دیکھیں تو سہی۔“

تینوں نے ادھر ادھر دیکھنا بھانٹنا شروع کیا۔ ایک بھاڑی کے قریب سے گزرے، تو کسی کے کراہنے کی آواز سنائی دی۔ آواز کے رُخ پر چلے، تو

کچھ ہی فاصلے پر ہوا باز کو اوندھے منہ پڑا ہوا پایا۔

”زندہ ہے ظالم! — تڑپ تڑپ کر مرنے لگا۔ —
دشمن کو! — آؤ، گھر چلیں اور گری ہوئی دیوار کو ٹھیک کریں
نے کہا، لیکن ابھی قدم اٹھتے نہ پائے تھے کہ وہ سوچ میں پڑ گیا۔
سینے میں ایک مسلمان کا دل تھا، جو چپکے چپکے اُس سے کہہ رہا تھا:
یہ دشمن تو ہے، مگر اس وقت بے بس ہے۔ مرتے کو مارنا یا مرنے دینا
شان کے خلاف ہے۔ اور ہمیں تو دشمن پر بھی رحم کرنے کا حکم ہے۔
کا احترام تو بہر حال لازم ہے۔ انسان — انسان کا دوست بھی ہوتا ہے او
بھی۔ — مگر انسانیت کا تقاضا یہی ہے کہ اس بے بسی کی حالت میں
کی مدد کی جائے۔ اس کی زندگی کو بچانے کی کوشش کی جائے۔ —
تو دوست اور دشمن میں تمیز نہیں کرتی۔ اس وقت اس دشمن کی خدمت
انسانیت کی خدمت کرنا ہے۔ — اور میرا مذہب مجھے یہی سکھاتا۔
اتنے میں کسان کے بیٹے نے کہا۔ — ”اس دشمن کی موت پر
ایسی خوشی ہونی چاہیے، جیسی اس جلے ہوئے جہاز کو دیکھ کر ہو رہی
— پڑا رہے یہیں مردار، گیدڑ اور بھیڑیے اس کی لاش کو چیریں، تو
بھنبھوڑیں اور مزے اڑائیں!“

وہ یہ کہہ رہا تھا کہ باپ نے ایک بدلے ہوئے لہجے میں کہا۔
”یہ دشمن ہے، مگر انسان بھی تو ہے۔ — اس وقت اس کی حالت تو
دیکھو، اس وقت یہ دشمن ہے نہ کچھ اور۔ — صرف ایک اوندھا انسان
ہے۔ — کیا تم نے رحم دل آدمی اور کتے والی حکایت نہیں سنی؟“

بیٹے نے کہا: ”آپ سنا دیں نا ہمیں!“
باپ نے کہا۔ — ”ایک شخص جنگل میں سے گزر رہا تھا کہ اُس کی
نظر ایک کتے پر پڑی، جو گنڈوں کے کنارے پر پڑا ہوا تھا۔ پیاس کے
مارے زبان منہ سے نکلی ہوئی تھی۔ راگبیر کو اُس پر رحم آیا، مگر گنڈوں
میں سے پانی نکالنے کے لیے وہاں ڈول نہ تھا اور نہ رستی ہی تھی۔ اُس

نے اپنے سر سے پگٹھی اتاری۔ اپنی کلاہ کو ڈول بنا کر اُس سے باندھا، گٹھوں میں ڈالا، پانی نکالا اور کتے کے آگے رکھ دیا۔ کتے نے پانی پیا، تو اس میں زندگی کی لہر دوڑ گئی۔ وہ اٹھا اور دم ہلا ہلا کر گویا اپنے محسن کا شکریہ ادا کرنے لگا۔ تو کیا ہم اس انسان کو کتے سے بھی کم تر خیال کریں اور اُسے سسکتا ہوا چھوڑ دیں؟ اس وقت انسانیت کی خدمت کو کے اللہ تعالیٰ کی خوشنودی حاصل کرنی چاہیے۔

کسان کی بیوی اور بیٹے پر ان باتوں کا اثر ہوا۔ تینوں نے اُس نیم مردہ دشمن ہواباز کو اٹھایا اور بڑی مشکل سے اپنے گھر تک لے آئے۔ چند قطرات پانی کے اُس کے حلق میں ٹپکائے، تو اُس نے آنکھیں کھول دیں۔ بیوی نے جلدی سے چائے کی پیالی تیار کر کے اُسے پلائی۔ وہ اُس نے جوں توں پی لی، مگر پھر بے سُدھ ہو کر لیٹ گیا۔

کسان نے اپنی بیوی سے کہا۔ ”ہماری فوج یا پولیس گرے ہوئے طیارے کو دیکھنے ضرور آئے گی۔ ہواباز کو وہاں نہ پایا، تو اُس کے کھوج میں لگ جائے گی۔ ہم انسانیت کی خدمت کے لیے اسے یہاں لے آئے ہیں، مگر کہیں پکڑے ہی نہ جائیں!“

بیوی نے کہا۔ ”واہ! اس میں ڈرنے کی کیا بات ہے؟ ہمارے فوجی اور پولیس والے بھی تو مسلمان ہیں۔ وہ بھی اسی اسلامی ملک کے رہنے والے ہیں اور انسانیت کا احترام ان کے دلوں میں ہماری نسبت کچھ زیادہ ہی ہوگا۔“

میاں بیوی میں یہ باتیں ہو ہی رہی تھیں کہ پولیس وہاں پہنچ گئی۔ طیارہ جلا ہوا تھا، مگر ہواباز کا کہیں پتا نہ تھا۔ تلاش کرتے کرتے وہ لوگ جلد ہی کسان کے گھر تک پہنچ گئے۔

انہوں نے کسان سے پوچھا۔ ”یہاں دشمن کا کوئی آدمی تو نہیں آیا؟ ایک دشمن ہواباز کہیں چھپ گیا ہے۔“

کسان نے جواب دیا۔ ”وہ خود کہیں نہیں چھپا، وہ میرے گھر کے

اندر بے ہوش پڑا ہے۔ ہم اُسے اٹھا کر یہاں لے آئے ہیں۔“ پولیس نے ہواباز کو وہاں سے اٹھا کر جیپ میں ڈالا اور ہسپتال پہنچا دیا۔ وہاں ڈاکٹروں نے اُس کا فوری طور پر علاج شروع کر دیا۔ اس ہسپتال میں جنگ میں پکڑے جانے والے اور بھی بہت سے زخمی دشمنوں کا علاج ہو رہا تھا۔ تھوڑی دیر کے بعد دشمن ہواباز کو ہوش آ گیا۔

اُس نے حیرانی سے ادھر ادھر نگاہ ڈالی۔ بہت سے زخمی بستروں پر پڑے کراہ رہے تھے۔ مسلمان نرسیں اور ڈاکٹر بڑی دلسوزی اور محنت سے اُن کی دیکھ بھال میں مصروف تھے۔ گویا وہ سب زخمی دشمن نہیں، بلکہ

اُن کے اپنے ہی عزیز ہیں! وہ حیران تھا کہ مسلمان عجیب قوم ہیں۔ میدان جنگ میں دشمن

اور ہسپتال میں غم خوار و غم گسار! اُس نے تو یہی کچھ سنا اور سیکھا تھا کہ مسلمانوں پر کبھی رحم نہ کرو۔ ہمسایہ مسلمانوں کو خوب تنگ کرو۔ انھیں اتنا کمزور کر دو کہ آزادی کا خیال بھی اُن کے ذہن میں باقی نہ رہے۔ اور دشمن کو قہقہہ کر دینا ہی بہتر ہے۔

اُسے یاد تھا کہ ہندو ”کالی ماتا“ کے قدموں میں دوسرے مذاہب کے بے گناہ لوگوں کا خون بہا کر دیوی کو خوش کرنے کی کوشش کرتے ہیں۔ وہ اپنے سوا باقی سب کو اچھوت سمجھتے ہیں۔ اُسے معلوم تھا کہ اُس کے ملک نے پاکستان پر رات کے اندھیرے میں حملہ بھی اسی نیت سے کیا تھا کہ پاکستانی مسلمانوں کا خون بہایا جائے اور پورے برصغیر پر اپنا تسلط قائم کر لیا جائے۔

وہ دیر تک سوچتا رہا۔ اُسے حیرت تھی کہ مسلمانوں کے بارے میں اُسے جو کچھ بتایا گیا تھا، وہ کس قدر غلط تھا! اُن کے حسن سلوک نے اُس کی آنکھوں پر پڑے ہوئے تعصب کے پردے کو چاک کر دیا تھا۔ پھر اُسے خیال آیا کہ دشمن کا عالی ظرف ہونا بھی تو ممکن ہے، بشرطیکہ انسانیت کا احترام کرنا

جانتا

وہ اسی اڈھیڑے میں رہا۔ پھر اس نے دیکھا کہ ہسپتال میں عورتوں، بوڑھوں اور بچوں کا ایک ہجوم سا جمع ہو گیا۔ یہ ان تھے، جو زخمیوں کے لیے خون کا عطیہ دینے آئے تھے۔ ان لیا گیا خون صرف مسلمان زخمیوں ہی کے لیے نہ تھا بلکہ ہر لیے تھا۔ رشتے میں ہندو زخمیوں کی آہیں اور کراہنے کی۔ مسلمان ڈاکٹر انہیں دیکھ رہے تھے اور نرسیں ان کو نہیں ٹیکے لگاتے جا رہے تھے۔

تندروں
سب
کے جنہ
زخمی
آوازیں
دوائیں
کمز

کو مسلمانوں کے رضاکارانہ دیے گئے خون کی بوتلیں لگائی۔ ساتھ ساتھ ان کی رنجوشی بھی کی جا رہی تھی۔

جا رہی
ان

بعض کے چہروں پر وحشت کے آثار دیکھ کر بڑے ڈاکٹر ان کیوں ہو رہے ہو؟ بے شک تم میدان جنگ میں ہمارے دشمن تھے۔ میدان جنگ نہیں، ہسپتال ہے۔ یہاں تمہاری حیثیت

نے کہا۔
دشمن تھے

صرف مجبور اور بے وطن انسانوں کی ہے، اور انسانیت کا احترام ہمارے نزدیک فرض کا درجہ رکھتا ہے۔ ہم اپنے بھائی بہنوں کے خون سے تمہارے جہنم کو توانائی دیں گے۔

اور آخر جنگ ختم ہو گئی۔ زخمی دشمن تندروست ہو چکے تھے۔ وہ اپنے وطن واپس چلے گئے۔ ان کے ساتھ ہی وہ ہوا باز بھی اپنے وطن روانہ ہو گیا۔ یہ واقعہ برسوں پرانا ہو چکا، مگر احترام آدمیت کا جو نمونہ دشمن ہوا باز نے یہاں دیکھا تھا، اس کی یاد شاید اب بھی اس کے دل میں تازہ ہو!

مشق

۱۔ ان سوالوں کے جواب دیجیے :-
۲۔ دشمن نے ہوائی جہازوں سے حملہ کیوں کیا؟

- ب۔ بھارتی طیارہ کیسے اور کہاں گرا؟
 ج۔ زخمی دشمن ہواباز کو دیکھ کر کسان کے دل میں کیا خیال پیدا ہوا؟
 د۔ ہسپتال میں دشمن زخمیوں کا علاج کیسے کیا گیا؟
- ۲۔ دشمن ہواباز کی کہانی مختصراً بیان کیجیے۔
 ۳۔ ان الفاظ کے معنی اپنی کاپی میں لکھیے :-
 ملوے سحر - سیاہ کاری - پناہ گاہ - شہباز - تسلط -
 ۴۔ مجملوں میں استعمال کیجیے :-
 کارنامہ - احترام - کلاہ - بے سندھ -
 ۵۔ ان کے متضاد لکھیے :-
 دشمن - اپنا - آسمان - دھوپ - خشکی - آرام -
 ۶۔ ”ور“ لاحقے سے پانچ الفاظ بنائیے، جیسے جانور -
 ۷۔ ”قاتل“ اور ”مقتول“ کے معنوں پر غور کیجیے - ”قاتل“ قتل کرنے والے کو کہتے ہیں،
 لہذا اس لفظ کو ”اشیم فاعل“ کہتے ہیں - اسی طرح ”مقتول“ وہ ہے جسے قتل
 کیا گیا ہو، لہذا یہ لفظ ”اشیم مفعول“ کہلاتا ہے - اس کی چند اور مثالیں یہ
 ہیں :-

اشیم فاعل	اشیم مفعول
ظالم	مظلوم
جابر	مجبور
ساحر	منحور
شاکر	مشکور

اشیم فاعل کے الفاظ اور بھی کئی اوزان پر ہوتے ہیں - مثلاً سائل - مجتہد - مجاہد وغیرہ -

۳۴۔ رُباعیات

”رُباعی“ اُس مختصر نظم کو کہتے ہیں، جس میں صرف چار مصرعے ہوتے ہیں اور انہی میں اس کا مفہوم مکمل ہو جاتا ہے۔ رُباعی کا پہلا، دوسرا اور چوتھا مصرع ہم قافیہ ہوتا ہے۔ ویسے تیسرا مصرع بھی اگر ہم قافیہ ہو، تو جائز ہے، لیکن عموماً یہ مصرع بے قافیہ ہی ہوتا ہے۔ چوتھا مصرع زوردار ہونا ضروری ہے، کیونکہ پہلے تینوں مصرعوں کا پنچوڑ اسی میں پیش کیا جاتا ہے :-

کیا فائدہ فکر بیش و کم سے ہوگا؟
ہم کیا ہیں، جو کوئی کام ہم سے ہوگا
جو کچھ کہ ہوا، ہوا کرم سے تیرے
جو کچھ ہوگا، تیرے کرم سے ہوگا
(ذوق)

ویراں ہے کوئی گھر، کہیں آبادی ہے
راحت سے کوئی اور کوئی فریادی ہے
اک عشرت و غم کا ہے مرقع دنیا
ماتم ہے کسی جا، تو کہیں شادی ہے
(انیس)

دُنیاے دنی کو نقشِ فانی سمجھو
رودادِ جہاں کو اک کہانی سمجھو
پر جب کرو آغاز کوئی کام بڑا
ہر سانس کو عمرِ جاودانی سمجھو
(حالی)

کوشش میں ہے شرط ابتدا انساں سے
پھر چاہیے مانگنی دُعا یزداں سے
جب تک کہ نہ کام دُست و بازو سے لیا
پائی نہ نجات نُوح نے طُوفان سے !
(حالی)

مُوسٰی نے یہ کی غرض کہ اے بارِ خُدا!
مقبُولِ تِرا کون ہے بَندوں میں سوا؟
اِرشاد ہوا، بَندہ ہمارا وہ ہے،
جو لے سکے اور نہ لے بدی کا بدلہ
(حالی)

دولت نے کہا، مجھ سے ہے عزّت ہے جہاں
فرمایا مہنر نے، میں ہوں عزّت کا نشان
عزّت بولی، غلط ہے دونوں کا بیاں !
میں بھید ہوں حق کا، جو ہے نیکی میں نہاں
(حالی)

ہو علم اگر نصیب، تعلیم بھی کر
دولت جو ملے، تو اُس کو تقسیم بھی کر
اللہ عطا کرے، جو عظمتِ بچھ کو
جو اہل ہیں اس کے اُن کی تعظیم بھی کر
(اکبر)

گر جیب میں زر نہیں تو راحت بھی نہیں
 بازو میں سکنت نہیں تو عزت بھی نہیں
 گر علم نہیں تو زور و زر ہے بے کار
 مذہب جو نہیں تو آدمیت بھی نہیں
 (اکبر)

گلشن میں صبا کو جستجو تیری ہے
 بلبل کی زباں پہ گفتگو تیری ہے
 ہر رنگ میں جلوہ ہے تری قدرت کا
 جس پھول کو سونگھتا ہوں تو تیری ہے
 (انیس)

رشتہ جسے دنیا میں خدا دیتا ہے
 وہ فروتنی کو دل میں جا دیتا ہے
 کرتے ہیں شہی منہر ثنا آپ اپنی
 جو طرف رکھ خالی ہے صدا دیتا ہے
 (انیس)

غفلت کی مہنسی سے آہ بھرنا اچھا
 افعال مضر سے کچھ نہ کرنا اچھا
 اکبر نے سنا ہے اہل غیرت سے یہی
 جینا دولت سے ہو، تو مرنا اچھا
 (اکبر)

مشق

- ۱۔ ان الفاظ و تراکیب کا مفہوم اپنی کاپی میں لکھیے :-
فکر بیش و کم ، مرقع ، دست و بازو ، طوفانِ نوح ، عظمت ، زور و زر ، سکنت ۔
- ۲۔ اس سبق کی ہر رباعی میں کوئی نہ کوئی اخلاقی نصیحت ہے ۔ آپ ان میں سے کوئی سی چار نصیحتوں کو اپنے الفاظ میں بیان کیجیے ۔
- ۳۔ آپ کو کون سی رباعی سب سے زیادہ پسند آئی اور کیوں ؟
- ۴۔ وہ الفاظ جو ”کسی کام کو کرنے والا“ کے معنی دیتے ہیں ، انہیں ”اِشتم فاعِل“ کہتے ہیں ۔ مثلاً فاعِل ، غمگسار وغیرہ ۔ آپ درج ذیل الفاظ میں سے اِشتم فاعِل چُن کر الگ لکھیے :-
مسافر ۔ رنجیدہ ۔ فریادی ۔ ماتم ۔ دانا ۔ خوف زدہ ۔ گوالا ۔ شرط ۔ تاجر ۔ چالاک ۔
تیراک ۔ دل گرفتہ ۔ ابتدا ۔ فطری ۔ تھکاوٹ ۔ آفت ۔ تعلیم ۔ حملہ آور ۔ عالمگیر ۔
- ۵۔ آپ نے اِشتم فاعِل اور اِشتم مفعول کی چند مثالیں اس سے پہلے پڑھی ہیں ۔ اُردو میں عربی کے اِشتم مفعول زیادہ تر مفعول ہی کے وزن پر آتے ہیں ۔ جیسے مفعول ، منظور ، مشہور ، مقروض وغیرہ ، لیکن ان کے علاوہ اُردو میں فارسی کے اِشتم فاعِل اور اِشتم مفعول بھی مستعمل ہیں ۔ مندرجہ ذیل الفاظ کے معنوں پر غور کیجیے اور پھر اِشتم فاعِل اور اِشتم مفعول کے الفاظ الگ الگ کیجیے :-
دانا ۔ آئندہ ۔ نوشتہٴ تقدیر ۔ خوش نویس ۔ خوشبو ۔ بدخواہ ۔ دیدہ ۔ شہیدہ ۔ وابستہ ۔
دل گرفتہ ۔ غمگین ۔ غمناک ۔

۳۵۔ خطوط

غالب کے خطوط — دوستوں کے نام

(۱)

کیوں صاحب! رُوٹھے ہی رہو گے یا کبھی منو گے بھی؟ اور اگر کسی طرح نہیں نلتے، تو رُوٹھنے کی وجہ لکھو۔ میں اس تنہائی میں صرف خطوں کے بھروسے جیتا ہوں۔ یعنی جس کا خط آیا، میں نے جانا کہ وہ تشریف لایا۔ خدا کا احسان ہے کہ کوئی دن ایسا نہیں ہوتا، جو اطراف و جوانب سے دو چار خط نہ آ رہے ہوں۔ بلکہ ایسا بھی ہوتا ہے کہ دو دو بار ڈاک کا ہرکارہ خط لاتا ہے۔ ایک دو صبح کو اور ایک دو شام کو۔ میری دل لگی ہو جاتی ہے۔ ان کے پڑھنے اور جواب لکھنے میں وقت گزر جاتا ہے۔ کیا سبب، دس بارہ دن سے تمہارا خط نہیں آیا؟ یعنی تم نہیں آئے! خط لکھو، صاحب! نہ لکھنے کی وجہ لکھو۔ ادھ آنے میں بخل نہ کرو۔ ایسا ہی ہے، تو بیڑنگ لکھو۔

غالب

سوموار، ۷ دسمبر ۱۸۵۷ء

(۲)

بھائی صاحب! میں بھی تمہارا ہمدرد ہو گیا، یعنی منگل کے دن، ۱۸ ربیع الاول کو شام کے وقت وہ پھوپھی کہ میں نے بچپن سے آج تک اُس کو ماں سمجھا تھا اور وہ بھی مجھ کو بیٹا سمجھتی تھی، مر گئی۔ آپ کو معلوم

رہے کہ پرسوں گویا میرے نو آدمی مرے؛ تین پھوپھیاں، تین بچا اور ایک باپ اور ایک دادی اور ایک دادا۔ یعنی اس مرحومہ کے ہونے سے میں جانتا تھا کہ یہ نو آدمی زندہ ہیں اور اس کے مرنے سے میں نے جانا کہ یہ نو آدمی آج ایک بار مر گئے۔ اِنَّا لِلّٰہِ وَ اِنَّا اِلَیْہِ رَاجِعُوْنَ !

خواجہ حسن نظامی کا خط — اپنی بیٹی کے نام

خو خانم ! ذرا لینا، اس خط کو جلدی سے پڑھ لو۔ پھر تم کو کھیل سے فرصت نہ ملے گی اور میں اپنے کام میں لگ جاؤں گا۔ بیٹی ! اگر میں سنوں کہ تم نے لکھنے میں ناغہ نہیں کیا، تو جی کیسا باغ باغ ہو ! مگر یہ اُتید کہاں ہے ! جب تک میں تقاضا نہ کروں، تم کب خیال کرتی ہو ! پڑھو، تو اپنے شوق سے پڑھو۔ لکھو، تو اپنے شوق سے لکھو۔ اب تم بارہ برس کی ہوئیں۔ وہ وقت قریب آ گیا ہے کہ تم پرانے گھر کی ہوگی۔ کچھ ریاقت نہ ہوئی، تو ناک کٹ جائے گی۔ لوگ کیا کہیں گے کہ لکھنے پڑھنے والے باپ کی اکلوتی بیٹی، اور قابلیت خاک نہیں۔ میرا کچھ بھی نہیں بگڑے گا، جی تمہارا جلدے گا، اس لیے جہاں تک ہو سکے، ہر وقت سینے پر دے، کھانے پکانے، لکھنے پڑھنے میں دھیان رکھو۔ کھیل تماشے کا زمانہ ختم ہوا۔ اب اور وقت آ رہا ہے۔ اُری بنو ! ذرا سمجھو تو سہی، میں نے کیا کہا ! اس میں میری غرض کچھ نہیں ہے۔ جو ہے، تیرے فائدے کی بات ہے۔ سب کو آداب و سلام۔

تمہارا خیر خواہ باپ

حسن نظامی

مولوی نذیر احمد کے خطوط — اپنے بیٹے کے نام

(۱)

بشیر! خدا کے لیے اب پورا پورا شوق کرو۔ دو تین برس کی محنت ہے بڑا مرحلہ انٹرنس کا ہے۔ اگر تم اس میں کامیاب ہووے، تو یہ کامیابی اگلے امتحانوں میں تمہاری مددگار ہوگی۔

علم تو سب طرح کے ہیں اور طالب علم کو لازم ہے کہ سب کی طرف برابر توجہ دے، لیکن سب سے مقدم ”ادب“ ہے، جس کو انگریزی میں لٹریچر کہتے ہیں، یعنی زباندانی! کمال زباندانی یہ ہے کہ تم کو اہل زبان کی سی قدردان حاصل ہو۔ اس کی تدبیر یہ ہے کہ زباندانوں کی عبارتیں یاد ہوں۔ جس طرح کے خیال اور مضمون کو، جس پیرائے میں اہل زبان نے ادا کیا ہے، اُس کی تقلید، اُس کی نقل کرنی چاہیے۔ غرض، زباندانی کے لیے یادداشت شرط ہے۔ محاورات اور امثال و حکایات اور لغت اور جملوں کا استعمال، جنہیں ”پریپوزیشن“ کہتے ہو، سب پیش نظر رہیں۔ جس تحقیق سے تم مجھ سے عربی پڑھتے تھے کہ ہر ہر لفظ کا مادہ اور ناخذ اور صیغہ اور ترکیب، کوئی چیز چھوٹنے نہ پاتی تھی۔ یہی تحقیق فارسی اور انگریزی کی زبانوں میں ہے۔ جس کسی کتاب کا سبق لے کر بیٹھو، خوب لفظ لفظ پر نظر کرتے جاؤ۔ جب اس انضباط سے دو چار کتابیں نکلیں، اچھی خاصی استعداد ہو جائے گی۔ زباندانی کی استعداد بے شک کتابوں ہی کے ذریعے سے حاصل ہوتی ہے، مگر اہل زبان سے گفتگو کرنا بھی ایک عمدہ ذریعہ ہے۔ اس واسطے میں نے تم کو نذر سے میں چھوڑا ہے۔ جہاں تک ہو سکے، بُری بھلی، غلط صحیح، ٹوٹی پھوٹی انگریزی بولنی ضرور چاہیے۔ تمہاری جماعت میں شاید اکثر لڑکوں کو انگریزی بولنے کی مہارت ہو۔ تم اونچی کلاس کے لڑکوں سے تعارف پیدا کرو اور ہر روز تین چار گھنٹے انگریزی میں بات چیت کرو، تاکہ جھجک اور رکاوٹ دور ہو۔

روز کا کام روز کرنا ضرور ہے۔ جو سبق پڑھا، اچھی طرح سمجھ کر اُس کو قابو میں کر لیا۔ غافل لڑکے سبق جمع کرتے جاتے ہیں اور امتحان کے زمانے میں یہ اُنبار مہینیت ہو جاتا ہے۔ ایک نقشہ اس طرح کا بنا لو اور اس کو غور سے لکھو، کاغذ پر لکھ کر اپنی میز کے سامنے لگا لو۔ اس سے تم کو معلوم ہوگا کہ کس وقت کیا کرنا ہے :-

دن کا نام	پہلا گھنٹا	دوسرا گھنٹا	تیسرا گھنٹا
شنبہ	عربی	اقلیدس	فارسی
یک شنبہ	جبر و مقابلہ	حساب	انگریزی ادب

مدرسے کے خالی گھنٹے اور فرصت کے اوقات انگریزی گفتگو میں شریک کرو۔ تفریح کی تفریح اور فائدے کا فائدہ! اسی طرح اپنے باہر کے اوقات منضبط کر لو کہ فلاں وقت پر کام کریں گے اور جب اپنے کل اوقات منضبط کر چکے، تو مجھ کو بھی اطلاع دو۔ اس انتظام میں اس کا بڑا خیال رکھو، طبیعت پر اتنا بوجھ نہ پڑنے پائے کہ گھبرا جائے۔ جب خوش دلی ہے، سب کام اچھا ہوتا ہے۔ بے دلی پیدا ہوئی اور کام بگڑا!

اس کو پیش نظر رکھو کہ تم کو اس سال دوسری جماعت میں ترقی کر کے جانا ہے اور امتحان سالانہ وہیں دینا ہے۔ پس وہاں کا کورس رفتہ رفتہ ابھی سے اپنے بس میں لانا چاہیے۔ تم مجھ سے وقتاً فوقتاً ہر بات اور ہر مسئلہ پوچھتے رہو۔ جہاں تک ممکن ہو، میں یہیں سے تم کو سمجھا دوں گا۔

(۲)

جس وقت سے میں آیا تھا، تمہارا اسباب جمع کرنے کی فکر میں تھا۔ چنانچہ اس وقت اسباب صندوق میں جمع کر کے اوپر سے ٹاٹ تھوکر بکسر روانہ کرتا ہوں۔ وہاں سے ریل پر روانہ ہو جائے گا۔ اس ایک صندوق میں اتنی کتابیں ہیں کہ اگر آدمی نظر تحقیق سے ان پر عبور حاصل کر لے، تو عالم ہو جائے، مگر نہ چھوڑنے کو کتاب اور پتھر برابر ہے۔ مقدم جماعت کی پڑھائی

ہے۔ اس کے یاد کرنے سے بعد وقت بچے، اس میں دوسرا کام کرنا چاہیے۔
 اس قدر بوجھ اپنے اوپر مت ڈالو کہ جماعت میں برے رہو، کیونکہ ہم سبقوں
 میں پیچھے رہنا بڑی بے عزتی کی بات ہے۔ بڑا انتظام اس کا ہے کہ انگریزی
 بول چال اور عبارت انگریزی کے لکھنے میں، یعنی انگریزی کمپوزیشن میں ترقی ہو۔
 سو اُمید ہے کہ اس کے لیے تم نے تدبیر مناسب کر لی ہوگی۔ اگر وقت کو
 انتظام سے صرف کرو اور معمول باندھ کر ہر کام وقت پر کرتے رہو، تو با فراغت
 جماعت کی پڑھائی بھی بخوبی یاد کر لو گے، اور پھر بھی اتنا وقت بچے گا کہ اس
 میں انگریزی کو بڑھاؤ، عربی پڑھو اور اونچی کلاس میں جانے کا حوصلہ رکھو۔

(۳)

مجھ کو یہ سننے میں بڑی خوشی ہوئی کہ تم سب مضامین میں پاس ہوئے،
 لیکن اور بھی زیادہ خوشی ہوتی، اگر تم اوّل یا دُوم رہ کر پاس ہوتے۔ ابھی
 تمہارے امتحان باذیچہ طفلان ہیں۔ اُس امتحان کے لیے آمادہ رہو، جس کے ساتھ
 عزت و ناموری وابستہ ہے، یعنی یونیورسٹی کی ڈگری۔

ابھی تک میرے سفر و حضر کا ٹھکانہ نہیں۔ میں اپنے خرچ سے کوئی اخبار
 نہیں لیتا۔ لیکن گراں اور آزاد پر کیا نظر کرتے ہو، مطالعہ اخبارات نہایت
 نافع چیز ہے۔ میں تم کو اجازت دیتا ہوں کہ کوئی اچھا سا اخبار لینا شروع کر
 دو۔ اس کو تم اور تمہارے استاد مجھ سے بہتر سمجھ سکتے ہیں کہ کون سا اخبار
 بہتر ہے۔

(۴)

میں مدراس میں اسماعیل سیٹھ کی کوٹھی کے بالاخانے پر ٹھہرا تھا۔ رفتہ رفتہ
 سیٹھ صاحب کے ساتھ تعارف ہوتا گیا۔ آخر انھوں نے دعوت کا پیغام دیا۔ مجھ
 کو سدا سے دعوت کی چڑ ہے۔ ٹانے کے پیرائے میں انکار کیا۔ جب چل چلاؤ
 قریب آیا، تو سیٹھ صاحب نے اس قدر اصرار کیا کہ انکار کرتے نہ بن پڑا۔

دسترخوان پر سیٹھ اور اُن کے اعزہ و اقارب اور ملازم حتیٰ کہ خدمتگار، سب بلا امتیاز شریک ہوئے اور اُنھوں نے میرے خدمتگاروں کو بھی ساتھ بٹھانا چاہا۔ ان کو کبھی برابر بیٹھنے اور ساتھ کھانے کا اتفاق نہ ہوا تھا۔ بہت بچھے، بہت رُکے اور سیٹھ صاحب ہیں کہ ایک ایک کا ہاتھ پکڑ کر گھسیٹتے لیے چلے آتے ہیں، تو چار و ناچار مجھ کو کہنا پڑا۔ ”اگر آپ چاہتے ہیں کہ یہ لوگ پیٹ بھر کر کھائیں، تو ان کو الگ کھانے دیجیے۔“ ایسا ہی ہوا، مگر سیٹھ نے بڑا ہی تعجب کیا کہ یہ کیسے مسلمان ہیں۔ کھانے میں آقا اور نوکر کا تفرقہ کرتے ہیں۔ اگرچہ میں اس رسم کو اپنے ہاں جاری نہیں کر سکا، تاہم اس واقعے کو امتحان کے ساتھ اکثر یاد کیا کرتا ہوں۔“

(۵)

بشیر! بچپن میں تمھارا سارا وقت خدمتگاروں میں بسر ہوتا تھا۔ چونکہ یہ لوگ تمھیں کھلاتے بھلاتے تھے، ایک دن میں نے تم سے کہا کہ میاں بشیر! تم نوکروں میں رہ کر گالیاں بکنی، قسم کھانی اور جھوٹ بولنا سیکھ گئے، تو تمھارا منہ سُٹ جاوے گا اور میں تم کو اپنے ساتھ نہیں سلاؤں گا۔ بچے معصوم، تم کو میرے کہنے کا یقین ہو گیا۔ ایک دن تمھاری زبان سے کوئی بے ہودہ بات نکلی، تو تم کو میرا مقولہ یاد آیا، تو بھاگے ہوئے اپنی والدہ کے پاس گئے کہ اماں بی! — ذرا منہ سونگھنا۔ اُن کو میری نصیحت کا حال معلوم تھا، سمجھ گئیں اور بولیں:

”سونگھ کر کیا کروں گی، گالیوں کی بو آ رہی ہے۔“

یہ سن کر تم بہت گھبرائے۔ آخر کار اُنھوں نے توبہ کرا دی اور الاچی کے دانے چنبوائے۔ تب تم کو تسلی ہوئی، لیکن بہت دنوں تک تم اس بو کے ڈر سے احتیاط کرتے رہے اور شکر ہے تمھاری زبان گالی سے آشنا نہیں ہوئی۔

مشق

- ۱۔ ا۔ مرزا غالب کے خطوط کی خاص باتیں بیان کیجیے۔
 ب۔ خواجہ حسن نظامی کی خطوط نویسی کے بارے میں اظہار خیال کیجیے۔
 ج۔ مولوی نذیر احمد کے خطوط میں جو باتیں آپ کو زیادہ پسند آئیں، انہیں اپنی کاپی میں لکھیے۔
 د۔ خط لکھنے کا عمدہ طریقہ کیا ہے؟
 ۵۔ بولنے میں جھجک کس طرح دور ہو سکتی ہے؟
 ۲۔ معنی لکھیے :-
 اطراف و جوانب - دل لگی - بخل - بے رنگ - باغ باغ ہونا - ناک کٹنا - مرقعہ - امثال - استعسان -
 ۳۔ جملوں میں استعمال کیجیے :-
 لٹریچر - حکایت - تعارف - مقدم - ناموری -
 ۴۔ ”بات“ سے ”بتکثر“، اسم مکبر ہے - مندرجہ ذیل سے اسم مکبر بنائیں :-
 چھتری - پہاڑی - پگڑی - ٹوپی -
 ۵۔ ان کے اسم تصغیر بنائیے :-
 آنکھ - بچہ - کھاٹ - بیٹی - سانپ -
 ۶۔ جی جلتا - قابو میں کرنا - عبور حاصل کرنا - آتش ہونا کے معنی لغت میں سے دیکھ کر لکھیے -
 ۷۔ مندرجہ ذیل میں سے اسمیہ اور فعلیہ جملے الگ الگ لکھیے :-
 ا۔ ہم سوچ رہے تھے
 ب۔ ایک شخص ٹخن ٹھوک رہا تھا -
 ج۔ اُن کو حال معلوم ہے -
 د۔ تم کو تسلی ہوئی -
 ۵۔ یہ کیسے مسلمان ہیں؟
 و۔ میں تم کو اجازت دیتا ہوں -
 ۸۔ ذیل کے جملوں کے اجزا الگ الگ لکھیے :-
 حامد بیمار ہے - ناظر کھانا کھاتا ہے -

۳۶۔ قائدِ اعظمؒ

گنا گیا وہ چاند مگر اُس کے نور سے
 دیوار و در وطن کے ہیں تاباں اُسی طرح
 مرجا گیا وہ پھول مگر اُس کے رنگ سے
 قوس قزح ہے صحنِ گلستاں اُسی طرح
 چپ ہو گیا وہ ساز، مگر اُس کے سوز سے
 نغمے ہیں وادیوں میں پر افشاں اُسی طرح
 لہرا چکی وہ برق مگر اُس کی تاب سے
 ذروں میں زندگی ہے غزلِ خواں اُسی طرح
 گو نقشِ مٹ گیا مگر اُس کے طلسم سے
 صرف چمن ہے فصلِ بہاراں اُسی طرح
 وہ شمع بجھ گئی مگر اُس کے فروغ سے
 قندیلِ آرزو ہے فروزاں اُسی طرح
 دیکھو تو اُس کے کوکبِ اقبال کا عروج
 سہی ہوئی ہے گردشِ دوراں اُسی طرح
 بالیدہ ہے زمینِ وطن کی نمُو میں وہ
 مضطر ہے مثلِ شعلہ ہمارے لہو میں وہ

مشق

- ۱ - پہلے شعر میں قائد اعظم کو چاند سے تشبیہ دی گئی ہے۔ بتائیے، اس نظم کے باقی شعروں میں اُن کو کس کس چیز سے تشبیہ دی گئی ہے؟
- ۲ - مندرجہ ذیل کا مطلب بیان کیجیے -
قندیل آرزو - کوکب اقبال - گردشِ دوراں - پُرافشاں - تاباں - طلسم - فروغ - فروزاں -
- ۳ - دُشبرے، تیشیرے اور پانچویں شعر کی تشریح کیجیے -
- ۴ - اس نظم کے آخری شعر کا مطلب اپنی کاپی میں لکھیے -
- ۵ - اِغراب لگا کر تلفظ واضح کیجیے :-
نقش - شمع - قندیل - طلسم - فصل - صرف چمن - مضطر - وطن - برق - غزل -
- ۶ - جملوں میں استعمال کیجیے :-
گردشِ دوراں - مضطر - فروغ - فصلِ بہاراں - قندیل آرزو - عروج -
- ۷ - مندرجہ ذیل کیسے مرکبات ہیں :-
دیوارِ دور - قندیل آرزو - صحنِ گلستاں - فصلِ بہاراں - مثلِ شعلہ -
- ۸ - آپ اس نظم کے تاثرات اپنے الفاظ میں قلمبند کیجیے -
- ۹ - اس نظم کی رویت اور قافیے الگ الگ لکھیے -

۳۷۔ لندن کی سیر

لندن پہنچنے کے بہت دنوں بعد ہم انگریزی کھانوں کو ترستے رہے۔ ہوا یہ کہ جس شام ہم یہاں وارد ہوئے، ہوٹل میں ایک پاکستانی صاحبِ رمل گئے۔ بولے، ”چلیے، پہلے آپ کو کھانے کا ٹھکانا بتا دوں۔“ ہم نے کہا، ”بسم اللہ! وہ پریچ جگہوں میں لے گئے اور ایک جگہ لے جا کر کہا، ”یہاں آپ کو عمدہ پاکستانی کھانا اور حلال گوشت ملے گا۔“ اچھا تو نہ تھا، قیسے میں پانی بہت ڈال رکھا تھا، مگر خیر۔

ایک جگہ تو جہاں بدرِ عالم لے گئے تھے، بیرے نے کہا۔ ”جناب! کیا پان نہیں کھائیے گا؟“ ہم نے کہا، ”پان۔“ بولے، ”جی ہاں! کیسا کھاتے ہیں آپ؟“ بہت دن سے پان نہیں کھایا تھا۔ اس روز اُس کا بیڑا مُنہ میں رکھا۔ بعد میں معلوم ہوا کہ ڈھونڈنے والے کو بخوبی رمل جاتے ہیں، لیکن سڑک پر پچکاری مارنے کی اجازت نہیں۔ جگہ جگہ لکھا ہے کہ کچرا ڈالنے والے یا گندگی پھیلانے والے کو دس پونڈ جرمانہ!

ہمارے ہاں کے ایک بزرگ ایک دن جنیوا ہوٹل کے باہر سیر کر رہے تھے اور پان کی پچکاریاں مار رہے تھے کہ کچھ بچوں نے دیکھ لیا اور پولیس کو رپورٹ کر دی کہ ایک شخص ٹھوک ٹھوک رہا ہے۔ فوراً کانسیبل آئے اور کہا، چلو ہسپتال! یہ بہت بھتلے اور انگریزی میں غصہ کرنے لگے کہ میں تو یہ ہوں، وہ ہوں۔ تم مجھے جیل نہیں بھجوا سکتے۔ لیکن جنیوا کے کانسیبل انگریزی کیا جانیں! اتفاق سے ایک بھلے مانس کا گزر اُدھر سے ہوا۔ اُس نے صورتِ حال سمجھی اور سنبھائی اور اُن سے کہا کہ پانوں کی ڈبیا نکال کر ان کو دکھائیے۔ بڑی مشکل سے چھٹکارا ہوا۔

پچھلے ہفتے ہم لندن سے باہر برٹنگھم بھی گئے۔ برٹنگھم کے بعض حصوں میں گوجرانوالا اور سیالکوٹ کا نقشہ پایا۔ ایک سڑک پر تو سترنی صند دکانیں پاکستانیوں

کی بھتیں۔ یونس سویٹ مارٹ سے ہم نے بھی جلیبیاں اور پیڑے کھائے۔ یہاں مشتعل رہنے والے پاکستانی، بالعموم پاکستانی قصائیوں سے گوشت لیتے ہیں۔ جا بجا دکانیں ہیں، جن پر لکھا ہے: ”یہاں حلال گوشت ملتا ہے“ (بعض ”ہلال گوشت“ بھی لکھتے ہیں)۔ یہاں قصائی کی دکان آئینہ خانہ ہوتی ہے۔ جانوروں کا ڈاکٹر باقاعدہ معاہدہ کرتا ہے۔ گوشت کے نہایت نفیس پارچے مومی کاغذ میں ملفوف کیے جاتے ہیں۔ ان پر ان کی قسم اور قیمت لکھی ہوتی ہے۔ شیشوں کے دروازے اور کھڑکیاں اور ٹھنڈا رکھنے کو فریج۔ کئی بار تو یہ گوشت کچا کھانے کو جی چاہتا ہے۔

اس نوے لاکھ، شاید ایک کروڑ سے زیادہ آبادی کے شہر میں تنہائی! لیکن تنہا گریسٹن میں ایک مزا بھی ہے۔ بجھی تو غالب نے تنہا کی تھی کہ غ۔
رہیے اب ایسی جگہ چل کر جہاں کوئی نہ ہو!

دعا شاید انہوں نے اپنے لیے مانگی تھی، پوری ہمارے حق میں ہوئی۔ غالب نے ایک بے درو دیوار سا گھر بنانا چاہا تھا۔ پیچھے بیٹھتے تھے ہمارا جو کمرہ رہا ہے، اس کا نقشہ اس سے چنداں مختلف نہ تھا۔ غالب کو یہ بھی حسرت تھی کہ غ۔
کوئی ہمسایہ نہ ہو اور ہم زبان کوئی نہ ہو!

ہمسائے تو خیر بے شمار ہیں، لیکن اس شہر کے ہمسائے کیا! برسوں رہ کر ایک دوسرے کے غم میں شریک ہونا تو درکنار، ایک دوسرے کے نام سے بھی واقف نہیں ہو پاتے! ہم زبانی کا یہ عالم ہے کہ ہمارے ہوٹل میں سبھی قریب قریب افریقی ہیں یا پھر ایک امریکن لکڑا ہے۔ ناشتے پر گڈ مارننگ، گڈ مارننگ ہو جاتی ہے اور بس—!

غالب صاحب کو یہ بھی آرزو تھی کہ غ۔

پڑیے گر بیمار، تو کوئی نہ ہو بیمار دار!

سو برس اولاد آدم یہ بھی گزری۔ ہم کھانسی، بخار، زکام میں ڈیڑھ دن تک اپنے کمرے میں پڑے رہے۔ کسی نے نہ پوچھا کہ بھیا! کیسے ہو؟ آخر ہاؤس کیپر کے کہنے پر سینٹ میری ہسپتال کے آؤٹ پشینٹ ڈیپارٹمنٹ میں گئے۔ انہوں نے کہا، فلاں سٹریٹ کے فلاں کوچے میں ڈاکٹر ہارٹ کے پاس جاؤ اور یہ پڑچی دے

دو۔ وہ مسیحا کریں گے۔ وہاں پہلے ہی پندرہ بیس آدمی انتظار کر رہے تھے اور اپنی اپنی ہاری پر ڈاکٹر صاحب سے یہ پوچھتے تھے کہ ”آخر اس دُرد کی دوا کیا ہے؟“ ہمیں بھی انہوں نے ایک منٹ میں بھٹکا دیا۔ یہ بات کچھ اچھی نہ لگی، کیونکہ ہمیں دوا دینے سے عرض حال کرنے کی عادت ہے کہ — ”ڈاکٹر صاحب! یہ کیا بیماری ہے؟ کھانے میں کیا کھائیں؟ اور کس چیز کا پرہیز کریں؟ کھچڑی ہمیں پسند نہیں، کچھ اور بتائیے۔ کیا دہی بڑے، ماش کی دال، بڑے گوشت کے کباب کھائے جا سکتے ہیں؟ دن میں کسے بار دوا لینا ہے؟ وغیرہ“۔ جس ڈاکٹر کو اتنا کچھ سننے کا یارا نہ ہو، اُس کے پاس ہم جاتے ہی نہیں، لیکن یہ معاملہ پردیس کا تھا۔ اس مَرَدِ شکیں نے پُرچی پوچھ لکھ دیا کہ کسی کیمسٹ کے پاس چلے جاؤ۔ کیمسٹ نے ایک پچکاری سی دے دی کہ مٹہ کھول کر گلے میں مارو۔ ہم نے کہا، ”دن میں کسے بار؟“ اور اپنے گلے میں یا کسی اور کے؟“ فرمایا، ”یہ تو ڈاکٹر سے پوچھنا تھا، حضور!“ ہم نے کہا ”پیسے؟“ بولے، ”پیسے کچھ نہیں۔ اس ملک میں علاج مُعَالَجہ مُفت ہے۔“ ہمیں یہ بات معلوم ہوتی، تو ہم اب تک کئی بار بیمار پڑ چکے ہوتے۔

دُکڑ تنہا گزشتہ کے مزے کا تھا۔ آج ہی کا لیجیے۔ صُبح نکل گئے۔ صُبح سے مراو گیارہ ساڑھے گیارہ بجے، کیونکہ ”نہ سیکھے ہم نے لُندن میں بھی آداب سَحر خیزی“ آدھی رات سے کچھ پہلے واپس آئے۔ آج ہفتے کا دن تھا۔ دُفتر آج بند ہے۔ کوئی کارِ منصبی تھا نہیں، لہذا لُندن ٹاور کا رُخ کیا۔ اُس میں ایک عجیب سی کشش ہے۔ اس کی زیادہ تر عمارتیں تیرھویں صدی کی ہیں اور بعض اُس کے بعد کی اور پہلے کی بھی۔ یہ عجیب جاے عبرت ہے۔ کتنے ہی بادشاہوں اور ملکاؤں نے ان بُرجوں کے اُندر اسیری کے دن دیکھے اور اکثر نے یہیں جلاؤں کے ٹکڑے کے سُرو اپنی گزشتہیں کیں۔ وہ جگہ احاطے کے اُندر رُنجیروں سے محفوظ کر کے الگ کر دی گئی ہے، جہاں ملکہ این بولین (ہنری ہشتم کی دوسری بیگم) اور ملکہ کیتھرائن ہرڈارڈ، لیڈی مین گرے، دو تین مشہور نوابوں اور نواب زادوں کے سرِ کلم کیے گئے۔ ملکہ این بولین سے اَلبتہ ایک اور رعایت بڑی گئی، اُس نے

کہا تھا کہ میرا سر کٹھاڑے سے نہیں، بلکہ تلوار سے قلم کیا جائے۔ چنانچہ اُس کے لیے خاص طور پر تلوار منگائی گئی۔

تلوار کے ایک طرف کی عمارت میں اسلحے کا میوزیم بھی ہے۔ جنگجوؤں کے خود، زره بکتر اور چار آئینے تو ہر جگہ دیکھے ہیں۔ گھوڑوں کے زره بکتر بھی کئی جگہ نظر آئے، لیکن ہاتھی کا زره بکتر یہیں دیکھا۔ پورا ہاتھی لوہے کی زره میں رہتا تھا۔ یہ کلائیو صاحب ہندوستان سے لائے تھے۔ بہت سے ہتھیار اور زرهیں یہاں ساختہ لاہور ہیں۔ ایک دو ساختہ سندھ بھی۔ ہتھیاروں میں شمشیر، خنجر، پیش قبض، قردلیاں اور بھانت بھانت کے تحفے یہاں برصغیر پاک و ہند کے دیکھے۔

باقی دن ہم نے مادام تساؤ کی مومی تشبیہوں کی گیلری اور اُن کے ”چیمبر آف ہاررز“ یعنی ”ایوانِ دہشت“ دیکھنے میں گزارا۔ یہ بیکہ سٹریٹ میں ہے اور اس میں موت کی سزا پانے والے مجرموں کے پتے کھڑے ہیں۔ یہاں عجیب دھوکا ہوتا ہے۔ اندر داخل ہو کر ہم نے گازد کے سپاہی کو ٹکٹ دکھایا، تو اُس نے توجہ ہی نہ کی۔ معلوم ہوا، موم کا ہے۔ اوپر چڑھے، تو ایک پٹلا انسانی شکل میں کھڑا تھا۔ ہم نے اُس کی پیٹھ پر ہاتھ پھیرا، تو بولا — ”کیا کر رہے ہیں جناب!“ آئینہ خانے کی گیلری میں ایک صاحب کو ہم نے دیکھا کہ جس طرف کو ہم جاتے ہیں، اُسی طرف کو وہ آتے ہیں۔ آخر ٹکرا گئے۔ ہم نے کہا ”سوری“۔ لیکن ریشے کی ٹھنڈک محسوس ہوئی۔ تب معلوم ہوا کہ یہ تو ہم خود ہی تھے۔ ہمارا ہی عکس تھا۔

لندن میں میوزیم ایک ہی نہیں، بہت سے ہیں۔ ایک میوزیم سائنس کا ہے اور ایک نیچرل ہسٹری کا، جس میں جانوروں کے ڈھانچے رکھے ہیں۔ پرانے جانوروں میں بعض تو بارہ بارہ، چودہ چودہ سو من کے تھے۔ انسان اُن کے سامنے کل کا بچہ ہے۔ اس کی عمر جمعہ جمعہ آٹھ دن کی، یعنی تیس لاکھ سال بتائی جاتی ہے۔ جبکہ مچھلیاں پچاس کروڑ سال پہلے موجود تھیں، پرندے چودہ کروڑ سال! دودھ دینے والے جانوروں میں بھی انسان سب سے پھسڈی ہے، کیونکہ دوسرے جانور بیس کروڑ سال پہلے وجود میں آ گئے تھے۔ جانے، اتنے بہت سے جانوروں کا دودھ کہاں جاتا ہوگا، کہاں بکتا ہوگا، کون اس میں پانی ملاتا ہوگا۔

لندن دیکھا، لندن والے دیکھے، گورے دیکھے، کالے دیکھے۔ ہاں، دوستو! سچ مُج کے کالے۔ گو ہمیں بھی دعویٰ روسیاء ہی کا ہے، لیکن فردا کی تقدیر معلوم ہوتا ہے کہ افریقہ کے ہاتھ میں ہے۔ احساس کمتری یعنی چہ؟ ہمیں تو اپنے ان بھائیوں میں صاف احساس برتری دکھائی دیتا ہے۔ لندن میں بیرونی طالب علموں کو دیکھو، یا گلیوں کوچوں میں کام کرنے والوں کو، بیٹوب میں، بس میں، فلیٹ میں، دکان میں، ہر جگہ گورے کے ساتھ کالا نظر آتا ہے۔ کبھی کبھی ہم سوچتے ہیں کہ ہم کون ہیں کیا ہیں، تین میں ہیں یا تیرہ میں؟ — گورا ہمیں گورا نہیں جانتا، — خواہ ہماری رنگت اُس سے زیادہ ہی سُرخ و سفید کیوں نہ ہو۔ کالوں میں ہماری گنتی ہوا کرتی تھی۔ وہ بھی اس لیے کہ اصل کالے اُس وقت تک مازکیٹ میں نہ آئے تھے۔ کل ہائیڈ پارک کارنر میں ایک افریقی سے ہم نے بھائی چارا بچھایا، تو وہ بولا، ”تم کس مُنہ سے خود کو کالا کہتے ہو؟ — جاؤ، اپنا مُنہ دھو رکھو!“

یارو! برٹائی رنگ و نسل کی نہیں ہے۔ قرون وسطیٰ میں لندن اور پیرس گُناہم قُریے تھے۔ گندگی کے ڈھیر تھے۔ پادری لوگ نہانے والوں کو کوڑے لگوا کر کرتے تھے کہ یہ مسلمان ہو گئے ہیں، جُمعے کے جُمعے نہانے لگے ہیں۔ ۱۸۶۸ء سے پہلے جاپان کا شمار دُنیا کی قوموں میں کہیں بھی نہ تھا۔ اس سے بہت پہلے ایک زمانہ تھا کہ یونان کے جھنڈے ہر طرف گُڑے تھے۔ پھر رومنوں نے بادشاہی کی۔ ”عرب کیا تھا، بس اک جزیرہ نما تھا“، لیکن یہاں سے روشنی کی ایک مشعل جلی اور قُربہ، بغداد، دمشق اور قسطنطنیہ کے میناروں سے دُنیا بھر میں علم و تہذیب کا نور تقسیم ہوا۔ سو سب ملتیں یا زبانیں یا سرزمینیں اپنی ہمت اور اپنے اعمال سے سرفراز ہوتی ہیں۔

(ماخوذ از ابنِ انشا)

مشق

- ۱۔ آپ کو اس سبق میں مزاج کے جو وِچپ حصے پسند آئے، اُن میں سے دو کا ذکر اپنے الفاظ میں کیجیے۔
- ۲۔ اس سبق میں انسانی مساوات کے متعلق جن خیالات کا اظہار کیا گیا ہے، اُس کا خلاصہ لکھیے۔
- ۳۔ آپ اپنے کسی سفر کا حال وِچپ انداز میں تحریر کیجیے۔
- ۴۔ اس سبق میں بغض انگیزی کے لفظ بھی آئے ہیں۔ ان کی فہرست بنا کر ان کے سامنے اُردو ترجمہ لکھیے۔
- ۵۔ غرض حال کرنا۔ سرفہم کرنا۔ گردن مارنا۔ بھانت بھانت کے۔ رشک کرنا کو جملوں میں استعمال کیجیے۔
- ۶۔ یارا۔ متمکن۔ تنہا گریستن۔ سحر خیزی۔ کارِ منصبی۔ آسیبی کشش۔ جاے عبرت۔ جلاؤ۔ اسیری۔ میوزیم۔ جمعہ جمعہ آٹھ دن۔ پھسڈی کے معنی لکھیے۔
- ۷۔ ذیل کے ہر لفظ کے سامنے لکھیے کہ وہ قواعد میں کیا ہے؟
(مثلاً رُوغنی پراٹھا _____ مرکب توصیفی)

_____ پاکستانی

_____ ہتھوڑا

_____ بگاڑ

_____ خراماں خراماں

_____ مقبول

_____ مسجد

_____ گیارھواں

۳۸۔ تحریک پاکستان میں خواتین کا حصہ

برصغیر میں آزادی کی تحریک زوروں پر تھی۔ قائد اعظم اپنی جماعت کو پاکستان کے حصول کے لیے منظم کر رہے تھے۔ انھیں اس بات کا شدت سے احساس تھا کہ قوم اُس وقت تک ترقی نہیں کر سکتی جب تک مردوں کے ساتھ ساتھ عورتیں بھی اُن کے دوش بدوش آگے نہ بڑھیں۔ انھیں تحریک آزادی کو ملک کے گوشے گوشے میں پھیلانا تھا۔ وہ جانتے تھے کہ عورت پر ایک بار جو ذمہ داری ڈال دی جائے، اُس کو پورا کرنے کے لیے وہ اپنی جان کی بازی لگا دیتی ہے۔

یہی سوچ کر ۱۹۳۸ء میں قائد اعظم نے آل انڈیا مسلم لیگ مرکزی کمیٹی برائے خواتین کی بنا ڈالی۔ اس کی صدر بیگم محمد علی چینی گئیں۔ دیکھتے ہی دیکھتے پورے برصغیر میں خواتین مسلم لیگ کمیٹیاں قائم ہو گئیں۔ قوم کو اپنے قائد اعظم پر آشنا بھروسا تھا کہ مردوں نے عورتوں کو سیاست میں آنے سے نہ روکا، بلکہ خوش آمدید کہا۔ بیگم محمد علی سکول اور کالج کی تعلیم یافتہ خاتون نہ تھیں۔ وہ سراپا خلوص تھیں۔ سیدھی سادی زبان میں ایسی تقریر کرتیں کہ عورتیں اُن کے کہنے پر سب کچھ کرنے پر آمادہ ہو جاتیں۔ وہ ایک باپڑہ خاتون تھیں، مگر پڑہ اُن کی راہ میں رکاوٹ نہ تھا۔

انھوں نے برصغیر کا دورہ کر کے ہر صوبے میں مسلم لیگ کی لاتعداد شاخیں قائم کیں۔ ان شاخوں کے اخراجات بھی خواتین خود ہی ادا کرتیں۔ باپڑہ خواتین مسلم لیگ کی رکنیت کی کاپیاں ہاتھوں میں لیے اپنے اپنے محلوں میں جاتیں اور دیکھتے ہی دیکھتے ہزاروں عورتوں سے دو دو آنے چنڈہ لے کر رکن بنا لیتیں۔ اگر ان عورتوں کے پاس پیسے نہ ہوتے، تو یہ پیسے بھی خود ہی دے دیتیں۔ مقصد بہت بڑا تھا اور اس کے لیے کثیر سرمائے کی ضرورت تھی۔ ایسے نازک

لنحوں میں بڑے بڑوں کے قدم ڈگمگا جاتے ہیں، مگر ان بیبیوں نے ہمت نہ ہاری۔ ان کی کوششوں سے یہاں تک ہوا کہ جس کی ذرا بھی حیثیت ہوتی، وہ خاتون خود آکر چنڈہ دے جاتی۔ سال میں ایک بار سالانہ چنڈہ بھی جمع کیا جاتا۔ مرکزی اور صوبائی شاخوں کے دفاتر سے خواتین کو مہر لگے ہوئے رڈبے مل جاتے یہ بیبیاں ایک دن میں اٹنا چنڈہ جمع کر لیتیں کہ سال بھر کے لیے کافی ہوتا۔

کوئی تحریک خاموشی سے کبھی نہیں پھیلی۔ اس کے لیے بڑی بھاگ دوڑ کی ضرورت ہوتی ہے۔ مسلم لیگ کی تحریک کو خواتین میں مقبول بنانے کے لیے، شہر شہر، گاؤں گاؤں اور محلے محلے میں جلسوں کی ضرورت تھی۔ سوال یہ تھا کہ جلسوں کے اخراجات کہاں سے پورے ہوں؟ مگر خواتین کے جذبہ صادق نے اس مسئلے کا حل بھی تلاش کر لیا۔ چنانچہ طے یہ پایا کہ جس محلے میں جلسہ ہو، اُس محلے کی کوئی حیثیت والی خاتون اُس کے تمام اخراجات پورے کرے۔ اب کیا تھا، بازی لے جانے کی خاطر ہر طرف سے جلسے کرانے کی فرمائش ہونے لگی۔

پہلے پہل تو عورتیں جلسوں میں آنا پسند بھی نہیں کرتی تھیں۔ اس کے لیے کارکن خواتین کو بڑی محنت کرنی پڑی۔ ان کارکن بیبیوں نے خود ہی چنڈہ چھوٹے چھوٹے ڈرامے لکھے۔ ان ڈراموں کی کشش سے جلسوں کی رونق بڑھی۔ یہ ڈرامے زیادہ تر تعلیم کے فوائد اور بھالت کے نقصانات کے موضوع پر ہوتے تھے۔ اس کا اثر یہ ہوا کہ لڑکیاں تعلیم کی طرف مائل ہونے لگیں، اور خواتین جلسوں میں شرکت کرنے لگیں۔

جلسوں میں بیبیوں کو یہ بات سمجھائی جاتی کہ اگر ہندوستان میں انگریز سے ہمیں نجات مل گئی، تو اُس کی جگہ ہندو لے لے گا۔ اور اس طرح ہم ایک مُصیبت سے نکل کر دوسری مُصیبت میں گرفتار ہو جائیں گے۔ اس لیے ہمیں ایک علیحدہ ملک کی ضرورت ہے، جہاں ہم اسلام کے اصولوں پر آزادی سے اپنی زندگی گزار سکیں۔

اس بات کو شہر شہر اور قریے قریے میں بسنے والی ہر عمر کی خاتون کے کانوں تک پہنچانا آسان کام نہ تھا۔ بس ایک سچا جذبہ ہی تھا، جو ان خواتین سے ایسے عظیم کام کروا رہا تھا۔

تحریک پاکستان کے سلسلے میں کئی قسم کے کام کرنے پڑتے تھے۔ کام کی نوعیت کے لحاظ سے کارکن خواتین کا انتخاب کر لیا جاتا۔ جو پختہ جمع کرنے میں ماہر ہوتیں، وہ پختہ جمع کرنے میں لگ جاتیں۔ جو تقریر کرنے میں طاق ہوتیں، وہ تقاریر کرتیں۔ جو حسن انتظام کی صلاحیت رکھتیں، وہ جلسوں کا انتظام کرتیں اور تعلیم میں دلچسپی رکھنے والی بیبیاں تعلیم کو عام کرنے میں مدد دیتیں۔

تعلیم حاصل کرنا دراصل مسلمان خواتین کا حصول آزادی کی طرف پہلا قدم تھا۔ گھر گھر جا کر ماؤں کو سمجھانا اور انھیں اپنی بچیوں کو جدید تعلیم دلانے پر آمادہ کرنا بڑا ہی کٹھن کام تھا۔ اس کام کے لیے ان بیبیوں نے کئی پاپڑ بیلے — گھر گھر کتب کھولے — چھوٹے چھوٹے مدرسے بنائے، جو آگے چل کر بڑے سکولوں میں تبدیل ہو گئے۔

کارکن بیبیاں جانتی تھیں کہ پاکستان بن گیا، تو اُس کو سنبھالنے اور ترقی دینے کے لیے پڑھی لکھی خواتین کی ضرورت ہوگی۔ انھی خواتین کی کوششوں نے آگے چل کر ”مسلم گرلز سٹوڈنٹ فیڈریشن“ کی بنیاد ڈالی۔

اس فیڈریشن نے حصول آزادی کے لیے بہت مستعدی سے کام کیا۔ انھوں نے مظاہرے کیے، جلوس نکالے، جلسے منعقد کیے۔ ان کے بیانات سچے جیلے اور اُن کے مظاہرے منظم ہوتے تھے۔

تحریک آزادی کے لیے جو خواتین کام کر رہی تھیں، اُن میں محترمہ فاطمہ جناح کا نام نامی سرفہرست آتا ہے۔ اُن کے بارے میں قائد اعظم فرمایا کرتے تھے کہ میں نے پاکستان کی جنگ اپنی بہن کی قوت سے جیتی ہے۔ خواتین کے ہراول دستے میں بیگم محمد علی، لیڈی ہارون، بیگم ہدایت اللہ، بیگم شائستہ اکرام اللہ، بیگم شاہنواز اور بیگم سلمیٰ تصدق ممتاز حیثیت رکھتی ہیں۔ بیگم شاہنواز نے گول میز کانفرنس میں

بھی شرکت کی۔ پہلی گول میز کانفرنس میں ان کی تقریر کو برطانوی اخبارات نے بڑی اہمیت دی۔ تیسری گول میز کانفرنس میں وہ واحد خاتون تھیں، جنہیں برصغیر کے تمام طبقوں کی خواتین کی نمائندگی کے لیے منتخب کیا گیا تھا۔
مسلم لیگ کی کارکن خواتین کو حضرت قائد اعظم سمیت مسلم لیگ کے تمام سرکردہ رہنماؤں کی سرپرستی اور مکمل تعاون حاصل تھا۔ وہ جب چاہتیں، ان سے مل کر ہدایات حاصل کر لیتیں۔

ان سب کی کوششوں سے خدا خدا کر کے آخر وہ دن آیا، جس کا سب کو انتظار تھا۔ ۲۳ مارچ ۱۹۴۷ء کو لاہور کے تاریخی اجلاس میں قرارداد پاکستان منظور ہوئی۔ بیگم محمد علی نے خواتین کی طرف سے اس کی تائید کی۔ قائد اعظم نے خواتین کی خدمات کو سراہا اور فرمایا:

”مجھے اس بات میں قطعاً کوئی شبہ نہیں کہ جب مسلم لیگ کے لیے کام کرنے والوں کی فہرست بنائی جائے گی، تو خواتین کی خدمات نمایاں ہوں گی۔“

آج ان بیبیوں کا آدھا مقصد حاصل ہو چکا تھا۔ قرارداد پاکستان پاس ہونے سے ان میں ایک نئی اُمنگ پیدا ہو گئی۔ ان کے حوصلے بلند اور قدم تیز تر ہو گئے۔ اس جلسے سے واپس جا کر انھوں نے اپنے صوبوں میں جلسے کیے۔ اب ان سب کی زبان پر ایک ہی نعرہ تھا:

لے کے رہیں گے پاکستان!
بن کے رہے گا پاکستان!

یہ جذبہ خواتین میں کچھ اس طرح رچ بس گیا تھا کہ انھیں اب اپنے کھانے پینے اور سونے تک کا ہوش نہ رہا تھا۔ بس ایک ہی دھن تھی۔ صبح ہوتے ہی وہ اپنے گھریلو کام دھندوں کو جلدی جلدی سمیٹ کر ایک ایسے پاکستان کے حصول کے لیے نکل کھڑی ہوتیں، جو ان کے بچوں کے لیے خوشیوں کا گنوارہ ہوگا۔ جہاں اسلامی روایات کو فروغ ہوگا۔ جہاں آزادی کا مسک چہرہ ہوگا۔ وہ دن رات ایک ہی خواب دیکھتیں۔ اور وہ

تھا آزادی کا خواب ! — پاکستان کا خواب !

۱۹۴۶ء کے یادگار الیکشن میں خواتین نے بہت کام کیا۔ انھوں نے گلی گلی جا کر مسلمان عورتوں کے ووٹ رجسٹر کرائے۔ اس میں انھیں طرح طرح کی دُشواریاں پیش آئیں، مگر وہ مشکلات کی پڑوا کیے بغیر آگے ہی بڑھتی رہیں۔ اگر خواتین ان انتخابات میں اس طرح گرجوشتی اور لگن سے کام نہ کرتیں، تو شاید مسلم لیگ کے لیے ایسی شاندار کامیابی حاصل کرنا آسان نہ ہوتا۔

جب صوبہ بہار میں فرقہ وارانہ فسادات شروع ہوئے اور بہت سے مسلمان گھرانے تباہ ہو گئے، تو خواتین نے پورے برصغیر میں اُس کے خلاف احتجاج کیا۔ انھوں نے ہمدردی کے جلسے کیے۔ پچندہ جمعہ کر کے ”بہار ریلیف فنڈ“ میں دیا اور یوں خواتین بہار کے دُکھی مسلمانوں کے لیے روشنی کی کرن بن گئیں۔ انھوں نے پورے دو ماہ اُن کے ساتھ امدادی کیمپوں میں گزارے۔

خواتین ابھی ان ذمہ داریوں سے سبکدوش نہ ہو پائی تھیں کہ ۱۹۴۷ء کے شروع میں مسلم لیگ نے حکومت کے خلاف رسول نافرمانی کی تحریک شروع کر دی۔ پنجاب میں خواتین نے اس تحریک میں بھرپور حصہ لیا اور بڑے جوش و خروش کا مظاہرہ کیا۔ بڑے بڑے جلوس نکالے، جس کے نتیجے میں بیسیوں خواتین کو جیل بھیج دیا گیا۔ بغض کو چھ چھ ماہ قید کی سزا ہوئی۔ جیلوں میں انھیں طرح طرح کی تکلیفیں دی گئیں۔ کسی کو قید تنہائی اور کسی کو قید بامشقت، مگر ان خواتین کا جذبہ بڑھتا ہی چلا گیا۔ انھوں نے جیل کے اوپر مسلم لیگ کا جھنڈا لہرا دیا اور پھر اس پرچم کو سلامی دی۔

خواتین زور شور سے جلسے کر رہی تھیں اور روزانہ گرفتار ہو رہی تھیں۔ ایسا بھی ہوا کہ پولیس گرفتار شدگان کو ایک بس میں بٹھاتی اور شہر سے پندرہ پندرہ اور بیس بیس کلومیٹر دور چھوڑ آتی۔ ایک مرتبہ عورتوں نے جنگل میں اترنے سے انکار کر دیا، تو پولیس نے بس کے اندر آئسوگیس

چھوڑ دی، جس سے کئی خواتین کے منہ جھلس گئے۔

سندھ سے بیگم ہدایت اللہ نے لاہور آ کر مظاہروں میں حصہ لیا۔ ان کی قیادت میں ایک جلوس سیکریٹریٹ پہنچا۔ احاطے کا دروازہ بند تھا۔ ایک لڑکی نے انڈر چھلانگ لگا کر باقی خواتین کو اندر بلا لیا۔ چند لڑکیاں سیکریٹریٹ کی چھت پر چڑھ گئیں اور برطانوی پرچم کی جگہ مسلم لیگی پرچم لہرا دیا۔

جب خضر حیات کی وزارت نے خواتین کا یہ جذبہ دیکھا، تو اگلے ہی دن استعفیٰ دے دیا۔ حکومت نے پہلے جو مطالبات تسلیم کرنے سے انکار کر دیا تھا، وہ سب کے سب تسلیم کر لیے گئے۔ اور قائد اعظم کی ہدایت پر یہ تحریک بند کر دی گئی۔

۳ جون ۱۹۴۷ء کو برصغیر کی تقسیم کا اعلان کر دیا گیا۔ جولائی میں برطانوی پارلیمنٹ نے برصغیر کی آزادی کا بل منظور کر لیا۔ اس کے ساتھ ہی ہندوؤں اور سکھوں کے سوچے سمجھے منصوبے کے تحت فرقہ وارانہ فسادات کی آگ شدت سے بھڑک اُٹھی۔ مسلمانوں کو بے دردی سے قتل کیا جانے لگا۔ ان کی ہزاروں بہو بیٹیوں کو چھین لیا گیا۔ بچوں کو ماؤں کے سامنے ذبح کیا جانے لگا۔

ایسے میں دہلی کی خواتین مسلم لیگ سب کمیٹی نے فیصلہ کیا کہ کارکن خواتین اور لڑکیاں فرسٹ ایڈ کی تربیت حاصل کریں تاکہ وہ ان کمیٹیوں میں جا کر کام کر سکیں، جو مسلمان زخمیوں سے بھرے پرٹے تھے۔ اس کے لیے بیگم لیاقت علی خان کی کوٹھی پر فرسٹ ایڈ کی تربیت کا آغاز ہوا۔ لڑکیاں اور خواتین تربیت حاصل کر کے زخمیوں کی خدمت کے لیے روانہ ہو گئیں۔

پھر ایک وقت ایسا بھی آیا، جب خواتین نے فساد زدہ علاقوں سے لوگوں کو نکال نکال کر امن کی جگہ پہنچانے کا دُشوار کام اپنے ذمے لے لیا۔ ان کے پیچھے ان کے اپنے گھر بار لٹ گئے۔ مگر انہیں ایک ہی دُھن تھی اور وہ تھی قوم کی خاطر کام کرنے کی دُھن!

اور پھر اُن کی آزمائش کا سخت ترین مرحلہ آن پہنچا۔ اُن کا خواب حقیقت میں تبدیل ہو چکا تھا۔ پاکستان بن چکا تھا، لیکن ساتھ ہی دوسری طرف سے لاکھوں ہزاروں لوگ گٹے پٹے، زخمی اور بڈھال پاکستان چلے آ رہے تھے۔ اُن کے لیے اندامی کیمپ کھوٹے گئے اور یہاں پھر خواتین ان کیمپوں میں کھانے کی چیزیں، کپڑے اور دوائیں لے کر پہنچیں، اور زخمیوں اور بیماروں کی خدمت میں اُنھوں نے رات دن ایک کر دیا۔ چھوت کی بیماریاں پھیل رہی تھیں۔ خاتون ڈاکٹروں اور ڈاکٹری کی زیرِ تعلیم طالبات نے اُن کے علاج کے لیے اپنا آرام اور سکھ چین فراموش کر دیا۔

پاکستان بنتے ہی ہسپتالوں سے غیر مسلم نرسیں سرحد پار چلی گئیں۔ اور اُن کی جگہ ہماری خواتین اور طالبات نے لے لی۔ اگر خواتین اپنے اپنے گھروں میں ہاتھ پر ہاتھ دھرے بیٹھی رہتیں، تو بھارت سے روزانہ ہزاروں انسانوں کا پاکستان آتا قوم کے لیے ایک بہت بڑا مسئلہ بن جاتا۔ خواتین کے بے لوث جذبہ خدمت اور ایثار سے پاکستان کو اس مسئلے سے نمٹنے میں بڑی مدد ملی۔

جب پاکستان آنے والوں کا سلسلہ تھا، تو خواتین نے پاکستان میں مختلف انجمنیں بنائیں۔ ہسپتال، مدرسے، کالج اور دستکاری کے مراکز قائم کیے اور وہ ایک بار پھر اصلاحی کاموں میں لگ گئیں۔

خواتین کا وہ جذبہ آج بھی زندہ و پائندہ ہے۔ پاکستانی خواتین خانہ داری کے ساتھ ساتھ ملازمت اور دیگر معاشرتی ذمہ داریوں سے بطریق احسن عہدہ برآ ہو رہی ہیں، لیکن آج اُنھیں صرف ایک بات یاد رکھنے کی ضرورت ہے اور وہ یہ کہ وہ اپنا نسوانی وقار قائم رکھیں۔ قائد اعظم نے بھی بار بار یہی کہا تھا کہ خواتین صحیح اور سچی مسلمان ثابت ہوں، تو وہ زیادہ مفید کام کر سکتی ہیں۔ وہ غیر قوموں کی تقلید کو بالکل پسند نہیں کرتے تھے۔ اُن کی بہن فاطمہ جناح ہمیشہ باپردہ لباس میں نظر آتیں۔ جب بھی طبقہ نسواں کا ذکر آیا، قائد اعظم نے پاکستانی خواتین کے لیے یہی پیغام دیا کہ وہ مشرقی تہذیب کو باقی رکھیں

اور کبھی اپنا توازن نہ کھوئیں۔ یہی تہذیبی توازن ہے، جسے اسلام نے ”اعتدال“ کی راہ“ کہا ہے۔ دُرُضِل قَائِدِ اعظمِ خواتین کو ایک روشن مینار کی مانند دیکھنا چاہتے تھے۔ کہ وہ مینار کی طرح اپنی جگہ پر ہر مشکل میں ثابت قدم رہیں اور دُشمنوں کی زہری کا فرض انجام دیں۔

مَشَق

- ۱۔ ا۔ آل انڈیا مسلم لیگ مرکزی کمیٹی برائے خواتین کی بنیاد کب پڑی؟
ب۔ مسلم لیگ کی خاتون کارکنوں کو اپنا پیغام خواتین تک پہنچانے میں کیا کیا دُشواریاں پیش آئیں؟
ج۔ جلسوں کے اخراجات پورے کرنے کے لیے خواتین کارکنوں نے کیا تدبیر کی؟
د۔ خواتین کو جلسوں میں شرکت پر آمادہ کرنے کے لیے خواتین کارکنوں نے کیا تدابیر اختیار کیں؟
- ۵۔ پنجاب میں سول نافرمانی کی تحریک کے دوران خواتین نے کیا کردار ادا کیا؟
۶۔ قیام پاکستان کے بعد خواتین نے پاکستان کی خدمت کس طرح کی؟
ز۔ قائدِ اعظم کا پاکستانی خواتین کے لیے کیا پیغام ہے؟
- ۲۔ ان کے معنی بتائیے :-
جذبہ صادق - مستعدی - دُھن - بطریق احسن - تہذیبی توازن - اعتدال -
- ۳۔ اس سبق میں سے جملہ فعلیہ اور جملہ اسمیہ کی پانچ پانچ مثالیں تلاش کیجیے -
- ۴۔ مندرجہ ذیل کو جملوں میں استعمال کیجیے :-
یونٹھی - جُونٹھی - یہی - ادہ - اُف - شاباش -

۳۹۔ جوگی

کل صبح کے مطلعِ تاباں سے، جب عالم بقیعہ نور ہوا
 سب چاند ستارے ماند ہوئے، خورشید کا نور ظہور ہوا
 مستانہ ہوائے گلشن تھی، جانانہ اداسے گلبن تھی!
 ہر وادی وادیِ امین تھی، ہر کوہ پہ جلوہ طور ہوا!
 جب بادِ صبا مضرابِ بنی، ہر شاخ نہالِ ربابِ بنی
 شمشاد و چنار ستار بنے، ہر سرو و سمن طنبور ہوا
 سب طائر مل کر گانے لگے، عرفان کی تانیں اڑانے لگے
 اشجار بھی وجد میں آنے لگے، دلکش وہ سماعِ طیور ہوا
 سبزے نے بساطِ بچھائی تھی، اور بزمِ سرود سجائی تھی
 بن میں، گلشن میں، آنگن میں، فرشِ سنجاب و سمور ہوا
 تھا دلکش منظرِ دشت و جبل، اور چالِ صبا کی مستانہ
 اس حال میں ایک پہاڑی پر، جا نکلا ناظرِ دیوانہ!



چیلوں نے جھنڈے گاڑے تھے، پریت پر چھاؤنی چھائی تھی
 تھے خیمے ڈیرے بادل کے، کمرے نے قنات لگائی تھی
 یاں برف کے تودے گلتے تھے، چاندی کے فوارے چلتے تھے
 پیچھے سیلاب اُگلتے تھے، نالوں نے دھوم مچائی تھی

یاں تفلہ کوہ پر رہتا تھا اک مست قلندر بیراگی !
 تھی راکھ جٹوں میں جوگی کے اور انگ بھبھوت رمانی تھی
 تھا راکھ کا جوگی کا بستر اور راکھ کا پیراہن تن پر
 تھی ایک لنگوٹی زیب کمر ، جو گھٹنوں تک لٹکائی تھی
 سب خلق خدا سے بیگانہ وہ مست قلندر دیوانہ
 بیٹھا تھا جوگی مستانہ آنکھوں میں مستی چھائی تھی
 جوگی سے آنکھیں چار ہوئیں اور جھک کر میں نے سلام کیا
 تب آنکھ اٹھا کر ناظر سے یوں بن باسی نے کلام کیا !



کیوں بابا! ناحق جوگی کو تم کس لیے آکے ستاتے ہو
 ہم پنکھ کپھیرو بن باسی تم جال میں آن پھنساتے ہو!
 کوئی جھگڑا دال چپاتی کا ، کوئی دعوی گھوڑے ہاتھی کا
 کوئی شکوہ سنگی ساتھی کا ، تم ہم کو سنانے آتے ہو!
 ہم حرص و ہوا کو چھوڑ چکے ، اس نگری سے منہ موڑ چکے
 ہم جو زنجیریں توڑ چکے ، تم لا کے وہی پہناتے ہو
 تم پوجا کرتے ہو دھن کی ، ہم سیوا کرتے ہیں ساجن کی
 ہم جوت جگاتے ہیں من کی ، تم اُس کو آکے بجھاتے ہو
 سنسار سے یاں مکھ پھیرا ہے ، من میں ساجن کا ڈیرا ہے
 یاں آنکھ لڑی ہے یتیم سے تم کس سے آنکھ ملاتے ہو؟
 اُس مست قلندر جوگی نے جب ناظر پہ یہ عتاب کیا
 کچھ دیر تو ہم خاموش رہے پھر جوگی سے یوں خطاب کیا

ہیں ہم پر دسی سیدانی، مَتِ ناصق طیش میں آ جوگی!
 ہم آئے تھے تیرے درشن کو، چٹون پہ میل نہ لا جوگی!
 آبادی سے مُنہ پھیرا کیوں؟ پریت میں کیا ہے ڈیرا کیوں؟
 ہر محفل میں، ہر منزل میں ہر دل میں ہے نورِ خدا جوگی!
 کیا مسجد میں کیا مندر میں، سب جلوہ ہے وَجہِ اللہ کا
 پریت میں، نگر میں، ساگر میں ہر اُترا ہے ہر جا جوگی!
 جی شہر میں خوب بہلتا ہے، واں محسن پہ عشق مچلتا ہے
 واں پریم کا ساغر چلتا ہے، چل دل کی پیاس بجھا جوگی!
 واں دل کا غنچہ کھلتا ہے، ہر رنگ میں موہن ملتا ہے
 چل شہر میں سنکھ بجا جوگی! بازار میں دھونی رما جوگی!



ان چکنی چٹپڑی باتوں سے، مَتِ جوگی کو پھسلا بابا!
 جو آگ بجھائی جتنوں سے، پھر اُس پہ نہ تیل گرا بابا!
 ہے شہر میں نعل اور شور بہت، اور حرص دہوا کا زور بہت
 بستے ہیں نگر میں چور بہت، سا دھوکا ہے بن میں جا بابا!
 ہم جنگل کے پھل کھاتے ہیں، چشموں سے پیاس بجھاتے ہیں
 راجا کے نہ دوارے جاتے ہیں، پر جا کی نہیں پروا بابا!
 سر پر آکاش کا منڈل ہے، دھرتی پہ سُہانی محفل ہے!
 دن کو سورج کی محفل ہے، شب کو تاروں کی سبھا بابا!
 جب بادل گھر کر آتے ہیں، مستی کا رنگ جھاتے ہیں
 چشمے ظنور بجاتے ہیں، گاتی ہے کلھار ہوا بابا!

یاں پٹھی مل کر گاتے ہیں، پیتیم کے سندیس سناتے ہیں
 یاں روپ اٹوپ دکھاتے ہیں پھل پھول اور برگ گیا بابا!
 ہے پیٹ کا ہر دم دھیان تمھیں، اور یاد نہیں بھگوان تمھیں
 سل، پتھر، اینٹ، مکان تمھیں دیتے ہیں سکھی سے چھڑا بابا!
 تن من کو دھن میں لگاتے ہو، پیتیم کو دل سے بھلاتے ہو
 مائی میں لعل گنواتے ہو، تم بندہ حرص و ہوا بابا!

(خوشی محمد ناظر)

مشق

- ۱۔ آخری تین اشعار کی نثر بنائیں۔
- ۲۔ معنی لغت میں سے تلاش کر کے لکھیے :-
 مطلع تاباں - بقیعہ نور - گلبن - مضراب - دشت و جبل - قللہ کوہ - پکھیرو -
 بن باسی - سنسار - چشمن - دادی امین - عرفان - سماع طیور - سنجاب و سمور -
 سیلاب - بیراگی - انگ - بھبھوت - جوت جگنا - پیتیم - سیلانی - ساگر - موہن
 شکھ - آکاش - منڈل - سندیس - ہر -
- ۳۔ ”بستانہ“ میں ”انہ“ لاحقہ ہے، اسی لاحقہ سے پانچ الفاظ بنائے۔
- ۴۔ اس نظم میں سے آسمانے آلمہ چن کر الگ لکھیے۔

۴۔ وادی مہران

پچھا عزت یوں تو جگت پچھا تھے۔ کیا چھوٹے، کیا بڑے، سبھی ان کو پسند کرتے اور وہ ہر ایک کو پیار کرتے، مگر نوید، ازم اور ندیم کی بات ہی کچھ اور تھی۔ یہ بچے تو ان کے اپنے بھائی کے بچے تھے۔ بچے بھی اپنے پچھا پر جان چھڑکتے تھے۔ آج وہ اپنے پچھا سے ملنے حیدر آباد جا رہے تھے۔

پچھا سٹیشن پر موجود تھے۔ بچوں کو لے کر گھر آئے۔ تھوڑی ہی دیر بعد بچے تازہ دم ہو کر دُشترخوان کے گرد جمع تھے۔ پچھی انھیں بتا رہی تھیں کہ یہ سندھی بریانی ہے۔ اس میں بہت زیادہ مسالہ اور آٹو ڈالے جاتے ہیں۔ ادھر پلہ مچھلی بھی تمھارا انتظار کر رہی ہے، مگر اس مچھلی کو احتیاط سے کھانا، جتنی لذیذ ہے، اُسی قدر اس میں کلٹے بھی ہیں۔ سب نے بڑے شوق سے کھانا کھایا۔ پچھا نے انھیں کھانے کے بعد سندھڑی آم بھی کھلائے۔

کھانے کے بعد سب نے تھوڑی دیر آرام کیا۔ پھر پچھا انھیں حیدر آباد کی سیر کرانے لے گئے۔ پچھا نے انھیں سب سے پہلے کھوڑا خاندان کے دو حکمرانوں کے مقبرے دکھائے اور پھر قلعے کے عجائب گھر لے گئے۔ عجائب گھر میں تالپور دور کے نوادرات رکھے ہوئے تھے۔ بچوں نے ایک ایک چیز بڑی دلچسپی سے دیکھی۔ یہاں سے پچھا عزت انھیں دریائے سندھ کی سیر کو لے گئے۔

پچھا نے بتایا کہ دریائے سندھ کی رعایت سے ہی اس صوبے کا نام ”سندھ“ پڑ گیا۔ سندھی زبان میں ”سندھو“ دریا کو کہتے ہیں۔ یہ دریا ”مہران“ بھی کہلاتا ہے۔ سندھ کی سرزمین پر صدیوں تک مختلف خاندانوں نے حکومت کی، جن میں عرب، مغل، سومرو اور تالپور خاندان زیادہ مشہور ہیں۔ یہ علاقہ مختلف تہذیبوں کا گہوارہ رہا ہے، جن کے آثار ابھی تک موجود ہیں۔ سندھی زبان میں عربی الفاظ اور اس کا عربی رسم الخط عرب مسلمانوں کے اثرات کا آئینہ دار ہے۔

گھر واپس پہنچتے ہی بچے بستروں پر لیٹ گئے۔ دن بھر کی تھکن اور رات کا سُہانا سماں، سب اس طرح سے مدہوش ہوئے کہ رات کے گزرنے کا پتا ہی نہ چلا۔ اگلی صبح پھر وہ سیر کے لیے تیار تھے۔ ناشتا کیا اور چچی چچا سمیت تمام بچے جیپ میں سوار ہو گئے۔

سفر شروع ہو چکا تھا۔ چچا نے انھیں بتایا کہ سندھ کے لوگ شعر و شاعری، موسیقی اور عوامی رقص کے بہت شوقین ہیں۔ پنجاب کے بھنگڑے اور لڈی کی طرح یہاں ”جھومر“، ”جھالو“ اور ”دھمال“ ڈالے جاتے ہیں۔ اکتارا اور آغوزہ یہاں کے خاص ساز ہیں۔ موسیقی کے باہر چاندنی راتوں میں جب یہ ساز بجاتے ہیں تو جی چاہتا ہے کہ یہ راگ کبھی ختم نہ ہوں۔ تیزی سے چلتی ہوئی جیپ کی رفتار کم پڑ گئی، تو چچا نے کہا۔ ”لو، ہم ٹھٹھہ پہنچ گئے ہیں۔“

ٹھٹھہ مختلف ادوار میں حکمرانوں کا صدر مقام رہا ہے۔ اس کے علاوہ یہ علم و ہنر کا بھی بہت بڑا مرکز ہے۔ اس شہر میں مسجدوں اور مقبروں کی بہتات ہے۔ یہاں کے مقبرے اور مسجدیں فنِ تعمیر کے لحاظ سے منفرد ہیں۔ چچا سب کو خاص خاص مقبرے اور مسجدیں دکھاتے ہوئے شاہجہان مسجد تک لے آئے۔ سب نے بڑی دلچسپی سے اس مسجد کو دیکھا۔

چچا نے بتایا کہ شاہجہان نے یہ مسجد ۱۶۴۴ء میں بنانا شروع کی، اور تین سال بعد ۱۶۴۷ء میں یہ مکمل ہوئی۔ یہ مربع شکل میں ہے اور عام طرزِ تعمیر سے بہت مختلف ہے۔ اس میں دو بڑے بڑے ایوان بنائے گئے ہیں، جنہیں بڑی خوبصورتی سے آپس میں ملا دیا گیا ہے۔ اس راستے پر ۹۳ گنبد بنے ہوئے ہیں۔ مسجد کی عمارت پیچھی کاری کا ایک نادر نمونہ ہے۔ اس میں امام کی آواز کو ہر حصے میں پہنچانے کا خاص خیال رکھا گیا ہے۔

بچوں کو مسجد کے اندرونی مرکزی حصے میں نیلے اور سفید رنگ کا استعمال بہت پسند آیا۔

یہاں سے فارغ ہو کر بھنبھور کو روانگی ہوئی۔ راستے میں چچا نے بتایا کہ سندھ کو ”باب الاسلام“ بھی کہتے ہیں۔ کیونکہ مسلمان سب سے پہلے سندھ ہی کے

ساحل پر اترے۔ یہی مجھبھور ہے، جو اُس زمانے میں ”ویبل“ کہلاتا تھا۔
 اتنے میں مجھبھور کا قلعہ آ گیا۔ اندر جاتے ہوئے چچا نے بتایا کہ یہ
 قلعہ بھی کئی تہذیبوں کی تصویر پیش کرتا ہے۔ دیکھو! ساسانیوں اور ہندوؤں
 کی تہذیب کے ساتھ ساتھ قلعے کے درمیان میں ایک خوبصورت مسجد بھی نظر
 آتی ہے۔ کہا جاتا ہے کہ یہ برصغیر کی پہلی مسجد تھی، جو کوفے کی مسجد کے
 انداز پر بنائی گئی۔ اس کے کتبے کوئی خط میں کندہ ہیں۔ مسجد سے ملحقہ
 عجائب گھر میں رکھی ہوئی چیزوں کو بچوں نے بہت ہی شوق سے دیکھا۔
 اُن کے لیے یہ ساری چیزیں بے حد دلچسپ تھیں۔ شام کے وقت حیدرآباد
 کو واپسی ہوئی۔

اگلی صبح پانچ بجے ہی چچا کی جیپ پھر چل پڑی۔ چچا نے کہا۔ ”آج
 ہم بھٹ شاہ، ہالہ اور سیٹھوں شریف جا رہے ہیں۔“
 بھٹ شاہ اب آنے ہی والا ہے۔ ”بھٹ“ سندھی زبان میں ”ٹیلے“ کو کہتے
 ہیں۔ یہ بھی ایک ٹیلہ تھا۔ یہاں کی سب سے قابل دید جگہ۔ شاہ
 عبداللطیف بھٹائیؒ کا مزار ہے۔ آپؒ سندھ کے مشہور صوفی شاعر ہیں۔
 اُن کا مزار سندھی طرز تعمیر کا نادر نمونہ ہے۔ پھر یہاں کا عجائب گھر دیکھنے کے
 بعد سب جیپ میں سوار ہو کر ہالہ کو روانہ ہوئے۔

ہالہ بھٹ شاہ سے تھوڑے ہی فاصلے پر ہے۔ جیپ جگہ جگہ ہی وہاں پہنچ
 گئی۔ ہالہ دو حصوں میں بٹا ہوا ہے۔ نئے اور پرانے ہالہ میں کوئی تین
 کلومیٹر کا فاصلہ ہے۔ سندھ کی اکثر چیزیں جنہیں لوگ سوغات کے طور پر
 ساتھ لے جاتے ہیں، پرانے ہالہ میں بنتی ہیں۔

چچا نے بچوں کو جگہ جگہ لے جا کر چیزیں بٹتے ہوئے دکھائیں۔ پیرمشی
 کے رنگ برنگے، ہلکے پھول سے ڈبے بچوں کو اتنے بھائے کہ انہوں نے
 بہت سے خرید لیے۔ ارم نے ایک زنانہ چپل خرید لیا، جس پر بڑے
 خوبصورت اونی پھول بنے ہوئے تھے۔ نوید کو شیشوں والی سندھی ٹوپی
 بہت بھائی۔ اس کے علاوہ بطور تحفہ لے جانے کے لیے سوسی (کپڑا)،

انجڑک (چادر)، برتن اور بہت سی چیزیں اکٹھی کر لیں۔

چچا یہاں سے سب کو لے کر سیٹھوں شریف کی طرف روانہ ہوئے۔ وہاں پر نعل شہباز قلندر کا مزار ہے۔ اُن کا اصل نام عثمان تھا، مگر اپنے مرشد کے دیے ہوئے لقب ہی سے مشہور ہوئے۔ آپ شاعر بھی تھے۔ اُن کا مزار بھی اپنی نفاست کی وجہ سے دیکھنے سے تعلق رکھتا ہے۔ بچوں نے مزار کی زیارت کی۔ چچا نے بتایا کہ ہر سال شعبان کے مہینے میں آپ کا عرس ہوتا ہے۔ دُور دُور سے لوگ عرس میں شرکت کرنے کے لیے آتے ہیں۔ لوگ مزار پر فاتحہ پڑھتے ہیں، تلاوت کرتے ہیں اور نمازوں کے علاوہ نوافل پڑھتے ہیں۔

تیسرا دن ”موئن جو دڑو“ کی سیر کے لیے وقف تھا۔ صبح سویرے چچا نے کھانے پینے کا سامان تیار کیا اور روانگی ہوئی۔ ارم نے پوچھا۔ ”چچا! ”موئن جو دڑو“ کا مطلب کیا ہے؟“ چچا بولے۔ ”اس کا مطلب ہے ”مردوں کا ڈیرا“۔

وہاں پہنچ کر سب بڑے اشتیاق سے آثارِ قدیمہ دیکھ رہے تھے۔ یہاں پانچ ہزار سال پرانی تہذیب کے نشان ملتے ہیں۔ ان نشانات سے اندازہ ہوتا ہے کہ وادیِ مہراں (سندھ) کے باشندوں کی اکثریت دیہات میں رہتی تھی اور اُن کا پیشہ کھیتی باڑی تھا۔ کپاس اُس زمانے میں صرف سندھ میں ہوتی تھی۔ یہ بات اُس زمانے کے سفرناموں سے بھی معلوم ہوتی ہے۔ چچا نے بتایا کہ یہاں کے گھر پکی اینٹوں سے بنائے گئے تھے۔ اُن کی عبادت گاہیں بڑی خوبی سے بنائی گئی تھیں۔ یہاں نہانے کے تالاب بھی تھے۔ گلیوں میں بنی ہوئی نالیاں اُن کے سلیقے اور سمجھ بوجھ کا پتا دیتی ہیں۔ یہ سب کچھ دکھاتے ہوئے چچا بچوں کو عجائب گھر کی طرف لے گئے۔ عجائب گھر کے نگران نے بتایا کہ اُس دور میں اوزان اور پیمائش کا ایک باقاعدہ نظام رائج تھا۔ اوزان پکی مٹی کے ہوتے تھے۔ یہ دیکھو! تاجروں کی مٹی کی مہریں ہیں۔ برتن مٹی کے ہوتے تھے، جن پر نقش و نگار بھی بنائے

جاتے تھے۔ اُن لوگوں کو دھات گلا کر زیور اور ہتھیار بنانا بھی آتا تھا۔ آلات میں کلھاڑیاں، اُسترے، چاقو، بلم، بھالے وغیرہ ملے ہیں۔ بچے ان تمام چیزوں میں بڑی دلچسپی لے رہے تھے۔

سیر ختم ہوئی، تو چچا سب کو ریسٹ ہاؤس لے گئے۔ وہاں کھانا اُن کا منتظر تھا۔ بچے خوش بھی تھے اور اداس بھی! انھیں مزہ تو بہت آیا، مگر اتنی پیاری دادی مہران کو چھوڑ کر جانے کا دکھ بھی تھا۔ چچا نے اُن کی اداسی بھانپ کر کہا ”ابندہ برس چھٹیاں ہوتے ہی تم یہاں چلے آنا، پھر جی بھر کر سیر کریں گے! یہ سن کر بچے خوشی سے اُچھل پڑے۔

مشق

- ۱۔ ۱۔ دادی مہران سے کیا مراد ہے؟
- ب۔ سندھی زبان کا رسم الخط کون سا ہے؟
- ج۔ سندھ کو ”باب الاسلام“ کیوں کہتے ہیں؟
- د۔ سندھ کی تہذیب کی خاص خاص باتیں کون سی ہیں؟
- ۲۔ دادی مہران کے حسین مناظر کے بارے میں دو پیرے لکھیے۔
- ۳۔ معنی تحریر کیجیے: گنوارہ۔ محال۔ منفرد۔ گرد و نواح۔ نوافل۔ اوزان و پیمائش۔
- ۴۔ ان محاورات کے معنی واضح کرنے کے لیے انھیں جملوں میں استعمال کیجیے:-
- جان چھڑکنا۔ تپاک سے ملنا۔ پھولے نہ سمانا۔ مدہوش ہونا۔
- ۵۔ وضاحت کیجیے: جگلت چچا۔ نوادرات۔ صدر مقام۔ پچھی کاری۔ برصغیر۔ کوئی خط۔
- ۶۔ ان جملوں کو درست کیجیے:-
- ۱۔ نوکر کو کہو، ہرا ہرا گھاس لائے۔
- ب۔ یہ راہ دُریا کی طرف جاتا ہے۔
- ج۔ ہم نے قائد اعظم کے مزار پر فاتحہ پڑھا۔
- د۔ ہم نے آج ہی وہاں جانا ہے۔

۴۱۔ حضرت بہاء الدین زکریا رحمۃ اللہ علیہ

دہلی پر سلطان شمس الدین التمش کی حکومت تھی اور ملتان کا حاکم ناصر الدین قباچہ تھا۔ یہ سلطان کا حریف تھا۔ سلطان التمش اپنی دینداری، نیکی اور شریعت کی پاسداری میں عام مسلمانوں کے علاوہ علما و اولیا میں بھی بہت مقبول تھا۔ مسلمان اُسے دل سے چاہتے تھے اور اُس کی دینداری کی وجہ سے اُس کو اولیا میں شمار کرتے تھے۔ ناصر الدین قباچہ سلطان کی بڑھتی ہوئی شہرت و مقبولیت کو دیکھ کر اُس کے خلاف سازشوں کا جال پھیلانے لگا۔

ملتان کے قاضی کو جب اس بات کا علم ہوا، تو وہ بہت رنجیدہ ہوا۔ اُسے یہ بات بالکل پسند نہ آئی۔ اس کے علاوہ ایک درویش، جو ملتان ہی میں، ایک خانقاہ میں رہتے تھے، اس بات سے افسردہ ہوئے۔ شہر کے قاضی اور اس درویش نے بھلائی اسی میں سمجھی کہ سلطان شمس الدین التمش کو ناصر الدین قباچہ کی سازشوں سے آگاہ کریں۔ دونوں نے سلطان کو الگ الگ خطوط لکھے، جن میں قباچہ کی سازشوں کا تفصیلی حال درج تھا اور دین کی بھلائی کے لیے ہدایات بھی تھیں۔

اتفاق سے وہ دونوں خط ناصر الدین قباچہ کے ملازموں کے ہاتھ لگ گئے اور انھوں نے فوراً قباچہ کے حوالے کر دیے۔ قباچہ ان خطوں کو دیکھ کر آگ بگولا ہو گیا۔ حکم دیا کہ قاضی اور درویش، دونوں کو دربار میں حاضر کیا جائے۔ دونوں بزرگ دربار میں بلائے گئے۔ پہلے قاضی صاحب کے ہاتھ میں اُن کا خط دیا گیا۔ وہ اُس کو دیکھ کر خاموش ہو گئے اور جب دوبارہ پوچھنے پر بھی خاموش رہے، تو قباچہ آپے سے باہر ہو گیا اور جلاد کو اشارہ کیا، جس نے قاضی صاحب کا سر تین سے جدا کر دیا۔ اس کے بعد قباچہ درویش کی طرف متوجہ ہوا اور اُن کا خط بھی

اُن کے ہاتھ میں دے دیا۔ درویش نے غصہ پکڑا اور کہا۔ ”بے شک یہ غصہ میرا ہے، مگر میں نے اللہ تعالیٰ کے حکم سے اس کو لکھا ہے۔ اور میں یہ سمجھتا ہوں کہ میں نے بالکل صحیح لکھا ہے۔“

درویش کے لہجے میں کچھ ایسی بات تھی کہ قباچہ درویش کے یہ جملے سن کر لرزہ برآمد ہو گیا۔ درویش کے رُعب و جلال کی تاب نہ لا سکا۔ معذرت خواہ ہوا اور اپنی غلطی پر افسوس کرتے ہوئے درویش کو اعزاز و اکرام کے ساتھ دُربار سے رخصت کیا۔

یہ درویش حضرت بہاء الدین زکریا ملتانی تھے، جنہوں نے اپنی ساری عمر اسلام کی تبلیغ و اشاعت اور دین حق کی خدمت میں گزاری۔ انہوں نے ایک طرف حکمرانوں کو اپنی نصیحتوں سے حق کی راہ دکھائی، حکومت کے طور طریقے سکھائے اور سمجھائے، اور اللہ کے عذاب سے ڈرایا۔ تو دوسری طرف تبلیغ دین میں پیش پیش رہے اور اسلام کی ترویج و ترقی کو اپنی زندگی کا مقصد قرار دیا۔

حضرت بہاء الدین زکریا ملتانی، رحمۃ اللہ علیہ، اب سے کوئی ساڑھے آٹھ سو سال قبل ضلع مظفر گڑھ کے گاؤں کوٹ کروڑ میں پیدا ہوئے۔ آپ کے والد بہت بڑے عالم دین اور ولی اللہ تھے، لہذا آپ کی دینی تعلیم گھر پر بہت چھوٹی سی عمر میں شروع ہوئی۔ آپ نے سات سال کی عمر میں قرآن پاک حفظ کر لیا۔ بارہ سال کے ہوئے، تو والد کا سایہ سر سے اٹھ گیا، لیکن آپ کی تعلیم بدستور جاری رہی۔

آپ نے حصول علم کی خاطر بڑے بڑے طویل سفر کیے۔ ملتان سے خراسان گئے۔ پھر وہاں سے بخارا پہنچے اور کئی سال مکہ معظمہ اور مدینہ منورہ میں گزارے۔ واپسی پر بغداد سے ہوتے ہوئے ملتان پہنچے، جہاں کافی عرصے تک گوشہ نشینی کی زندگی بسر کی اور عبادت الہی میں مصروف رہے۔ اہل ملتان جب آپ کے علم و فضل سے آگاہ ہوئے، تو آپ کے پاس رہنمائی اور ہدایت کے لیے آنے لگے۔ اس پر آپ نے درس و تدریس اور وعظ و نصیحت کا آغاز کیا۔ آپ نے اللہ

کے دین کی تبلیغ اس انداز سے کی کہ لوگ آپ کی طرف کھینچے چلے آنے لگے۔ آپ کی شہرت دور دور تک پھیل گئی اور مریدوں کی تعداد میں اضافہ ہونے لگا۔

آپ کی شہرت، پاکبازی اور دین حق کی تبلیغ و اشاعت کے سلسلے میں آپ کی کوششوں سے متاثر ہو کر سلطان الشمس نے آپ کو دہلی بلایا اور شیخ الاسلام کے عہدے پر فائز کیا۔ آپ ایک مدت تک اس عہدے پر کام کرتے رہے اور بعد میں آپ کی اولاد بھی ایسے ہی سرکاری عہدوں پر فائز رہی۔

چند سال دہلی میں رہنے کے بعد آپ ملتان واپس آ گئے اور تبلیغ دین اور اشاعت اسلام کا سلسلہ دوبارہ شروع کیا۔ آپ نے ایک دینی مدرسہ جاری کیا۔ اس مدرسے کا سارا انتظام آپ خود ہی کرتے تھے۔ آہستہ آہستہ یہ مدرسہ ایک اسلامی یونیورسٹی کی صورت اختیار کر گیا، جس میں دینی اور دنیوی علوم کی تعلیم دی جاتی تھی۔

اس عظیم درسگاہ میں ملتان کے گرو و نواح کے علاوہ برصغیر کے دیگر شہروں اور عراق، شام اور حجاز تک سے تشنگان علم اپنی علمی پیاس بجھانے کے لیے آتے تھے۔ جو لوگ یہاں سے فارغ التحصیل ہوتے، انہیں مختلف علاقوں میں اشاعت اسلام کے لیے بھیج دیا جاتا تھا۔ اُس وقت عام درسگاہوں میں تو نماز، روزہ اور ریاضت کی تعلیم کے ساتھ ساتھ ترک دنیا کا درس دیا جاتا تھا، لیکن آپ کی درسگاہ دوسری درسگاہوں سے یکسر مختلف تھی۔ آپ اپنے مریدوں کو اسلام کی صحیح تعلیم کے مطابق روزہ نماز کی پابندی کے ساتھ ساتھ حصول دنیا کی بھی تاکید کرتے۔ البتہ گناہ سے بچنے کی سخت ہدایت فرماتے تھے۔ اس مدرسے میں تعلیم بالکل مفت دی جاتی تھی۔ درسگاہ میں کبھی کسی چیز کی کمی محسوس نہ ہوتی تھی۔

حضرت بہاء الدین کا کردار بے مثال تھا۔ بادشاہ وقت کے سامنے بھی حق گوئی سے باز نہ آتے۔ آپ نے خلق خدا کی بڑی خدمت کی۔ مسلمانوں کی فلاح و بہبود کے لیے درسگاہوں کو رقوم دیں اور اپنی درسگاہ میں تو بالکل مفت تعلیم کا اہتمام کیا۔ غریبوں کے لیے آپ کے دروازے ہر وقت کھلے رہتے تھے۔ مہمانوں کے لیے نگر خانے میں ہر وقت انتظام رہتا تھا۔

آپؐ جو دسٹھا میں اپنی مثال آپ تھے۔ جو نذرانے آپؐ کی خدمت میں آتے، آپؐ اسی وقت اللہ کی راہ میں تقسیم کر دیتے۔ ایک دفعہ کا ذکر ہے کہ تاجروں کا ایک جہاز گرداب میں پھنس گیا۔ اس جہاز پر موتیوں اور جواہرات کے بڑے بڑے تاجر سفر کر رہے تھے۔ جہاز کے لوگوں نے اللہ تعالیٰ سے دعا مانگی اور نذر مانی۔ اللہ تعالیٰ نے کرم فرمایا اور جہاز گرداب سے باہر نکل آیا۔ ان تاجروں نے عقیدت کا اظہار کرتے ہوئے اپنے مال کا تیسرا حصہ حضرت بہاء الدین زکریا ملتانیؒ کی خدمت میں پیش کرنے کا عہد کر لیا۔ چنانچہ تاجروں کی طرف سے ایک بزرگ، خواجہ فخر الدین گیلانی، نقشبندی اور جواہرات لے کر حضرت شیخ زکریا ملتانیؒ کی خدمت میں حاضر ہوئے۔ آپؐ نے نذرانہ قبول کر لیا، لیکن تین دن کے اندر اندر تمام مال محتاجوں اور مسکینوں میں تقسیم کر دیا۔

خواجہ فخر الدین نے جب یہ دیکھا، تو انھوں نے بھی اپنا سارا مال و اسباب اللہ کی راہ میں خیرات کر دیا اور خود فقیری اختیار کر کے حضرت شیخ زکریاؒ کی خدمت میں رہنے لگے اور آج بھی ان کی اولاد ملتان میں باوقار طور پر آباد ہے۔ شیخ زکریاؒ غربت اور مسکینی کی زندگی گزارنے کے خلاف تھے۔ اللہ تعالیٰ نے انھیں مال و زر دے رکھا تھا، اس لیے آپؐ کا رہن سہن بڑے ٹھاٹھ باٹھ کا تھا۔ جو لوگ ان سے ملاقات کے لیے آتے، انھیں بھی اسی انداز سے رکھتے۔ آپؐ کے باورچی خانے میں طرح طرح کے کھانے پکتے تھے، مگر شیخؒ کو ان بہترین کھانوں میں صحیح لذت اسی وقت ملتی، جب وہ مہمانوں، مسافروں اور درویشوں کے ساتھ مل کر کھاتے تھے۔

ایک دفعہ ملتان میں سخت قحط پڑا۔ لوگ فاقے کرنے لگے، تو حضرت شیخ زکریاؒ نے بڑی مقدار میں غلہ والی ملتان کے پاس بھجوا دیا تاکہ لوگوں میں تقسیم کر دیا جائے۔ جب غلہ والی ملتان کے پاس پہنچا، تو اُس میں چاندی کے گوزے اور سکے بھی پائے گئے۔ والی ملتان نے حضرت شیخؒ کو اطلاع دی، تو آپؐ نے فرمایا: ”ہمیں پہلے ہی علم تھا۔ چونکہ غلہ ہم نے تم کو

بخش دیا ہے ، اس لیے غلے کے ساتھ جو کچھ بھی ہے ، غریبوں کے لیے ہے۔
 آپ کے پاس بے شمار دولت تھی ۔ آپ تجارت بھی کرتے تھے ، زراعت
 کا کام کارندے انجام دیتے تھے ، مگر اُن سب کاموں سے حاصل ہونے والی آمدنی
 پوری کی پوری غریب اور مساکین کی خبرگیری ، رفاه عام کے کاموں ، دینی درس گاہوں
 اور لنگر خانوں کے انتظام میں خرچ ہوتی تھی ۔

روایت ہے کہ جب تاتاریوں نے ملتان کی طرف یلغار کی ، تو حضرت شیخ زکریا
 نے اہل ملتان کو قتل و غارت سے بچانے کے لیے اپنے پاس سے ایک لاکھ دینار
 تاتاریوں کو دیے اور اہل ملتان کو اُن کے ظلم و ستم سے نجات دلائی ۔
 آپ نے سو سال کے قریب عمر پائی ۔ ساری عمر دین حق کی تبلیغ و اشاعت
 اور خلق خدا کی بھلائی میں گزاری ۔ آپ کا مزار ملتان ہی میں ہے ، جہاں آج
 بھی دن رات ہزاروں افراد عقیدت کا اظہار کرتے ہیں ۔

مشق

- ۱۔ ا۔ قاضی اور درویش نے سلطان اہمیش کو کیا لکھا ؟
 ب۔ قباچہ نے درویش سے کیا سُلوک کیا ؟
 ج۔ حضرت بہاء الدین زکریا دہلی میں کس عہدے پر فائز رہے ؟
 د۔ حضرت کی درس گاہ عام دینی درس گاہوں سے کس طرح مختلف تھی ؟
- ۲۔ حضرت زکریا ملتانی کی سیرت پر ایک مختصر مضمون لکھیے ۔
- ۳۔ تشنگان علم ۔ فارغ التحصیل ۔ حق گوئی ۔ جود و سخا ۔ گزواب ۔ یلغار کے معنی لکھیے ۔
- ۴۔ اس سبق میں سے ”اسم فاعل“ اور ”اسم مفعول“ کی چار مثالیں تلاش کیجیے ۔

۴۲۔ اللہ پاکستان رہے

اللہ پاکستان رہے
جب تک سورج چاند ہیں باقی ، جب تک باقی جہان رہے
اللہ پاکستان رہے
پاکستان کا گوشہ گوشہ ، گلی گلی آباد رہے
پاکستان کا بچہ بچہ شاد رہے آزاد رہے
آنکھیں ہوں خوابوں سے روشن ، سینوں میں ایمان رہے
اللہ پاکستان رہے

اس کے پہاڑوں دریاؤں پر ، میدانوں صحراؤں پر
اس کے بھرے پڑے شہروں پر ، ہر قریے ہر گاؤں پر
تیری رحمت کی بارش ہو ، تیرا کرم
ہر آن رہے
اللہ پاکستان رہے

اس کے طفل و جوان کو جنوں دے عرفان و آگاہی کا
یا رب ان کو ڈھنگ سکھا دے ، دلوں کی شاہنشاہی کا
علم ، محبت ، محنت دے دے ، عام تر فیضان رہے
اللہ پاکستان رہے

پاکستان میں بسنے والے ، اپنی آپ نظیر رہیں
دل و دماغ اور دست و بازو مصروف تعمیر رہیں
تو ہے ازل سے ابد تک قائم ، قائم تر نشان رہے
اللہ پاکستان رہے
(ضیا جالندھری)

مشق

- ۱۔ اس نظم کا خلاصہ نشر میں تحریر کیجیے۔
- ۲۔ اس نظم میں سے ہم قافیہ الفاظ کی فہرست تیار کریں۔

۴۳۔ شہزادی برجیس کی کہانی

یہ کہانی علامہ راشد انجیریؒ کی لکھی ہوئی ہے، جو عام طور پر ”مصورِ غم“ کہلاتے ہیں۔ ان کی ایک کہانی آپ اس سے پہلے ساتویں جماعت کی کتاب میں بھی پڑھ چکے ہیں۔ علامہؒ نے اپنی کہانیوں میں زیادہ تر عورتوں کے مضامین کا ذکر کیا ہے اور ان کی حالت بہتر بنانے پر زور دیا ہے۔

جب گولیوں کی بارش اور پھانسیوں کی قطار کا زور ہو رہا تھا، تو گھر میں صرف ہم دو میاں بیوی ہی تھے اور کوئی اثنا نہ تھا کہ دوائی ٹھنڈائی تو کیا، دو گھونٹ پانی ہی پیلا دے۔ پکڑ دھکڑ کا یہ عالم کہ جو باہر نکلا، پھر نہ پلٹا۔ صبح کو گیا، تو۔ دوپہر کو نکلا، تو۔ شام کو پچانسی کی خبر آ گئی! ہماری گلی میں کھاری پانی کا گنواں تھا۔ رات کو میں چپکے سے جاتی اور دو لوٹے بھڑلاتی۔ خدا بھلا کرے بیچارے احمد عطار کا۔ اُس نے مجھ کو عتاب کے شربت کی ایک بوتل دے دی تھی۔ دونوں وقت بیمار کو دہی پیلا دیتی۔ دوسرے تیسرے خالہ کُبڑی کچھ پینے دے دیتیں۔ دہی کھا کر پانی پنی لیتی۔ مہینا سوا مہینا اسی طرح کیا، مگر ننھے دولہا کا بُخار نہ اُترا۔ ہڈیاں ہی ہڈیاں رہ گئی تھیں۔

میرا محلہ خانم کے بازار سے ملا ہوا تھا اور ابھی تک اللہ کا فضل تھا، کہ حکیم باؤلے کے داماد نے کسی گورے کی ٹوپی اُچھالی اور اُس کی میم کو پکڑ لیا! اب کیا تھا، شام تک چاروں طرف گورے ہی گورے تھے۔ گھروں میں گھس گھس کر مردوں کو پکڑا اور مارا۔ میں گنڈی لگا گئے، جانماز پر اللہ اللہ کر رہی تھی۔ پچھلا پھر ہوگا کہ خالہ کُبڑی نے آواز دی۔ میں نے دروازہ کھولا۔ وہ اندر آئیں اور کہا

”جس طرح ہو، یہاں سے بھاگو۔ صُبح کو سارا محلہ توپ سے اُڑے گا۔“
میں سر پکڑ کر بیٹھ گئی اور کہا، ”بھلا، خالہ! میں کس طرح بھاگ سکتی ہوں،
ننھے دولہا میاں کو کیونکر ساتھ لوں؟“

وہ بولیں، ”دیر کا موقع نہیں۔ جس طرح ہو اٹھاؤ۔ سب پکڑ کر لے چلیں گے!“
میں تو جانوں، تین بچے ہوں گے کہ سب بھرا گھر چھوڑ چھاڑ، شہر سے نکلے۔
دن بھر کیا گزری، رشتہ کس طرح کٹا؟ اللہ ہی بہتر جانتا ہے۔ کھیل کا دانہ بھی
اُڑ کر مُنہ میں نہ گیا۔ پیاس کے مارے جان نکلی جاتی تھی۔ ہم بڑ کے درخت
کے نیچے پڑے تھے کہ جاٹ آئے اور دونوں مزدوں کو پکڑ کر ساتھ لے گئے۔
سوچ رہے تھے کہ کیا کریں، اتنے میں دونوں مزد۔ خالہ کے میاں اور لڑکا۔
خوش خوش آئے۔ ننگے کا بھرا ہوا تھال، شکر اور دہی پڑا ہوا، اُن کے پاس
تھا۔ دیکھ کر جان میں جان آئی اور اس بُری طرح ٹوٹے کہ کنگلوں کو بھی مات
کیا۔ رات ہم نے وہیں گزاری اور صُبح کو ہم پانچوں آگے بڑھے۔
دوپہر تک تو ہم راستہ چلے۔ بیمار کی وجہ سے آگے نہ چلا گیا۔ ہمارے
تھکنے سے پہلے ہی بیمار کی حالت ردی ہو گئی۔ آنکھیں بند ہو گئیں اور سانس
نام کو رہ گیا۔

خالہ کُبڑی نے دیکھ کر کہا ”اُڑے، خدا کے لیے مٹھرو! ذرا ننھے دولہا کو تو
دیکھو، کیا ہو رہا ہے!“

میں آگے تھی۔ ایسا معلوم ہوا کہ کسی نے کلیجے میں گھونسا مارا۔ جان
نکل گئی۔ ٹھٹھکی، تو کیا دیکھتی ہوں کہ منکا تک ڈھلک گیا ہے۔ اُن کو لٹایا۔
دوپٹوں سے پتکے جھلے، تو خالہ نے کہا کہ ہونٹوں پر پیڑیاں جمی ہوئی ہیں۔ دو
گھونٹ پانی کے ہوں، تو حلق تر ہو جائے۔ شاید آنکھیں کھولیں۔

مگر وہاں پانی کہاں! میں رو رو کر چاروں طرف دیکھ رہی تھی کہ سامنے سے
کچھ گورے کندھوں پر بندوقیں رکھے آتے ہوئے دکھائی دیے۔ ہم سب کی رُوح فنا
ہو گئی۔ اُن میں دو گورے آگے بڑھے۔ ہم نے آنکھیں بند کر لیں اور کلمہ و دُرود
پڑھنے لگے کہ اب یہ گولی مار دیں گے۔ گورے سر پر آ پہنچے۔ پوچھا، ”ہرن۔ ہرن۔

ہرن آیا!“ خالہ کُبڑی نے ہمت کی اور کہا، ”نہیں صاحب! ہم نے نہیں دیکھا۔“ یہ سن کر اُنھوں نے بیمار کو دیکھا اور پانی کی چھاگل دے کر کہا، ”پانی۔ پانی۔ پانی!“ ہم لڑتے رہے اور وہ دونوں گورے پانی دے کر چلتے ہوئے۔ ہم نے جس طرح ہوا چلو میں پانی لے کر بیمار کے حلق میں ٹپکایا اور اُس نے ذرا آنکھ کھولی، تو جان میں جان آئی۔ خدا اپنی رحمت کے کرشمے دکھاتا ہے۔ ملک الموت کو رحمت کا فرشتہ بنا دیا۔ بھوک کے مارے ہم بلبلا رہے تھے کہ سامنے سے ایک زخمی ہرن لنگھتا ہوا آیا اور گر پڑا۔ خالہ نے اُسے پکڑ لیا۔ اسی آٹنا میں ایک گڈڑیا بکریاں چراتا ہوا آیا اور کہنے لگا، ”یہ زخمی ہے، مر جائے گا۔ لاؤ، ذبح کر دوں!“ ہم نے پوچھا ”تو مسلمان ہے؟“ اُس نے کلمہ پڑھا۔ ہم نے کہا، ”بسم اللہ!“ اُس نے چاقو نکال کر ذبح کیا۔ سامنے ہی گاؤں تھا، بھاگا ہوا گیا اور سب چیزیں لے آیا۔ اُسی نے آگ جلائی، اُسی نے ہینڈیا دی۔ وہ ہمارا مہمان ہوا، ہم اُس کے مہمان ہوئے۔ سب نے مل کر خوب کھایا اور خدا کا شکر ادا کیا۔ گڈڑیے کا یہ لڑکا اٹھارہ بیس برس کا ہوگا۔ گاؤں کا رہنے والا، جسے شہر کی ہوا تک نہیں لگی تھی۔ چار گھڑی دن باقی تھا کہ ارادہ کیا کہ آگے بڑھیں، مگر اُس نے جانے نہ دیا۔ مجھے اُس کے بھولپن پر ہنسی آئی۔ کہنے لگا، ”میرا چھوٹا سا گھر ہے۔ ہم دو ماں بیٹا اس میں رہتے ہیں۔ تم لوگ رات کو مزے سے سوؤ۔ میں بھی ہوں گا۔“

شام کو وہ اپنی ماں کو بھی لے آیا۔ جب ہم جانے کا نام لیتے، وہ لڑکا منہ بنا کر کھڑا ہو جاتا اور کہتا، ”مکئی اور باجرہ خدا کا دیا ہوا بہت ہے۔ یہیں رہو اور کھاؤ۔ اللہ سب مشکل آسان کر دے گا۔“

میرے میاں ننھے دولہا، جن کی حالت اتنی خراب ہو گئی تھی کہ پنچنے کی امید کیا، گھڑی ساعت پر تھے، بغیر دوائی ٹھنڈائی کے ایسے اچھے ہوئے کہ اچنبھا ہو گیا! بیچارے اُمرو نے ہمارے واسطے نذر کے کنارے ایک جھونپڑی ڈال دی۔ وہ دونوں ماں بیٹا بھی وہیں آ گئے۔ یہاں چھوٹا سا ایک بانگیچہ تھا۔ کوئی سات آٹھ قدم پر نیم کے دو درخت تھے اور دو تین اہلی اور جامن کے۔ ہم یہاں خوش تھے،

ایک بات کا مجھ پر بڑا بوجھ تھا کہ اُس غریب سے رشتہ نہ ناتا، مُفت کی روٹیاں توڑ رہے ہیں۔ خالہ نے ایک دن اُس سے کہا کہ تم مجھے تھوڑا سا ریشم اور ایک کُرتے کی مکمل لا دو۔ وہ جا کر لے آیا، تو اُنھوں نے تین چار دن میں ایسا کاڑھا کہ وہ تو جس نے دیکھا، وہی تعریف کرنے لگا۔

اب تو یہ کیفیت ہوئی کہ چاروں طرف سے لوگ آنے لگے اور ہماری کڑھائی کی دُور دُور تک خبر پہنچ گئی۔ اُمرو نے خُرچ لینے سے انکار کر دیا، تو ہم نے ایک ترکیب کی کہ اُس کا کپڑا مُفت کاڑھ دیتے تھے اور وہ اُس کو بیچ آتا، تو دام نہ لیتے۔ اس طرح اُس کا خُرچ ہوتا اور ہمارا بھی۔ اب ہماری گزران خوب ہونے لگی۔

معلوم ہوا کہ شہر یہاں سے بیس ایکس کوسلے ہے اور امی جی بھی ہو گئی ہے، مگر دل کچھ ایسے مر گئے تھے کہ جانے کو جی نہ چاہتا تھا۔ دم بدم کی خبریں آتے جاتوں سے معلوم ہوتی رہتی تھیں۔ جس کو پوچھا، یہی پتا چلا کہ پھانسی ہو گئی یا بھاگ گیا۔ چچا حشمت میں جان پڑی تھی۔ کئی آدمیوں سے کہا کہ اُن کی خبر لاؤ، مگر کسی کو گھر نہیں ملا۔ آخر ایک دن ننھے دُولہا ہی دل کڑا کر کے پہنچے۔ اُنہوں کی گاڑیاں شہر جا رہی تھیں اور اُن کا چودھری، اُمرو کا پھوپھا تھا، وہ بھی ساتھ ہو لیا۔ دو بجے یہ لوگ روانہ ہو گئے کہ نو دس بجے تک پہنچ جائیں گے اور سویرے ہی سویرے بیچ کھوچ بارہ ایک بجے چل کھڑے ہوں گے۔ رات کو کہیں گیارہ بجے گاڑیاں لوٹیں، تو ننھے دُولہا نے کہا کہ شہر تو آدھے سے زیادہ کھد گیا۔ گھروں کا پتا ہے نہ گھر والوں کا! چچا حشمت کا گھر تو باقی ہے، مگر خود اُن کا پتا نہیں۔ برابر میں ایک روٹی والا رہتا ہے۔ اس سے اتنا معلوم ہوا کہ بال بچے کو لے کر کہیں نکل گئے۔ اب تک کوئی خبر نہیں کہ جیتے ہیں یا مر گئے۔ ہاں! ایک مجنوں نے یہ بھی کہا، اُن کے پھوٹے لڑکے کو تو پھانسی ہو گئی۔ حشمت میری گودوں کا کھیلا ہوا تھا۔ سُنتے ہی جان

نکل گئی۔ روتے روتے بچکی بندھ گئی۔ شہر جانے کا اوّل تو ارادہ ہی نہ تھا اور کبھی تھوڑا بہت خیال بھولے بسرے سے آ بھی جاتا، تو اب بالکل ہی نفرت ہو گئی۔
(راشدہ انجیری)

مشق

۱۔ ا۔ احمد عطار نے برجیس کے ساتھ کیا سُنوک کیا؟

ب۔ حکیم باڈے کے داماد کی حرکت کا کیا نتیجہ نکلا؟

ج۔ اَمرو نے کیا احسان کیا اور اُس کا کیا بدلہ اُسے ملا؟

۲۔ ذیل کے الفاظ و محاورات کا مطلب لغت میں تلاش کیجیے:-

باڑھ - درکنار - کھیل - کنکے - چھاگل - بھولپن - کڑھائی - امی جی ہونا -

گُزران ہونا - بیچ کھوج - ناک الموت - کُھد جانا - مُخبر - پچا حشمت میں جان

پڑھی تھی - گودیوں کا کھیلا - بچکی بندھ جانا - بھولے بسرے سے -

۳۔ واحد کے جمع اور جمع کے واحد لکھیے:-

خبر - حکیم - جہنم - اطراف - موقع - خیالات - کُتب -

۴۔ مُندرجہ ذیل میں سے مُذکر اور مؤنث الگ الگ لکھیے:-

کُنواں - گندہی - چلو - وضو - حلق - گھڑی - ہنڈیا - ریشم - ارادہ - نمل - کلیجہ -

دھوپ - گھونسا -

۵۔ اس سبق میں سے اسماء آلہ تلاش کیجیے۔

۴۴ - دُعا

یا رب! دلِ مُسَلِّم کو وہ زندہ تمنا دے
 جو قلب کو گرما دے، جو رُوح کو تڑپا دے
 پھر وادیِ فاراں کے ہر ذرے کو چمکا دے
 پھر شوقِ تماشا دے، پھر ذوقِ تقاضا دے!
 محرومِ تماشا کو، پھر دیدہ بینا دے
 دیکھا ہے جو کچھ میں نے، اوروں کو بھی دکھلا دے
 بھٹکے ہوئے آہو کو، پھر سَوے حرم لے چل
 اس شہر کے خوگر کو، پھر وسعتِ صحرا دے
 اس دور کی ظلمت میں، ہر قلب پریشاں کو
 وہ داغِ محبت دے، جو چاند کو شرما دے!
 رفعت میں مقاصد کو، ہمدوشِ شریا کر
 خود داریِ سائل دے، آزادیِ دریا دے
 بے لوثِ محبت ہو، بے باکِ صداقت ہو
 سینوں میں اُجالا کر، دلِ صورتِ مینا دے
 احساسِ عنایت کر، آثارِ مُصِیبت کا
 امروز کی شورش میں، آندیشہٴ فردا دے
 میں بے بیلِ نالاں ہوں، اک اُجڑے گلستاں کا
 تاثیر کا سائل ہوں، محتاج کو داتا دے!
 (اقبال)

مشق

- ۱ - یہ نظم اقبال کی کون سی کتاب سے لی گئی ہے ؟
- ۲ - اس نظم میں شاعر نے اپنی قوم کے لیے دُعا مانگی ہے ۔ بتائیے ، شاعر نے خدا سے کیا کیا چیزیں طلب کی ہیں ؟
- ۳ - ”بھٹکے ہوئے آہو“ سے شاعر کی کیا مراد ہے ؟
- ۴ - ان تراکیب کا مطلب بتائیے :-
 دیدہ بینا - ہمدوش تڑپا - خودداری ساحل - آزادی دریا - اندیشہ فردا -
- ۵ - اس نظم کا مرکزی خیال تین چار سطروں میں بیان کیجیے -
- ۶ - آج آپ نے یہ کتاب ختم کر لی ہے ۔ اپنے ساتھیوں سے مل کر خدا کا شکر ادا کیجیے اور آئندہ کامیابی و ترقی کے لیے دُعا مانگیے -

مجلہ حقوق بچی پنجاب ٹیکسٹ بک بورڈ محفوظ ہیں۔
 تیار کردہ: پنجاب ٹیکسٹ بک بورڈ، لاہور۔
 منظور کردہ: قومی ریویو کمیٹی، وفاقی وزارت تعلیم، حکومت پاکستان۔

قومی ترانہ

پاک سرزمین شاد باد کشورِ حسین شاد باد
 تو نشانِ غزمِ عالی شان ارضِ پاکستان!
 مرکزِ یقین شاد باد
 پاک سرزمین کا نظام قوتِ اخوتِ عوام
 قوم، ملک، سلطنت پائندہ تابندہ باد
 شاد باد منزلِ مراد
 پرچمِ ستارہ و ہلال رہبرِ ترقی و کمال
 ترجمانِ ماضی شانِ حال جانِ استقبالی
 سایہٴ خداے ذوالجلال

سیریل نمبر

9497

تاریخ اشاعت	اشاعت	طباعت	تعداد اشاعت	قیمت
مارچ ۱۹۸۶ء	اولے	اولے	۱۰,۰۰۰	۸/۶۰ روپے